
ЧАНД СУХАН АЗ МУРАТТИБ 


Номаҳои нависандагон барои омӯхтани шарҳи ҳол ва ақидаҳои иҷти- 
моию ҷаҳонбинии онҳо, назари эшон ба ҳодисоти ҷамъиятӣ манбаи боэъ- 
тимодеанд. 

Аз номаҳо доир ба шахсияти нависанда, хислатҳои инсонии ӯ, таъ- 
рихи эҷоди ин ё он асар, коргоҳи эҷодии адиб ва ҳодисаҳои дигар феълан 
маълумоте ба даст меояд, ки аз ягон асари бадеӣ, аз ягон мақолаи илмӣ 
дарёфтан мумкин намешавад. 

Китобе, ки ба диққати Шумо, хонандагони азиз пешниҳод мешавад, 
тамоми номаҳои то имрӯз ба даст омадаи Абулқосим Лоҳутиро ба 
адибони тоҷик, ба адибони мамлакатҳои дигар, ҳамдиёрон, дӯстон ва аҳли 
хонаводаи ӯ, хонандагон ва мухлисони ашъори ӯ дар бар кардааст. 

Қисми зиёди китобро номаҳои устод Лоҳутӣ ба устод Садриддин Айнӣ 
ташкил мекунанд. Номаҳо ҳама бо самимият, ҳарорати дил ва эҳтироми 
махсус навишта шудаанд. Онҳо нишон медиҳанд, ки Лоҳутӣ ва Айнӣ 
нахустин хонанда ва мунаққиди асарҳои ҳамдигар будаанд. 

Дар солҳои шиддати шахспарастӣ А. Лоҳутӣ баҳри наҷоти устод 
Айнӣ ҷидду ҷаҳд ва талошҳои зиёд карда буд ва ҳама чораҳоро дид, то 
устод Айнӣ аз он балоҳо эмин монад. Дар ин хусус танҳо номаҳо маълумот 
медиҳанду халос. 

Аз номаҳои Лоҳутӣ ба дигар адибон, аз ҷумла ба М. Турсунзода, А. 
Деҳотӣ, Раҳим Ҷалил, М. Миршакар ва дигарон ғамхориҳои ӯ нисбат ба 
адибони ҷавон намоён гардида, андешаҳои шоир ба назария ва махсусияти 
шеър, доир ба забони асари бадеӣ баён ёфтаанд. 

Устод Лоҳутӣ мисли адибони дигар фарзанди замони худ буд вааз қайди 
он озод набуд, ӯ ба ғояҳои сотсиалистӣ эътиқод ва бовар ддшт. Ҳатто 
дар дилаш, хусусан баъд аз ҳодисаҳои солҳои 1937-ум нисбат ба афзалияти 
ҳукумати Шӯравӣ ва ҳизби коммунистӣ шубҳа пайдо шуда бошад ҳам, инро 
ба касе изҳор карда наметавонист. Бинобар ин номаҳои ӯ низ мисли асарҳои 
бадеиаш ифодагари вазъ ва рӯҳияи замони зиндагии ӯ мебошанд. 

Якқисминомаҳои устод Лоҳутӣ бори нахуст дар ҷилди б-уми Куллиёти 
шоир (Душанбе, Нашриёти Давлатии Тоҷикистон, 1963) ва дар китоби 
«Мукотибаи Садриддин Айнӣ ва Абулқосим Лоҳутӣ» (Душанбе, «Дониш», 
1978, «Деватич», 2003 ) ба табъ расида буданд. 


Ба Куллиёт ва китоби аввали «Мукотиба...» номаҳое, ки ба солҳои 
1937-36 марбут буда, воқеаҳои давраи шахспарастиро инъикос кардаанд, 
ворид нашуда буданд. Дар он солҳо интишори мадорики мушаххас доир ба 
ин масъалаҳо имкон надошт. Ин китоб номаҳоеро низ дар бар кардааст, ки 
дар онҳо оид ба масъалаҳои мазкур сухан рафтааст. Ба ин китоб ичнунин 
номаҳое, ки аз ин пеш бо сабабҳои маълум ихтисоран нашр шуда буданд, 
пурра, яъне дар шакли аслиашон дохил гардидаанд. 

Номаҳои Абулқосим Лоҳутӣ аз рӯи алифбои унвони шахсоне, ки ба 
онҳо ирсол шудаанд, мураттаб гардида, мувофиқи санаи таълиф ҷобаҷо 
шудаанд. 

Дар охир тавзеҳоти муфассале перомуни ҳодисоти дар номаҳо зикр- 
ёфта ва ашхоси номбаршуда оварда шуд. 

Мураттиб аз адабиётшинос Абдураҳмон Абдуманнонов, ки бо масли- 
ҳатҳои муфиди худ барои беҳтар шудани китоб кӯмак расониданд, сипос- 
гузор аст. 

Инчунин ба корманди илмии Институти забон ва адабиёт Х. Валихӯ- 
ҷаева, ки дар баргардонидани қисме аз номаҳо аз алифбои ниёгон ба мурат- 
тиб ёрӣ расонид, арзи сипос мекунем. 


НОМАҲО 


БА САДРИДДИН АЙНИ 
/ 


Аз Москва ба Самадқанд, б апрели 1927. 
Устоди бузургвор, Садриддин Айнӣ! 

Ду ариза (бо ин 3-то) фиристодам ва як телегроф задам. Ба ҷавоби 
ҳеҷ як иқрор нашудам. Ба пиндори ин, ки шояд бо нишони нашриёти 
Тоҷик ба Шумо нарасад, ин якеро тавассути рафиқ Саидризо Ализода 
мефиристам. Банда дар ин рӯзҳо кореро, ки ҳамеша орзӯи онро доштам, 
ёфта ва қабул шудаам. Аз ин сабаб бисёр фикрам осуда шуда ва мумкин 
аст, ки ҳоло дигар муолиҷа шавам. Фардо, ки рӯзи ҳафтуми апрел аст, 
ба санатурӣ меравам, ки як моҳ бимонам. Аз масъалаи талаби банда ва 
васотати Шумо ҳеҷ хабаре нест. Ҳатто моҳонаамро нафиристоданд. Ин 
бисёр беназокатист. Махсусан дар ин вақти муолиҷа барои ман ёрии зиёде 
мешуд. Шумо медонед, ки рафтану баргаштани банда ба Тоҷикистон маро 
наздики панҷад сӯм қарзнок карда, чунки як тин ба ман надоданд. Бо ин 
ки ман дар Маскав бекор набудам, маро рафиқ Имомуф даъват карда буд. 
Дар ҳар ҳол мунтазири хати Шумо ҳастам, ки дар санатурӣ бихонам. Агар 
осори наве бошад, бо фиристодани як рӯйхат аз он сарфарозам кунед. 
Дастхати Шуморо аз манзиле, ки дорам барои ман ба санатурӣ хоҳанд 
фиристод. 

Ба рафиқ Имомуф салом бирасонед. Аз ӯ гила намекунам, ки чаро 
ба ман ҷавоб наменависад, чаро ки ҳоли ӯ ҳамин аст. Ба касе хат наме- 
нависад. Рафиқи азиз Ҷаббориро салом мерасонам. Ӯ фиристодани 
«Кремл»-ро фаромӯш кард. Бародари азизам Ҳасанзодаро саломи фаро- 
вон мерасонам. Қиблагоҳи Махсум ва дигар рафиқонро саломи иродат- 
мандона мерасонам. 

Бо саломи шогирдӣ Лоҳутӣ. 

б апрел - 27 с. Маскав. 

Махсусан Холидаҷонро саломи бисёр-бисёр баланд аз тарафи амаки 
Лоҳутӣ! 


2 
Аз Москва ба Самарқанд 
21 апрели 1927 
Рафиқи мӯҳтарам ва устоди муаззам Садриддин Айнӣ! 
Ду рӯз аст, ки ба Маскав ворид шудаам ва дар корҳои фирқавӣ маш- 
ғули хидмат ҳастам. Аз Шумо истедъо дорам, ки натиҷаи коғаз ба рафиқ 
Муҳиддинуфро ба банда марқум доред. Агар хоҳиши ман ва Шуморо 

қабул накарда, аз Маскав иқдом хоҳам кард. Агар Шумо дар Маскав 
коре ва ё фармоише доред, бинависед, албатта, анҷом хоҳам дод. Ҳар 
вақт рафиқи мӯҳтарам Мунзим (устоди ман) аз сафар боз омаданд, саломи 
шогирдонаи маро таблиғ фармоед. 

Орзӯ дорам, ки ҳамеша аз саломатии Шумо бохабар бошам. Дар 
Маскав гоҳ маҷлисҳои роҷеъ ба адабиёти форсӣ мешавад ва ҷамъияте 
ҳам ҳаст. Ошно ки шудам, майл дорам Шуморо ба он анҷуман муаррифӣ 
кунам. Дар он ҷо аз адабиёти ҳамаи Шарқ, махсусан форсӣ гуфтугузорҳо 
мешавад. 

Холидаҷонро аз қавли амаки Лоҳутӣ салом бирасонед! 

Бо эҳтиром ва салом Лоҳутӣ. 

21 апрели 1927, Маскав. 


3 
Аз Ленингрод ба Самарқанд 
22 августи 1927 

Фозили мӯҳтарам ва устоди азиз Садриддин Айнӣ! 

Як ҳафта аст, ки дар Ленингрод ҳастам ва ду рӯзи дигар ба Маскав 
меравам. Дар ин ҷо донишманди мӯҳтарам профессор Бертельсро 
мулоқот кардам. Бисёр хушам омад. Марде фозил ва устоде қодир аст. 
Тамоми забонҳои Шарқ ва тақрибан ҳамаи забонҳои Ғарбро монанди 
забони модарӣ медонад ва аз таърих ва тамоми ҷузъиёти онҳо бохабар 
аст. Дар хидмати эшон махсусан аз мақоми фазлу устодии Шумо 
гуфтугузор кардем. Бисёр шод аст ва аз Шумо мамнун, ки ба воситаи 
«Намунаи адабиёти тоҷик» басо аз шоирони Осиёи Миёнаро шинохта ва 
аз чоп шудани чунин китобе бисёр розӣ ҳастанд. Худашон ҳоло як китоб 
роҷеъ ба адабиёти Эрон менависанд, бо забони русӣ, ки дастовезҳои 
зиёд дар он ҳаст. Бисёр орзӯ дошт, ки рӯзномаҳои тоҷикиро барои ӯ 
бифиристанд. Намедонам ин мумкин аст ё не? Гумон мекунам, ки агар 
Шумо ба Душанбе бинависед, қабул кунанд. Агар илова бар шоироне, 
ки дар «Намуна» номашон навишта шуда, боз ҳам шоироне ба ёдатон 
омад, бо каме аз намунаи ашъорашон барои профессор бифиристед. Ба 
гумонам беҷо набошад. 

Якғазалдарин покет фиристодам. Илтимосин, ки пасаз тасҳеҳ кардан 
онро ба «Овози тоҷик» бидиҳед ва бифармоед, ки ҳамон тавре ки ҳаст 
чоп кунанд ва дар болояш: «Пешкаш ба ҷаноби Мовандӣ» бинависанд. 
Бисёр миннатдор мешавам. Як сӯм дар ҳамон покет фиристодам, ки дигар 
ғазалро ака Ҳасан чоп кунад, аз ҳамон рақам ба қадри як сӯм ба нишонии 
ман ба Маскав бифиристанд. 

Дар мактаби шарқшиносии Ленингрод ҳама гуна китобҳои тоҷикӣ 
буд, ба ҷуз «Адабиёти сурх» ва «Кремль». Фақат ду ҷилд аз назорати мао- 
рифи Ӯзбакистон ба таври шахсӣ барои профессорҳо фиристода буданд. 

Умедворам, ки дар Маскав дастхати Шуморо зиёрат кунам. Агар 
фармоише бошад ба ҷону дил дар иҷрои он мекӯшам. Холидаҷонро аз 
тарафи амакаш салом. Камолҷонро иродате бо камоли хидмату ҳасрати 
дурӣ саломи бародарона! 

Бародари мӯҳтарам Ҷаббориро саломи фаровон мерасонам. 

Махсусан хидмати бародари мӯҳтарам Имомуф саломи бисёр таблиғ 
фармуда, аз саломатиаш марқум доред. 

Бо салом, иродат ва ихлос Лоҳутӣ! 

Ленинград, 22 августи 1927. 


Аз Москва ба Самарқанд 
4 декабри 1927 

Устоди мӯҳтарам Айнӣ! Намояндагони Эрон ва мудирони рӯзномаҳо 
ва вакилони маҷлис, ки омада буданд, беандоза аз судмандии «Намунаи 
адабиёти тоҷик» хурсанд будандва борҳо дар хусуси ин китоб ва заҳматҳои 
Шумо дар тараққии адабиёти тоҷикӣ баҳс карданд. 

Мегуфтанд, ки ҳама кас дар Эрон орзӯи дидани ин китобро дорад. 
Чанд дастовез роҷеъ ба ҳамон китоб, ки яке аз онҳо пеши худам пайдо 
шуд ва дигаронашро аз нашриёт гирифтам, барои Шумо мефиристам. 
Гарчи вақти онҳо гузашта, аммо чун роҷеъ ба Шумо буд, барои худатон 
фиристодам. 

Ба хидмати дӯстони мӯҳтарам Зеҳнӣ, Ҷабборӣ, қиблагоҳӣ Махсум 
ва дигар дӯстон саломи фаровон мефиристам. Хоҳишмандам саломи 
бародаронаи маро ба рафиқ Имомзода расонед. Ба хидмати рафиқ Мӯ- 
савӣ саломи рафиқона. 

Холидаҷонро салом мерасонам. Саломатии Камолиддини Самар- 
қандиро аз табиат мунтазирам. 

Бо салом, иродат ва ихлос Лоҳутӣ 

Маскав, 4-ХП-27. 

Москва, Воровская 25 М-Л-К. 

ком. 6, Лахути 


Аз Москва ба Самарқанд, 
12 ноябри 1929 

Устоди мӯҳтарам! 
Хати азизи Шуморо гирифта, аз ёдоварии устодонаи Шумо мамнун 
шудам. Худатон, албатта, медонед, ки чӣ қадар орзӯ дорам дар Самарқанд 
бошам ва аз ҳузури Шумо дарки илму файз кунам. Аммо чӣ чора, ки 

беморӣ (дар натиҷаи хиёнат ва ҷинояти корҳои чоплусонаи душманони 
дӯстнамо) кори худро карда ва бар хилофи орзӯ маро ҳазорон фарсанг 
аз Шумо дуртар андохт. Хуб, бошад, дурии роҳ монеъи наздикии дил 
намешавад. Иродати банда нисбат ба Шумо дар ҳадди камол аст ва ба 
қадри муҳаббати Камол нисбат ба Шумо. Тафсили ҳоли худро ба рафиқи 
азиз Раҳим навиштаам, ба Шумо арз хоҳад кард. 

Аз он ки номаро дер навиштаам, маъзурам... 

Холидаҷон ва Камолро иродате ба камол мерасонам. 

Бо хидмати дӯсти мӯҳтарам Вадуд Маҳмудӣ салому арзи иродат 
дорам. 

Бо салом ва ихлоси дӯстӣ Лоҳутӣ 

12.ХІ.29с. 


6 
Аз Москва ба Самарқанд, 
4 июли 1930 

Устоди мӯҳтарам ва азиз! Яке аз рафиқони аврупоӣ, ки коргари 
муҳиммест, мехоҳад дар вақти истироҳати тобистонӣ чанд рӯзе бо занаш 
дар Самарқанд монда, ҳам саёҳат ва ҳам истироҳат кунад. Баъд ба ҷоҳои 
дигар равад. Дар ин чандрӯза мехоҳад ҷои сабзу хурраме дошта бошад. 
Агар мумкин нашавад ба Самарқанд намеояд. Аз ман хоҳиш карда, 
ки ин масъаларо ба дӯстони худам дар Самарқанд бинависам ва агар 
мумкин бошад, ки чанд рӯзе дар боғ бимонад, он вақт дар ҳамин саёҳат 
ба Самарқанд ҳам меояд. 

Ман ин мавзӯъро хидмати Шумо ва тавассути Шумо ба рафиқи азиз 
Раҳим Ҳошим ҳам менависам. Ё Шумо ё Раҳим агар қабул кунед, ки он 
рафиқ дар боғи Шумо ё боғи дигар, ки Шумо маслиҳат донед, монад 
(чанд рӯз), он вақт ба ӯ бигӯям, ки осудахотир бошад. Аввалҳои сентябр 
аз Маскав ҳаракат хоҳад кард. Илова бар ин ки одами боаҳамияте аст, 
коргари адабӣ ва адабиётдӯст ҳам ҳаст ва дар доираи байналмилалӣ 
хидматҳои адабӣ мекунад. Аз ин ҷиҳат аст, ки ман низ чандрӯза ӯро аз 
ҷиҳати ҷой дар боғ аз ҷониби Шумо илтимос мекунам. 

Ҳам Шумо ва ҳам бародарам Раҳим аз мулоқот бо ӯ розӣ хоҳед 
шуд. Аммо дар хусуси худам: дар Кумитаи Марказӣ дар Маскав монда, 
дохили хидмат шудаам. Илтимос ин, ки агар коре дошта бошед ба банда 
бинависед, хидмате, ки аз дастам ояд, дареғ нахоҳам кард. Агар ҳам рӯзе 
гузоратон ба Маскав афтод, манзил манзили хоссаи худи Шумост. 

Дӯст ва шогирди Шумо Лоҳутӣ 

Маскав, 4.УП.1930 с. 

Албатта ё Шумоё Раҳим (ё ҳарду) ҷавоби ин аризаро хоҳед навишт, ки 
ба он рафиқ бигӯям. Асосан дилам мехоҳад, ки Шумо бо ӯ ошно шавед. 

Бародарзодаҳоям ва модарашонро салом аз тарафи амакашон би- 
расонед. 

Мунтазири ҷавоб. 

Москва, плошадь Свердлова-3, кв. 26 

Лахути 


р 
Аз Москва ба Самарқанд, 
(июли 1930) 
Устоди мӯҳтарам! Яке аз коркунони байналмилалӣ бо занаш ба 
истироҳат меравад ва мехоҳад, ки дар Самарқанд чанд рӯз бимонад, ба 
шарте ки битавонад дар як боғе манзил кунад. Ман ба ӯ ваъда додам, 
ки дар ин хусус ба вай ёрӣ кунам. Албатта дар ин ваъда итминонам ба 
мароҳими Шумо буд. Дар ин бора хидмати Шумо ариза кардам, вале 
ҷавобе нагирифтам. Ин аст, ки аз дигар менависам ва истидъо мекунам, 
ки дар ҳар сурат бинависед, чаро ки рӯзи аввали август ин кас ҳаракат 
мекунад. 
Дирӯз бо вай гап задем. Шуморо ғоибона мешиносад. Худаш ада- 
биётчӣ аст. Мулоқоти Шумо бо вай хуб аст. 
Дар сурате, ки ҷо додан ба вай дар боғ (чанд рӯз) барои Шумо мумкин 
набошад, бинависед, ки он кас донад ва дар Самарқанд нафарояд. 
Умед аст, ки ин илтимос бе ҷавоб намонад. 
Ба амаки азизам, Холидаҷон ва Камолиддини Самарқандӣ салом 
мерасонам. 
Бо салому иродат Лоҳутӣ 
Москва, плошадь Свердлова 
д.З3, кв. 26, Лахути 


? 
Аз Москва ба Самарқанд, 
18 июни 1931 

Устоди мӯҳтарам Садриддин Айнӣ! 

«Малая Советская Энциклопедия»-ро аз нав чоп карда бароварданӣ 
ҳастанд. Ман ба ӯҳда гирифтаам, ки як мақолаи хурд роҷеъ ба Шумо 
бидиҳам, ки дар он чоп кунанд. Барои ин кор лозим аст, ки Шумо ба 
саволҳое, ки дар варақаи махсус навишта ва ҳамроҳи ин хат мефиристам, 
ҷавоб диҳед. 

Ба илова як акси худатонро, ки пушти маҷрӯҳи Шуморо нишон 
медиҳад ва яке ҳам акси дигари худатонро, албатта, барои банда бифи- 
ристед. 

Ман дар Маскав дар рӯзномаи «Правда» хидмат мекунам. Аҳволи 
саломатиам як навъ, на нағзу на бисёр ганда, мегузарад. Тартиби осоиш 

ва хонаам нағз аст. Илова бар «Правда» дар ду ҷои дигар ҳам хидмат ме- 
кунам. 

Агар барои Шумо мумкин шавад як китоби «Алифбо»-и тоҷикӣ ва як 
«Китоби хониш»-и соли аввал барои ман бифиристед. Хеле муташаккир 
мешавам. Аз ман талаб кардаанд, ки як алифбо ва як китоби қироат бо 
хати лотинии нав, ки барои эрониёни хоки Шӯравӣ қабул кардаанд, би- 
нависам. Ман ин китобҳоро, ки аз Шумо илтимос кардам, барои истифода 
кардан мехоҳам. Албатта Шумо беҳтарашро интихоб хоҳед кард. Се сӯм 
барои китобҳо ва уҷрати пӯсти он фиристодам. 

Бо салом ва эҳтироми тамом Лоҳутӣ 

Маскав 18.У1.31 

Москва, Тверская, «Правда», культ. отд. Лахути 

Ҷавобро зудтар марҳамат кунед. 

1) Номи падаратон, 2) Соли таваллудатон. 3) Ҷои таваллудатон. 4) 
Аз кадом табақаи халқ шумурда мешавед: деҳқон, савдогар, дохунда, 
мардикор ё дигарон. 5) Узви кадом як ҷамъияти адабӣ ҳастед? б) Чанд 
асарҳои чопшуда (ва чопнашуда) доред? Чанд бор ва дар куҷо ва дар 
кадом забонҳо чоп шудаанд? (Номи асарҳоро навиштан даркор - на ин ки 
фақат рақами онҳоро). 7) Дар кадом шаҳр ва кадом таърих ва аз тарафи 
кадом идора чоп шудани онҳоро навиштан даркор. 8) Миллататон. 

Ман инҳоро, ки намедонистам аз саволҳое, ки ба таври умумӣ дар 
бораи ҳар кас медиҳанд, ҷудо карда хидмати Шумо фиристодам, ки 
ҷавоби онҳоро марҳамат карда бинависед. Мунтазирам, ки ба фурсат ин 
хоҳиши маро анҷом дода, бештар аз пеш мамнунам кунед. 

Бо салом ва эҳтиром Лоҳутӣ. 

Москва, Тверская, «Правда», культ. отд. Лахути 


2 
Аз Москва ба Самарқанд, 
15 октябри 1931 

Устоди мӯҳтарам Айнӣ 

Хабари муфтахир шудани Шуморо ба «Нишони Сурхи Заҳмат» аз 
ҳукумати шӯроии Тоҷикистон дар рӯзнома хонда бисёр-бисёр шодам. 

Махсусан дар вақте ки унсурҳои зиддиинқилобӣ аз боқимондаҳои 
панисломизм, тамоман худро ба пролетариат таслим намудани Шуморо 
дида ба хашм омада, ба Шумо ҳуҷум мекунанд ва мехоҳанд бо тӯҳматҳо 
ва гуфтаҳои ношоиста Шуморо аз хидмат ба пролетариат маҳрум кунанд 
(қатъиян Шумо маҳрум нахоҳед шуд), ин марҳамати ҳукумати коргар 
-- деҳқон хеле бамавқеъ ва дуруст аст. 

Ман яқин дорам, ки Шумо дар ҷавоби ин хоинҳои манфури проле- 
тариат қалами худро барои хидмат ба тӯдаи заҳматкаш, синфи ранҷбар 
ва ҳукумати шӯроӣ тезтар хоҳед кард. Инак, ман саводи телеграммаеро, 
ки ба Душанбе фиристодам, хидмати Шумо тақдим мекунам, дасти Шу- 

моро маҳкам ва дӯстона мефишорам ва Шуморо аз таҳти дил табрик 
менамоям... 
Бо салом ва эҳтиром Лоҳутӣ 


70 
Аз Москва ба Самарқанд, 
4 ноябри 1932 

Устоди мӯҳтарам, салом! 

Имрӯз хатеро, ки ба Маскав фиристода будед, пас аз ба Қрим рафтаву 
гашта омаданам, гирифтам. Марҳамати Шуморо бо телефун ба Ҷаводу 
Рӯҳангез гуфтам, мамнун шуданд. 

Ҷаводро ҳам ҷавоб додаанд, ба Сталинобод рафтанӣ аст. 

Имрӯз дар Совнаркум прикоз доданд, ки Дорохро озод кунанд ва 
маро ба ҷои ӯ таъин карданд. Ман фақат барои ин ки бар он хоин дарс 
шавад, ин хидматро қабул кардам. Яқин дорам, ки Шумо ҳам барои ин 
хабар хурсанд мешавед. 

Ин шеърро, ки фиристодаам, марҳамат карда ба рафиқ Садрулин 
диҳед ва фармоед, ки бидуни хато чоп кунад. Ман махсусан ҷасорат 
карда барои Шумо мефиристам, чаро ки аз ҳама шеърҳое, ки то кунун 
гуфтаам, дар назари ман беҳтар аст. Мехоҳам фикри Шуморо дар ин 
(бора) бидонам. Албатта худам айбҳои онро фаҳмида наметавонам. 

Ҳоло соати 8-и шаби 4-ум аст. Мунтазирам, ки Бону омада онро ба 
тарҷума диҳам. 

Холидаҷон, Камолҷон ва укаашонро салом бирасонед. 

Ба хидмати рафиқ ....... ва дигар рафиқон салом бирасонед. 

Худованди корӣ Раҳимро саломи калон! 

Бо салому эҳтиром Лоҳутӣ 

Маскав, 4 моҳи новамбри 1932 


77 
Аз Симферополь ба Москва, 
22 ноябри 1932 

Устоди мӯҳтарам, салом! 

Рӯзи 7-уми моҳ аз Маскав ба Ялта сафар кардам. Дар Ялта бештар 
аз 10 духтуру профессорҳо бо диққати комил маро муойина карданд. 
Маълум шуд, ки дар гулӯям як раг пора шудааст ва хун аз ин ҷо буда. 
Аммо касали маскавиам ангина будааст, ки ин ҳам ба сахт шудани гулӯ 
ёрдам карда. Абадан сил набудааст. Акнун ҳолам хуб аст. Ин хатро аз 
Семфирополь менависам. Ин ҷо барои корректории китобам омадам. 
Охири моҳ Маскав мебошам. Ба ҳама рафиқон салом! 

Холидаҷон, Камолҷон ва укаашро салом мерасонам. 

Бо эҳтиром ва саломи фаровон Лоҳутӣ 

22.Х1.32. 

72 
Аз Москва ба Самарқанд, 
28 декабри 1932 

Рафиқи мӯҳтарам Айнӣ. 

Ҳар ду хати Шуморо бо рафиқа Бону дар як ҷо хондем. Акнун ҷа- 
воби хати якум: Аввало ҳамин ки аз касал шудани Камол ва Шумо 
бисёр дилтанг шудам. Аммо аз ин ки сиҳату саломат шудаед, хурсандиҳо 
кардем. 

Лекин аз ин бобат хурсанд шуда бошем ҳам қисмати дигари хати 
Шумо ҳар дуи моро ҳақиқатан мутаассир кард. 

Устодҷон, Шумо дар хати худатон аз мурдан, он ҳам бо ҳасрат 
гап задаед. Ин хел маъюсиҳо аз тарафи Шумо, ки ранҷбарони тоҷик 
умедворӣ ба ёрдами адабиатон доранд, (мебахшед) дуруст нест. Акнун 
ҳама пролетариёти СССР ва аз он ҷумла меҳнаткашони Тоҷикистон ба 
зиндагонии нав, зиндагонии хушбахтию озодӣ қадам ниҳодаанд, чунин 
вақте аз мурдан гап задани Шумо инсоф-мӣ? 

Не, Шумо боядзинда монедва ба сохтмони сусиёлизм дар Тоҷикистон 
дар қисмати адабӣ хизмат кунед. 

Мо аз тарафи хонандагони «Одина», «Дохунда» ва порчаҳои дигари 
адабии шӯроӣ ба Шумо барзидди ин настроение протест карда ва аз Шумо 
талаб мекунем, ки бисёр зиндагонӣ кунед. Дохундаҳои мукаммалтар 
нависед. «Мо камбағалонем» барин таронаҳои ранҷбарӣ ба вуҷуд оваред 
ва дигар ин хел гапҳо нагӯед. Хуб-мӣ, Устодҷон! 

Хайр, акнун дар хусуси мусофирати тобистонии Шумо ба Вахш ва 
дигар ҷоҳо. Ин қасди Шумо, албатта, қобили табрик аст. Акнун шод- 
монии дигаре, ки дорем -- масъалаи то як андоза озод шудани Шумо аз 
корҳои зиқкунанда аст. Ман (Лоҳутӣ) дар Семфирополь дар ин хусус бо 
рафиқ Расулӣ бисёр муфассал гап зада будам ва ба Сталинобод ҳам хат 
навишта ёдоварӣ карда будам, ки Шуморо тамоман аз корҳои идорӣ озод 
намуда маошатонро таъмин карда, аз Шумо эҷоди асарҳои пролетарӣ 
талаб намоянд. 

Мумкин аст ки ба ҳамин зудиҳо барои чанд рӯзе ба он тарафҳо му- 
софират кунам. Агар ин мусофират сурат гирад, итминон дорам, ки ин 
масъаларо бо ҳукумат ва фирқаи Тоҷикистон дар хусуси Шумо тамоман 
ҳал кунам. Хати охиринатонро ҳамин ҳозир хондем ва чунин пеш омад, 
ки ин хати Шуморо ҳам рафиқ Бону мисли хати аввалиатон дар вақти 
омадан барои тарҷума аз поён гирифта пеши ман овард. Ин аст, ки 
ҳардуро бо ҳам хондаем. Ҳозир ман нишаста авқот мехӯрам ва дар зимни 
хӯрдан ҳамин хатро дикта мекунам ва шогирдатон Бону менависад ва аз 
анҷоми ин вазифа бисёр шод аст. 

Он байтро дар шеъри охирин «Ба Сталин» ин хел тасҳеҳ кардан дар- 
кор аст: 

«Инак-инак тагарги марг парид, 
Нохудоро заду расид ба дил». 

Агар ҳамин хел тасҳеҳ шуда бошад, бисёр мамнун мешудам. 

Аз заҳмати устодонаи Шумо дар кӯчонидан ба лотинӣ ва супориш ба 
рафиқ Садрулин ташаккур, ташаккур! 

Бо салом ва эҳтиром Лоҳутӣ, Бону. 

28.ХП.З2 с. 

Фозили мӯҳтарам, агар дар ин мактуб хатоҳои имлоӣ биёбед, гуно- 
ҳамро мебахшед. 

Ба Камол, Холида ва модарашон саломи гарм бирасонед. 

Бону 


РАД 
Аз Москва ба Самарқанд, 
(охири ноябр ё аввали декабри 1932) 

Устоди мӯҳтарам! 

Ман аз Қрим гашта омадам. Аз Симферополь як хат навишта ба 
номи Шумо фиристода будам. Намедонам ба Шумо расид ё не? 

Рафиқа Бону хати Шуморо барои ман ба Қрим фиристода будааст. 
Мандарроҳ будаам. Ҳанӯзон хат гашта наомадааст. Бисёр афсӯс мехӯрам. 
Умед аст, ки саломат бошед. Ба ҳама рафиқон салом! 

Бачаҳоятон, ҳарсеро салом мерасонам. 

Дӯсти Шумо Лоҳутӣ. 


РАД 


Аз Тошканд ба Самарқанд, 
29 январи 1933 

Рафиқи мӯҳтарам Айнӣ! 

Рӯзи 25-уми ҳамин моҳ аз Маскав ба Тошканд ворид шудам. 

Бояд рӯзи 5-6-уми феврал ба Сталинобод равем. Он ҷо як ҳафта беш- 
тар намебошам ва дар муроҷиат (агар масъалаи билет то Маскав ёфтан 
дар Самарқанд ҳал шавад) ду рӯз ба шаҳри Шумо меҳмон мешавам. 
Саломи бародаронаамро ба оилаатон бирасонед. Холидаҷон, Камолу 
бародарашро салом бирасонед. Махсусан ба рафиқ Аминзода салом ме- 
расонам. 

Ба бародари мӯҳтарам Ирфон салому каломи фаровон. 

Бо эҳтиром ва салом Лоҳутӣ. 

29.1.33 с. 


” 


Аз Москва ба Самарқанд, 
(то соли 1934) 

Устод ва рафиқи мӯҳтарам Садриддин Айнӣ! 
Номаи Шумо, ки дар 16-уми июл навишта будед, расид. Маълум 
мешавад, ки хати якумини Шумо ба нишонӣ дуруст расида, аммо дар он 

дам як (донишманди нодон) аз ошноён расида ва номаи Шуморо гирифта, 
ки ба ман бирасонад. 

Дар ҳамон рӯз ҳам ба истироҳат рафта ва (баъди) ду моҳи дигар ба 
Маскав омад. (Оре, ингуна донишмандон ёфт мешаванд). Ман чунончи 
навишта будам, дар санатория машғули муолиҷа ҳастам. Аз Душанбе 
моҳонаи якуниммоҳаи маро, ки илтимос карда будам, фиристоданд. Ги- 
рифтам, қарзҳоямро додам ва аз Шумо ташаккурҳо кардам. Аммо ҳанӯз 
аз талаби ман роҷеъ ба сурате, ки ба тавассути Шумо фиристодам, хабаре 
нест, гарчи хате аз бародари мӯҳтарам Муҳиддинзода гирифтам, ки дар 
он хат ваъдаи фиристодан додаанд. Гумон мекунам, ки Шумо ёдоварӣ 
бикунед, хуб хоҳад шуд. 

Дар Маскав як ҷамъияти Эрони озод ташкил шуда буд. Маро дар 
маҷлиси умумӣ раиси он ҷамъият интихоб кардаанд ва пас аз муолиҷа 
шурӯъ ба кор хоҳам кард. Умдан мақсуди ҷамъият нашри маорифи 
форсӣ аст. Ман яқин дорам, ки ин ҷамъият манфиатҳои зиёд ба маорифи 
Тоҷикистон хоҳад расонд. Албатта, бо Шумо ва дигар уламо робитаи 
расмӣ пайдо карда истифодаҳо хоҳам кард. Ҷамъият расман дар моҳи 
ноябр дохили кор хоҳад шуд, аммо пештар ҳам баъзе маҷлисҳо ва корҳо 
хоҳад кард. Ҷамъият як маҷаллаи махсус хоҳад дошт ба номи «Эрони 
озод». Ман гумон мекунам, ки бояд дар ин кор бо ҷамъияти илмии 
Тоҷикистон алоқа бибандем ва аз якдигар истифода кунем. Мо қувваи 
илмӣ ва ҳакамии хуб дорем. Аз дохил ва хориҷ моро ёрӣ хоҳанд кард. 

Илтимос дорам, ки ба Мирзо Абдулқодир ёдоварӣ кунед, ки кори 
ин кулубро яксара кунанд! Ба рафиқи азиз Ҷабборӣ саломи фаровон! 
Холидаҷонро саломи махсус аз тарафи амакаш. Камолро саломи комил! 
Агар хатояш бошад, албатта бинависед. 

Бо ҳисси эҳтиром ва саломи шогирдона 

Лоҳутӣ 

Москва, Покровка, дом 29, кв. 1. Осетрову для Лахути 

Ин хатро аз санатория дар наздики Маскав навиштам. 


76 
Аз Москва ба Самарқанд, 
1935 
Самарқанд, 
Ба рафиқ Айнӣ 
Романи «Ғуломон»-и Шумо на танҳо ба фарзандони озоди ҷумҳу- 
риятҳои шӯроии Осиёи Миёна хизмат мекунад, балки ғуломони имрӯзаи 
мамлакатҳои Шарқи берунаро, ки бо забони Тоҷикистони фотеҳ гуфтугӯ 
мекунанд, барои расидан ба озодӣ тайёр менамояд. 
Қалами озоди нависандаи «Ғуломон»-ро аз таҳти дил табрик ме- 
намоям. 
Лоҳутӣ 

Ё 
Аз Москва ба Самарқанд 
(29 октябри 1937) 
Устоди мӯҳтарам Айнӣ! Рӯзи 28-умазСталинободба Маскавмуроҷиат 
карда, хати Шуморо дар хона дидам, ки инак, ба он ҷавоб менависам. 
Ман хаёл карда будам, ки дар ин сафар ба Самарқанд фаромада, як рӯзро 
дар сӯҳбати Шумо ба сар мебарам, бачаҳоятонро мебинам ва духтараки 
азизам Холидаро, хусусан барои дарсҳояш табрик мегӯям. Аммо чанд 
сабабҳо маро аз ин саодат маҳрум ва аз Шумоҳо шарманда кард. Яке аз 
сабабҳо ин буд, ки дар Тошканд масъалаи мақолаҳои роҷеъ ба Шуморо 
дар газетаҳо хонда бо рафиқони марбута машварат кардам ва ба ин қарор 
омадам, ки бетарафона ин корҳоро расидагӣ кунам. Росташро гӯям, то 
кунун аз ҳеҷ ҷо як сабаби сиёсии муҳим наёфтам. Инак, корро ба омадани 
Маскав вогузор кардам. Дар ин ҷо ба тавассути правления ба ин кор ба 
таври ҷиддӣ мепардозем. Албатта ба он чӣ вазифаи виҷдонӣ, одамия ва 
коммунистӣ (ҳар се як аст) бошад, амал мекунем ва дар ин кор ҳам мисли 
ҳар корамон роҳи партияро сармашқ қарор медиҳем. 
Бар Холидаи меҳрубон, ба Камоли азизу латифаи Лутфия саломи 
ҳамаи моҳоро бирасонед. 
Аз Бону ба рафиқаатон салом ва эҳтиром. Дигар саломат бошед. 
Бо эҳтироми тамом Лоҳутӣ 
Маскав /29... 


72 
Аз Москва ба Самарқанд 
(4 апрели 1938) 

Фозили мӯҳтарам! Мактуби аввалини Шуморо, ки гирифтам, бо 
забони русӣ тарҷума кунонда ба маҷлиси секретариат дода ва таклиф 
кардам, ки зудтар кори Шуморо расидагӣ карда як хотима диҳанд. Ман 
гуфтам, ки вақте роҷеъ ба як нависандаи машҳур дар сари забонҳо ва дар 
баъзе рӯзномаҳо нисбатҳои бад медиҳанд, ақидаи ман ин аст, ки бояд 
расидагии комил ва тафтиши сара дар он бора бишавад, ки: І Агар он 
гапҳои забонакӣ ва навиштагӣ дурустанд, пас инро ошкор намуда ба он 
кас ҷазои даркорӣ диҳанд. П Агар ин гапҳои кӯча ва баъзе матбуот асос 
надорад, бояд ба таври қатъӣ гӯянда ва нависандаи онҳоро фош намуда 
ва ҷазои даркорӣ диҳанд, ки обрӯи мардумро набурда бигузоранд хидмат 
кунанд. 

Ҳаминро ба рафиқон Прутупупуф ва Юсуфуф ҳам гуфтам. Р. Паус- 
товский ба ҷамъияти нависандагон телгром фиристод, ки комиссия ку- 
нанд. Чанд рӯз пеш телгромми рафиқ Юсуфуф расид, ки муждаи дуруст 
шудани кори Шуморо медиҳад. Ин ҳамаро хушҳол кард, ки охираш кор 
ба хуррамият анҷом гирифт. 

Ман яқин дорам, ки ба сахтиҳо таслим нашуда асарҳои хуби ба 
манфиати халқи фотеҳи шӯроӣ, ба манфиати Ҳукумати Советӣ ва Партияи 
Коммунистӣ хоҳед навишт. Шумо дар мактуби худатон гила кардаед, ки 
«одамҳои поёнӣ ҳарчӣ тавонистанд дар ҳаққи Шумо бадӣ карданд». 

Охир, домуллоҷон, одамҳои поёнӣ дар ҳаққи кӣ бадӣ накардаанд? 
Албатта, мо «поёнӣ»-ро нисбат ба сифат ва ахлоқи онҳо мегирем. 

Шумо мебинед ба он марди бузурги замонӣ, ба Максим Горький 
чиҳо карданд? Ва Шумо медонед, ки ӯ то дақиқаи мурдан ба хидмати 
коргару деҳқон, ба хидмати ватани сусиёлистӣ машғул буд. Ин барои 
мо дарс бояд шавад. Агар хидмати мо ба халқу ба партияи коммунистӣ 
содиқона бошад, он вақт кори мо фоиданок, ҳаёти мо қиматдор ва асари 
мо ҷовидонӣ аст ва аз ҳеҷ кас ва аз ҳеҷ чиз набояд битарсем. Мунтазири 
хондани асарҳои нави шӯроии Шумо мухлисатон Лоҳутӣ. 

Аз тарафи Бону ба оилаи мӯҳтараматон ва аз тарафи ман ба ҳама 
фарзандони азиз салом бирасонед. Умед дорам саломат бошанд ва хуб 
бихонанд. 


79 
Аз Киев, Ирпен, ба Самарқанд, 
(9 июни 1938) 

Рафиқи мӯҳтарам Айнӣ! 

Дар мактуби 17 май ба таври қатъӣ хаёл накарда будам, ки аз хидмати 
худам ба Шумо нависам. 

Манинқадар медонам, ки якеро гуфтан, якеро фурӯхтан аст. Мақсуди 
ман ин буд, ки аз баъзе дурӯяҳо, ки мутлақо ба манфиати худи дурӯён аст, 
барҳазар бошед ва фиребгаронро бишиносед. 

Мактуби 25 моҳи майи Шумо маро бисёр хурсанд кард. Зеро ки хабари 
саломатии Шумо дар он дарҷ буд. Охир Шумо намедонед мактубҳои 
аз нохушии сиҳҳатии Шумо мӯҳтавӣ чӣ қадар маро парешон мекард ва 
ба хаёли ҳолу ҳаёти бачаҳотон мепечонд. Шукр, ки фарзандонатон ҳам 
саломат ҳастанд. 

Ман ин хатро аз наздикии шаҳри Киев менависам. Барои чаҳор моҳ 
ба ин ҷо омадаем. Аз рӯзи вуруд сиҳҳатии бачаҳо ва худам дуруст шуд, 
зеро ҳавояш бисёр хуб аст, хушку форам ва дар ҳар тараф ҷангали коҷ. 
Шубҳа нест, ки агар баъзе мулоҳизаҳо набуд, ба дурии роҳ нигоҳ накарда 
имсол ба боғҳои Самарқанд меомадем. Дар он ҷо, албатта, бачаҳои ман 
забони тоҷикиро, ки хуб мефаҳманд, гуфтан мегирифтанд. 

Муаллими мӯҳтарам, як хоҳиш дорам: Дар ҷавоби ҳамин хат ба 
ман бинависед, ки дар давраи амири Бухоро чанд хел нолуғҳо (налог) 
аз деҳқон мегирифтанд, бо чӣ номе ва чӣ қадар? Сонӣ барои шариат чӣ 
мегирифтанд. Ҳамин тавр косибҳои шаҳрӣ... санъатгарон ва савдогарон 
чӣ молиётҳо медоданд? Умед аст, ки инро зудтар ба банда бинависед, чаро 
ки мехоҳам як асаре бинависам ва ин иттилоот барои он даркоранд. Ин 

хатро бо аҷала навишта мефиристам. Ба бачаҳо ҷудогона хат мефиристам. 
Ташаккур ба Холидаи азиз, ба Камоли бемисл ва Лутфияи ширин барои 
хату саломашон. 

Аз Бону ва бачаҳо ба рафиқаатон ва бачаҳотон салом бирасонед. Мо 
ҳама аз касал будани модари Холида мутаассир ҳастем. Умед аст, ки ба 
зудӣ сиҳату саломат шаванд. 

Бо салом ва эҳтиром Лоҳутӣ 

Киев, Ирпен, Тургеневская, 6, Лахути 


20 
Аз Москва ба Самарқанд 
(май-июни 1938) 

Устод Айнӣ, салом! Хати Шуморо гирифта аз андоза берун хурсанд 
шудам. Асосан вазъияти Шуморо медонистам, ки дуруст шудааст. Дар 
ҳукумати Шӯроӣ зулм мумкин нест. Касоне ҳам, ки барои манфиати шахсӣ 
хиёнат мекунанд ва дигаронро меозоранд, дер ё зуд ба даст меафтанд. Чизе 
ки ҳаст сиҳатро хароб мекунад. Ҳоло аз касал будани Шумо мутаасирам. 
Умед аст, ки партияи Ленин-Сталин касолати ҷисми Шуморо ҳам шифо 
диҳад, Омин! 

Дар хати худатон навиштаед, ким-кияк дар пеши ман ба Шумо ҳуҷум 
кардааст. Домулло, маълум мешавад, ки ин ҷо ҳам иғвогарӣ кардаанд. 
Масъала ин аст, ки дар редаксия ба ман мисли яке аз котибҳои Союзи 
нависандагон маърӯза карданд ва сабаби ба Шумо ҳуҷум карданро 
(албатта ба ақидаи онҳо) гуфтанд. Ҳамин тавр тарафдорони Шумо ҳам 
ба манфиати Шумо гуфтанд. Ман ҳар ду тарафро гӯш дода ва гуфтам, 
ки мавзӯъи кӯҳна, аҳамияте надорад ва мо салоҳияти мудохила ба онро 
надорем. Аммо аз давраи ҳукумати шӯро Айнӣ хидматҳои адабӣ кардааст 
ва инҳо ба манфиати заҳматкашон аст. 

Ман лозим надонистам ин масъалаҳоро ба Шумо хабар диҳам, 
ки бештар ба сиҳҳатии Шумо зарар нарасад ва мисли худам асабонӣ 
нашавед. Масъалаи дигар мавзӯъи баргардонидани номи колхоз дар 
райони Ленинобод, аз «Лоҳутӣ» ба «Димитров»: Устодҷон, қасам ба 
маслаки ленинизм, ба қадри сари мӯе ба ин корҳо аҳамият намедиҳам. 
Тоҷикистон қадрдонии худашро кунад. Ҳукмдорони он ҷумҳурият алоқаи 
шахсӣ надоранд. Майлаш, раҳмат. Ман дилам осуда ва фикрам солим аст. 
Таърих хомӯш нахоҳад шудва халқ нахоҳад мурд. Мардум хидмати адабии 
маро ба Тоҷикистон медонанд ва раҳбари мардум -- фирқаи коммунистӣ 
ҳам медонад. Аммо як чизро хеле дилам мехост, ки бидонам: 

Махсусан ин ки чӣ баҳона доштаанд ва иғвогарӣ дар чӣ шакл ва ба 
чӣ иборат будааст. 

Агар инро ба банда менавиштед, мамнуни абадӣ мешудам. Боқӣ кори 
халқ аст, ба номи ҳар кас, ки меҳоҳад колхози худашро меномад. Шумо 
менависед, ки дар Сталинобод ҳанӯз театру кӯча ба номи ман боқӣ аст: 

Боқӣ намонад ҳам, домулло, аҳамият намедиҳам. Аммо аҳамият барои 
номи Тоҷикистон дорад. Дар Маскав ҳеҷ мунтазири ин хабар набудам. 
Ҳоло ки шуд, хайр шавад. Охир ки партия инро хоҳад шунид ва фикри 
худашро хоҳад гуфт. Ман хомӯш менишинам. 

Роҷеъ ба Деҳотӣ бошад, нисбат ба ман ҳам иғвогарӣ кардааст. Аммо 
Шумо беҳтар аст, ки ба ӯ нагӯед. Ин хел бачаҳо тараққии худро дар ин 
гуна «садоқаткориҳо» медонанд. Ба Холидаи азиз, Камоли бемисол ва 
Лутфияҷон салом бирасонед. 

Дилам бисёр мехоҳад онҳоро бубинам. 

Акнун як мисоли зинда барои Шумо менависам. Ҳарчӣ мехоҳед аз 
он дарк кунед: Ду рӯз пеш як пирзанак (курьер) якчанд билети театр, ки 
худам заказ дода будам, аз котибаи ман гирифта, ба хонаам оварда дод. 
Ӯ намедонист, ки билетҳоро худам пул додаам. Фақат котибаам онҳоро 
тайёр кардааст. Пас бо як зудӣ... ба ман мегӯяд. 

Бисёр истода мунтазир шудам. Охираш ба директори театр гуфтам, ки 
медонӣ ин билетҳо барои кист? Оҳо, ӯро тарсондам, даррав дод. Набошад 
кӣ медонад, билет медод ё не? Як даҳ ҳазор одам дар очеред буданд. 
Гуфтам ташаккур, ҳамин яқинан, ки бидуни Шумо билет намедоданд. 
Хуб, чӣ қадар пул додед. Рангу рӯи мағруронае нишон дода гуфт. Ман 
пул диҳам? Ӯҳу, ман барои Шумо бепул гирифтам. Ман ба ӯ ташаккур 
гӯён ҷавоб додам, ки ба котибаи ман бигӯ. Агар аз пули билетҳо, ки ман 
пеши ӯ гузоштам, чизе мондааст, ба ту инъом диҳад. Ҳо корам бисёр, 
меравам гуфта гурехт. 

Хуб, саломат бошед, тандуруст бошед ва бештару беҳтар ва солҳои 
дароз ба заҳматкашон хидмат кунед. 

Бо салом ва эҳтиром Лоҳутӣ 

Илтимос дорам бинависед, масъалаи колхоз чӣ хел иғво будааст. Ин 
ҳамон колхози Қистакӯз нест? 

Мебинед, домулло. Ман дар хати лотинӣ шогирди Холидаҷон ҳас- 
там. 

Холидаҷон. 

Камолҷон 

Лутфияҷон 

Салом! 

Дар орзӯи дидори Шумо амакатон 

Лоҳутӣ 

Аз Киев, Ирпен ба Самарқанд, 

(июн-июли 1938) 

Устоди мӯҳтарам Айнӣ. Дар хати охирини худатон як нуқта навишта 

будед, ки худамро барои тавзеҳ додан маҷбур ҳис мекунам. Шумо на- 
виштаед, ки «ба ин хат фаврӣ ҷавоб додед». 

Фаврӣ ҷавоб додани ман сабабаш аҳле нест. Ман ба як қисмат аз 
хатҳои Шуморо фаврӣ ҷавоб додаам. Умуман баъзеро, ки дертар ҷавоб 
навиштаам, сабабаш ин буда, ки дар мазмуни онҳо мавзӯе роҷеъ ба худи 
Шумо будааст, ки мебоистӣ роҷеъ ба он музокира мекардам, сонӣ ҷавоб 
менавиштам. Ҳатто баъзе хатҳои Шуморо ба русӣ тарҷума кунонда ба 
роҳбарони ҷамъияти нависандагон нишон дода, натиҷа гирифта, сонӣ 
ҷавоб навиштаам. Баъзе хатҳои шуморо баъд аз муроҷиат аз сафари дар 
Маскав гирифтаам ва ҳоказо. Ин хати охиринатонро дар рӯзи пеш аз 
ҳаракат ба Украина гирифтам. Мазмунаш аз ду қисмат иборат буда: 1) 
Ин ки корҳои Шумо хуб ва сиҳҳатиатон дуруст шудааст. Ба фикри ман 
барои ҷавоб навиштан ба ин бо касе машварат кардан ё тарҷума кунонда 
ба рафиқони марбута нишон додан лозим набуд. Худам хушҳол шудам 
ва забонӣ ба рафиқон гуфтам. 2) Бинобар мазмуни хати Шумо колхози 
ба номи Лоҳутиро ба номи дигаре карданд. Ин ҳам роҷеъ ба шахси ман 
буд. Барои ҷавоб навиштан ба ин машварат кардан бо касеро лозим 
надонистам ва ба Шумо навиштам он чиро ақида доштам. Навиштам, ки 
якзарра мутаассир намешавам. Инро бигузор халқи тоҷик, роҳбаронашон, 
нависандаҳои бузургашон мисли Шумо фикр кунанд, ки ин иғвогарии 
ду-се нафар хулиган ба манфиати кист? Сабаби дигари «фаврӣ» ҷавоб 
навиштанам ин буд, ки рӯзи дигараш боист ҳаракат мекардам ва нахостам, 
ки сафар боиси нанавиштани ҷавоб ба Шумо шавад. Дар зимни корҳое, 
ки бояд пеш аз ҳар сафар анҷом дода шаванд, инро ҳам иҷро кардам. 
Ҳамин тавр дониста бошед, устодҷон, ман ҳеҷ як хати Шуморо бе сабабе 
дер ҷавоб нагузоштам. 

Ҳоло Шумо ҷавоби хатеро, ки дар он аз Шумо хоҳиш кардаам, ки 
ном ва шумораи налуғҳои давраи амири Бухороро барои банда бинависед, 
зудтар марҳамат кунед ва бидонед, ки агар ҳам фаврӣ ҷавоб надиҳед, дар 
сари ман як зарра хаёл намеояд, ки шубҳа дар самимияти Шумо кунам. 

Ҳама аҳли хонаводаро аз тарафи банда ва оилаам салом бирасонед. 

Бо салому эҳтиром Лоҳутӣ. 

Украина, Киев, Ирпен, ул. Пушкина, 32 

Лахути 

Аз Киев ба Самарқанд, 
25 июли 1938 

Рафиқи мӯҳтарам салом! 

Чандрӯз буд барои кори зарурӣ (шахсӣ) ба Маскав рафта будам. Ҳоло 
баргашта хати Шуморо дидам. Ҳам мамнун шудам, ҳам дилтанг. Мамнун 
аз гирифтани хат, дилтанг аз хабари бемории Шумо. Бештар маро барои 
бачаҳоятон мутаассир мекунанд. Охир, ҳоло онҳо дар синне ҳастанд, ки 
тарбия ва таълими Шуморо мустақиман ва ҳаррӯза лозим доранд. Ин 
касолатҳо ва бадбахтиҳо вақти Шуморо мегирад. Ана ин таассури сахт 

аст. Умед дорам то расидани хати ман сиҳат ва саломат шуда бошед. Бе- 
ҳад муташаккирам аз масъалаи налуғҳои давраи амир, ки навишта будед, 
махсусан дар ин ҳоли касал афв кунед, домулло, ки заҳмат додам. Ман 
ҳам гирифтори муолиҷаи бачаҳо ҳастам. Имсол вақтам тамоман гум 
шуд. Ҳеҷ чиз навиштан натавонистам. Ҳамин масъалаи боиси зарар ба 
сиҳҳатиам шуд. Хулоса, ин хатро фақат барои донистани сиҳати шумо ва 
бачаҳоятон менависам. Хоҳишмандам як ду сатр аз саломат буданатон 
бинависед, ки хурсанд шавам. 

Рӯзи 20 моҳи июл мо ба Маскав меравем. Беҳтар аст, ки хатро ба 
адреси Маскав нависед. 

Бо салом ва эҳтироми фаровон Лоҳутӣ. 

25.УП.38. 

Аз Москва ба Самарқанд, 
25 августи 1938 

Фозили мӯҳтарам рафиқ Айнӣ. 

Хати охирини Шуморо дар Маскав гирифтам. Рӯзи 21 моҳ бо ҳама 
оила ба Маскав баргаштам. Дар ин ҷо рафиқ Қурбонов хоҳиш карданд, 
ки ба Сталинобод рафта чанд вақте кӯмак кунам. Бошад, ки бо Шумо 
биравем (Агар худи Шумо розӣ бошед, яъне бароятон имконият дошта 
бошад). Ман ба ӯ ваъда додам, ки ба Самарқанд рафта дар будани 
имконият бо рафиқ Айнӣ ҳамроҳ меоем. Дар ҳар ҳол ба хидмати Шумо 
омадан мутобиқи орзӯи худи ман аст. Агар сиҳҳатиатон иҷоза надиҳад 
ба рафтан, зиёрати Шумо барои ман хурсандиест. Фақат мехостам ба 
ман бинависед, ки чӣ вақт омадан беҳтар аст. Мутобиқи хати Шумо ман 
гумон кардам, ки ҳамин рӯзҳо бо рафиқатон ба Маскав, албатта, ба хонаи 
бародаратон меоед. Бону бисёр шод шуда буд, ки модари Холидаро пас 
аз чанд сол боз ҳам мебинад. Аммо афсӯс, ки ҳеҷ кас намедонад Шумо 
омадаед ё не? Дар ҳар ҳол агар омаданӣ шавед, телегром фиристонед, ки 
пешвоз кунам ва ба хонаи мо фароед. Шумо дар хати худ аз иродаи ман 
нисбат ба худ ва бачаҳоятон изҳори самимият кардаед. 

Охир, домуллоҷон, аз одамҳои дунёи кӯҳна, ки ҳама кӯчаву паскӯчаи 
он оламро шахсан дида ва медонанд ва ҳоло дар зиндагӣ ва хидмат ба 
дунёи нав муваффақият пайдо кардааст ва шарафи иштирок дар сохтмони 
ҳаёти сотсиализм ба ӯ додаанд, фақат мо дуто охир бошарафона пеш раф- 
та истодаем. 

(Аз адабиётчиён аз нависандагон) 

Пас чӣ тавр мешавад, ки мо нисбат ба якдигар бад шавем, ё беиродат 
бошем ва ин вақте мешавад, ки яке аз мо нисбат ба сусиёлизм носамимӣ 
шавем. Ин ки барои ман мумкин нест, ҳамин ақидаро ҳам дар ҳаққи Шумо 
дорам. 

Охир, инсоф диҳед, барои фаҳмондани як қисмат аз ҳаёти кӯҳна мо 
бояд барои ҷавонон чанд китоб нависем, аммо ҳар нигоҳи мо ба якдигар 
ҳазор тӯмори зиндагонии гузаштаро дар пеши ҷаҳониён боз карда, нишон 
дода мегузарад. Ҳаёти навро ҳам, ки дар зери роҳбарии партияи Ленин- 
Сталин бо якдигар тай мекунем, пас чаро бе иродат бошем ва на, ин 
ҷиноятро мо намекунем. Инро дунёпарастон ва манфиатдӯстон кунанд. 
Мо бояд то охирин нафас таҷрибаҳои гузаштаро барои насли нав ба 
шакли адабиёт нишон диҳем. Мо бояд ба фарзандони давраи сусиёлизм, 
ки бачаҳои худи мо ҳам бо онҳо ва мисли онҳо бузург мешаванд, самимона 
хидмат кунем. Агар ҳарду ҳамин тавр фикр бикунем, пас иродатамон 
содиқ ва комил аст. 

Манҳатто ба касоне, ки тамоман ва аз тайи дил ба сусиёлизм самимӣ 
набуданд, аммо агар илму қувваи адабии онҳо мумкин буд ба ҷомиаи 
шӯроӣ манфиат расонад, ҳамроҳӣ мекардам ва пушаймон ҳам нестам. 

Момедонем, ки деҳқонони бофаҳм барои пурҳосил кардани киштзори 
худ ҳатто аз фазилаҳои одамӣ ва ҳайвонҳо истифода мекунанд. Ин нисбат 
ба касонест, ки чуноне ки муаррифӣ кардам, комилан ва ё аслан дӯсти 
сусиёлизм набуданд, вале истифода додан метавонистанд. Шумо ки бо 
асарҳои худ инқадар хидматҳои содиқона ба халқи советӣ кардаед, сазо- 
вори беиродатӣ аз тарафи тарафдори совет нестед. 

Бо салом ва иродат Лоҳутӣ. 

Аз Москва ба Самарқанд, 
5 декабри 1938 
Рафиқи азизи мӯҳтарам устод Айнӣ! Хати Шуморо гирифта, аз 
меҳрубониатон бисёр хурсанд ва аз муждаи сиҳҳату саломатиатон хеле 
шод шудам. Дина чоруми декабр аввалин рӯзе буд, ки бетабу бе дарди дил 
ба сар бурдам. Дар ҳамин рӯз хати Шумо расид. Ман ҳоло дарди дилро 
мудаво карда бошам ҳам, тамоман сиҳат шудаам гуфтан мумкин нест. Чӣ 
бояд кард? Ҳадяи дӯстонаи Тоҷикистонро бояд қабул кунам. Ҳоло ман ба 
давом додани пйеса ва навиштани сенария сар кардам. Аммо ҳанӯз ба ин 
кор гарм нашудаам. Дар муддати беморӣ табиист майна хаста шудааст. 
Бачаҳо ҳама бемор буданд. Ҳоло фақат Гевак каме сармо задагӣ дорад. 
Боқӣ сиҳат шуданд. Дар Сталинобод ба воситаи гирифториҳои фикр ва 
беморӣ ғафлати калоне аз ман сар зад, ки китоби худро ба Шумо тақдим 
накардам. Ҳоло як ҷилд ёфта ба шумо мефиристам. Умед аст, ки онро қа- 

бул кунед. 
Ба азизони меҳрубон Холидаҷон, Камоли некӯхисол ва Лутфияи 
маҳбуба саломи амакашро бирасонед. Ба хидмати модарашон аз тарафи 


Бону саломи дуру дароз ...... бирасонед. 
Бо салом ва эҳтироми дӯстона 
Лоҳутӣ. 


Маскав, 5-ХИП 

Аз Москва ба Самарқанд, 
(28 декабри) 1938 

Рафиқи мӯҳтарам, салом! Дирӯз 27 моҳи декабр дар идораи ҷамъияти 
нависандаҳо фаҳмидам, ки билети аъзогии Шуморо ҳанӯз бароятон 
нафиристодаанд. Кофта ёфтам. Имзои М. Горкийро дорад. Билети рақам 
7. Азтарафи Шумо имзо карда онро гирифтам. Намедонам чӣ кор кунам? 
Агар бо телегром иҷоза диҳед, онро ба А. Деҳотӣ медиҳам, ки барои 
Шумо биоварад. Бо имзои Горкий билет доштан шараф аст. 

Ман як шеър (мисра - 138) навиштаам. Як нусхаи онро бо рафиқ 
Деҳотӣ барои Шумо мефиристам. Истидъо дорам, ки фикри худро дар 
он бора ба банда бинависед. Бисёр мамнун мешавам. Сиҳҳатиам беҳтар 
шуда истодааст, аммо бачаҳо боз ҳам касал шудаанд. Бемордорӣ вақти 
маро тамоман мегирад. 

Ба фарзандони азиз салом бирасонед. Аз сиҳҳатии худатон бинависед. 
Хабар дошта бошам. 

Бо салом ва эҳтиром Лоҳутӣ. 

Маскав, 1938 

Аз Москва ба Самарқанд, 
9 январи 1939 

Рафиқи мӯҳтарам устод Айнӣ! 

Гарчи ин хатро ду ҳафта аз соли нав гузашта мегиред, аммо мисоли 
«моҳиро ҳар вақт аз об гиред тоза аст»-ро дар назар гирифта, соли навро 
ба худатон ва тамоми оилаатон табрик мегӯям. 

Имрӯз соати 2 рафиқ Деҳотӣ бо телфун аз ман хоҳиш кард, ки ба ға- 
зали: . 

Ёр аз дили ман хабар надорад, 

Ё сӯзи дилам шарар надорад. 
се байт илова кунам. Бастакор (композитор) талаб кардааст, ки ба ин 
шеър б мисраъ илова шавад. Баъд аз тамом кардани корҳои ҳаррӯза, бисёр 
кӯшиш кардам, ки хоҳиши Деҳотиро анҷом диҳам, нашуд. Ҳоло соати 5 
вақте ки тамоман маъюс шуда машғули корҳои дигар шудам, се байти 
зерин «худ ба худ» омаданд. Дар ҳоли навиштани онҳо хати Шуморо 
хондам (2-1) ва ин байтҳоро навиштан гирифтам. Намедонам меписандед 
ё не? 

Ё васли ту қисмати башар нест, 

Ё толеъи ман ҳунар надорад. 

Ё ишқ хати амон ба ӯ дод 

Е дил зи шарар ҳазар надорад. 

Ё мӯниси сабри ман хазон шуд 

Ё нахли умед бар надорад. 

Агар инҳоро лоиқ донед, он вақт мумкин аст ҳавсала пайдо шавад, 
ки як ғазал кунам. 

Телегромми Шуморо гирифтам. Пеш аз он китобчаро ба А. Деҳотӣ 
дода будам. Гарчи ӯ мегуфт, ки Шумо китобча доред, гӯё ба ҳисоби 
Ӯзбекистон, аммо беҳтар, ки дуто дошта бошед. Дар ҳар ду имзои Максим 
Горкий. Ин шарафи мазоиф аст. Аз сиҳҳат шуданатон хеле хурсандам. 
Албатта, эҳитёт кунед, ки сармо назанад. Ба рафиқони Ӯзбакистон раҳ- 
мат, ки масъалаи курорти Шуморо таъмин мекунанд. Агар натавонед, то 
вақт дер нашудааст бинависед, ки аз ин ҷо таъмин кунам. 

Аҳволи ман бад нест. Гарчи ҳанӯз ба таври табиӣ намехобам. Шабе 
ду соат хоб асту бас. 

Ин рӯзҳо як шеър ба номи «Достони гул» навиштам. Нусхаи онро 
рафиқ Деҳотӣ ба Шумо нишон медиҳад. Хоҳишмандам, ки фикри худро 
дар бораи он ба ман бинависед. 

Аз Бону ва бачаҳо ҳамаи шумоҳоро салом! 

Дар орзуи сиҳҳату саодати Шумо Лоҳутӣ. 


2^ 
Аз Москва ба Самарқанд, 
1 феврали 1939 

Рафиқи мӯҳтарам Айнӣ. 

Хати 22-январ навиштаатонро гирифтам. Беҳад мамнун шудам. Умед 
аст, ки то кунун Камоли азиз сиҳҳату саломат шуда бошад. Ғазалро, инак, 
тамом карда бароятон мефиристам. Дар ҳини тамом кардан чанд байтҳои 
дигар аз фикрам сар зад, ки онҳо муносиб ба мазмуни ин ғазал нестанд. 
Бинобар ин онҳоро барои ғазали дигар гузоштам. Масалан: 

Ё бози ситам ҳаво гирифтаст, 
Ё тоири сидқ пар надорад. 
Ё ҷинси вафо шудаст нобуд, 
Ё ҷайби замона зар надорад. 
Ё гӯши суханшунав намондаст, 
Ё гуфтаи ман асар надорад. 
Ба ҳама бачаҳо салом бирасонед. Махсусан ба модарашон салом. 


Бо саломи фаровон Лоҳутӣ. 
1.4.1939 

Аз Москва ба Самарқанд, 
2 феврали 1939 
Рафиқи мӯҳтарам. Аз шодӣ дар пӯст намеғунҷам. Ҷавонони шоири 
тоҷик бо нишонҳои давлатии шӯроӣ сарафроз шуданд. Дирӯз як телегром 
фиристодам ба номи худи онҳо. Имрӯз дилам ҳукм дорад, ки боз ҳам 
онҳоро табрик кунам. Фармони дилро (мисли ҳамеша) итоат кардам. Ин 

шараф барои ҳамаи адибон ва адабиёти Тоҷикистон аст. Ростӣ, ки ба 
шодии онҳо бисёр шод ҳастам. 

Як нусхаи нав аз ғазали навро мефиристам. Хоҳишмандам нусхаи 
пештар фиристодаамро ё пора кунед, ё пас бифиристед, ё мутобиқи ин 
нусха дуруст кунед. 

Умедворам, ки нури чашмӣ Камолҷон то расидани ин хат тамоман 
сиҳҳат шуда бошад. Ба духтараки азизам, бародарзодаам Холидаҷон, 
ба Лутфияи меҳрубон ва Камолҷон салом бирасонед. Ба модарашон аз 
тарафи Бонуи ман салом ва эҳтиром. 

Саломат ва муваффақ бошед. 

Лоҳутӣ 2-2-39. 

Аз Москва ба Самарқанд, 
18 феврали 1939 

Устоди азиз Айнӣ. Хати 2-ми моҳи февралатонро дар санаторӣ ги- 
рифта, бо камоли шавқ хондам. Ҳамин рӯз ҳам ҷавоби онро менависам. 
Дар масъалаи ном набурдан дар шеър тамоман дуруст мегӯед ва баъд аз 
ин номи ҳеҷ ҷунбандаро (номи муайяни як кас) дар шеър нахоҳам гуфт. 
Кӣ медонад паҳлавони имрӯз фардо ба чӣ ранг медарояд? 

Дар масъалаи: «Ё қалъаи васл дар надорад», албатта, ин дуруст аст 
ва ман онро ба ҷо меовардам, агар: «Ё васли ту қисмати башар нест» на- 
мешуд. 

Аммо дар бораи «Ё синаи дил сипар надорад». 

Ба фикри ман «Синаи дил»-ро ҳеҷ кас то кунун нагуфтааст. 

Е гуфтаву ман хабар надорам 
Е гуфтаву дил хабар надорад. 

Ин як байти навест, ки нахостам онро аз миён барам. 

Домуллоҷон, Шумо медонед, ки дил азони шоир бошад ҳам, ҳа- 
меша гӯянда онро мисли як шахси сонӣ дар муқобили худ гузошта бо ӯ 
гуфтугузор мекунад, шикоят мекунад, метарсонад, гила мекунад... Ё мис- 
ли як шахси сонии ғоиб бо ӯ муомила мекунад. Бинобар ин метавонад 
«надонад», ки тири ёраш ниҳонӣ андохта мешавад, ё «синаи дил»-и «шах- 
си сонӣ» сипар надорад. Аммо синаи худашро шоир бояд бидонад, ки 
сипар дорад ё на. Инак, ҳамин ду масъала сабаб шуданд, ки синаи дил 
гуфтам. Агар ин арзҳо дар хидмати Шумо маъқул афтанд, он вақт он 
мисраъҳоро иваз намекунам. Як ғазал дар санаторӣ гуфтам, баъд онро 
барои Шумо мефиристам. Ҳоло соати 12 шаби 18-ум аст. Шаб дар Шумо 
хуб бошад. Ман ҳам рафта мехобам. Бачаҳоро салом бирасонед. Дасти 
Шуморо мефишорам. 

Бо саломи рафиқона Лоҳутӣ. 

Ҳоло ки орзӯ доштаед хати банда муҷовири хидмати Шумо бошад, 
онро пас мефиристам. Ҷояш дар пеши Шумо гармтар хоҳад буд. Хуш ба 
ҳолаш! 

30 
Аз Звенигород ба Самарқанд, 
1 марти 1939 

Рафиқи мӯҳтарам ва азиз Айнӣ! 

Бачаҳои ман ҳама касал шуданд, бо модарашон табибон гуфтанд, ки 
бояд беруни шаҳр бираванд. Бо ин сабаб муолиҷаи дар санаториро тарк 
карда, бо ҳамаи оила ба хонаи истироҳат дар райони Звенигород омадаем. 
Имрӯз рӯзи чорум аст ва ҳама бачаҳо тамоман саломат шуданд. Ҳавои 
тоза ва покиза ба онҳо ҷон бахшид. Ин ҷо ду моҳ дар хонаи истироҳати 
Академияи улуми СССР меистем. Имрӯз барои озмоиши табъ ғазале 
гуфтам. Онро ба ҳамин хат ба хидмати Шумо мефиристам. Назария 
ва танқиди Шумо барои ман пурқиматанд ва мунтазири он ҳастам. Аз 
рафиқа Бону ба модари мӯҳтарамаи Холидаҷон салом бирасонед. Ба нури 
чашмон Холида, Камол ва Лутфия саломи амакашонро бирасонед. 

Бо салом ва эҳтироми фаровон Лоҳутӣ. 

Бо адреси хона агар хат кунед, барои ман мефиристанд. Хоҳари Бону 
ин ҷо мондааст, ки дар мактаб мехонад. 

Ғазал 

Устодҷон! Дар Эрон гар чизеро бо чизи дигар иваз кунанд, масалан, 
китобро бо дафтаре соҳиби китоб метавонад бигӯяд: китоби ман аз 
дафтари ту пурқиматтар аст, як қалам «сар бидеҳ». Ман дар Тоҷикистон ба 
ин истилоҳ тасодуф накардам. Аммо хаёл мекунам, ки инро хонандагони 
тоҷик медонанд. Намедонам хаёли ман дуруст аст ё на? Агар надонанд, 
бояд дар ҷое, ки ин ғазалро чоп мекунанд, тавзеҳ бинависам. 

Звенигород, І.Ш-39 


37 
Аз Звенигород ба Самарқанд, 
б марти 1939 
Устодҷон! Мебахшед, ки мухтасар менависам. Ҳоло 39 дараҷаву ним 
таб дорам. Фақат мехостам, хоҳиш кунам, ки дар ғазали «Кораш ҳама 
ноз аст» мисраъи «Ҷон медиҳамаш дар ивази бӯсаву гӯяд»-ро тамоман 
битарошедё сиёҳ кунед ва ба ҷояш бинависед: «Ҷон дар ивази як нигаҳаш 
додаму гӯяд». Бахт саркашӣ мекунад, ба хонаи истироҳат омадему ҳама 
касал шудем. Ҳамин дақиқа аз хонаи дигар (утоқи паҳлуи ман) садои 
гиряву нолаи писаракам Гевро мешунаваму дилам пора мешавад. Дар 
миёни мо як Бону сиҳат мондааст. Ӯ ҳам дар арафаи беморист. Чандин 
шаб аст, ки намехобад ва бемордорӣ мекунад. Ба Шумо ва оилаатон 
салом мерасонад. Бачаҳои азиз ва меҳрубонро аз ман салом гуфта бӯсед. 
Бо салом ва эҳтиром Лоҳутӣ. 
6.11-39. 

32 
Аз Звенигород ба Самарқанд, 
10 марти 1939 
7 марти 1939, соати 4-6 субҳ. Бо 40 дараҷа табъ дар сонотурӣ. 
Чӣ дарди сахтеву оташфишон табе дорам, 
Саҳар намешавад асло, аҷаб шабе дорам! 

Рафиқи мӯҳтарам Айнӣ, бешубҳа Шумо бидуни тавзеҳи ман ҳис ме- 
кардед, ки ин ғазал аз байти 2 шурӯъ шудааст. Сахтии ҳолатам дар он шаб 
аз мазмуни ин байт ҳам болотар буд. Ҳоло (рӯзи 10 феврали 1939) беҳтар 
шудам, 37,5 таб дорам. 

Хушвақтам, ки ман метавонам ба Шумо ин хатчаро нависам. Фарзан- 
дони азизу модари мӯҳтарамашонро салом бирасонед. 

Лоҳутӣ. 

Аз Звенигород ба Самарқанд, 
12 марти 1939 
Ин ғазалро ҳам дар шаби балоангези беморӣ гуфтаам. Ҳоло рӯзи 
12-уми март табам афтодааст. Ғазалҳои навро меписандед ё на! Заҳмати 
танқид дилатонро назад, ки? Агар ин тавр бошад, саломҳои мухлисонаи 

ман дар хидмати Шумо узрхоҳӣ мекунанд. 

Иродатманд Лоҳутӣ. 


39 
Аз Москва ба Самарқанд, 
30 марти 1939 

Рафиқи мӯҳтарам ва азиз, устодАйнӣ! Хати 18-уми март навишта- 
атонро гирифта хондам ва мисли ҳамеша аз меҳрубонии шумо шоду мам- 
нун шудам. Аз дер навиштани ҷавоб ё беҷавоб гузоштани чанд хати ман 
мутлақо мутаассир нашавед. Бовар кунед, ки ман ба таври қатъӣ инро 
фикр намекунам. Хатҳои мо ба якдигар мактубҳои расмии идорӣ нестанд. 
Ҳар вақт бароятон мумкин аст (валлоҳ ин ки ҷавоби 10 хатро дар як хат) 
бинависед, ман хурсанд ҳастам. Аммо маънии ин гап нест, ки ман гӯё мун- 
тазири хатҳои Шумо нестам. 

Ҳоло шаш рӯз аст, ки ҳама ба Маскав баргаштаем. Бачаҳо ҳанӯз 
тамоман сиҳҳат нашудаанд. Аммо қувваи моддӣ иҷоза надод, ки беш аз 
ин дар хонаи истироҳат монам. (Ҳар моҳаш 5 ҳазор сӯм мешуд). 

Баъд аз он ғазали охирӣ, ки барои шумо фиристодам, фақат чанд байт 
гуфтаам. Омадан ба шаҳр, телфунҳо, талоши маош, беморӣ, бемордорӣ 
ба дари хонаи шеър қуфл (ё қулф) заданд. Ду рӯз пеш аз тарафи литфунд 
омада ваъда доданд, ки ба зудӣ шурӯъ ба сохтани дача хоҳанд кард. Агар 

ин кор шавад, моҳоро наҷот медиҳад. Дар дача шурӯъ ба навиштан хоҳам 
кард. 

Агар масъалаи дурии роҳ намешуд, бидуни шубҳа ба боғҳои Са- 
марқанд мекӯчидем. Хушо ба ҳоли Шумо, ки ҳар қадар ҳам сахт бошад 
(аз ҳайси идора кардан ва рафту омад ва ғайра) боз ҳам боғе дар наздики 
шаҳр доред, ки дар тобистонҳо бачаҳоятонро ба он ҷо мефиристед. 

Хеле дилам мехоҳад, ки зудтар имконият ба даст омада, чандин 
мавзӯеро, ки дар назар дорам, бинависам. 

Дар Маскав аз рӯзи 28-уми март ҳаво шурӯъ ба гарм шудан кардааст. 
Барфҳо дар ҳоли тамом шудан ҳастанд. Албатта, Самарқанд гулистон 
аст. Баҳор ҳукмронӣ мекунад. 

Бачаҳоро салом бирасонед. Аз Бону ва ман ба хидмати модарашон 
салом. 

Бо саломи самимона Лоҳутӣ. 


35 
Аз Москва ба Самарқанд, 
2 апрели 1939 

Рафиқи мӯҳтарам ва азиз! 

Шумо ғазали маро дар байти ширини худатон «оби шарарбор» номи- 
даед ва бо ҳамин байт ба он «оби шарарбор» намак задаед. Ташаккур... 

Инак, барои Шумо як шеъри нав мефиристам. Ин шеърро мешавад 
«Мубориза» ном дод. Чаро ки дар зимни гуфтани чандин ғазали шиква, 
рӯҳи мубориз онро эҷод кардааст. 

Сиҳҳатии худ ва бачаҳоям рӯ ба хубӣ мераванд. Таассуф дар ин аст, 
ки ханӯз натавонистаам як дача ёбам, ки то вақти дуруст шудани дачаи 
худам дар он ҷо зиндагӣ кунем. Дар ҳар ҳол мекӯшам, ки ҷо биёбам. 

Ин шеърро «ҳунар карда» покнавис кардам. Бештар навиштан наме- 
тавонам. Бубахшед. Сиҳҳатии Шуморо хоҳонам. 

Ба бачаҳо ва хидмати модарашон аз тарафи мо салом гӯед. 

Бо салом ва эҳтиром Лоҳутӣ. 


36 
Аз Москва ба Самарқанд, 
7 апрели 1939 
Рафиқи мӯҳтарам! Дар яке аз хатҳотон навишта будед, ки байти ши- 
коятомези «Ё бар рухи ман намешавад боз, Ё қалъаи бахт дар надорад»- 
ро ба ғазали дигар бигузорам. «Сабабро худатон ҳис мекунед», гуфта 
будед. Ман аз ин чунон фаҳмидам, ки Шумо мегӯед мабодо мардум хаёл 
кунанд, ки Лоҳутӣ ба воситаи нагирифтани нишон ранҷидааст. Инро 
Шумо дуруст фаҳмидаед ва аз насиҳататон муташаккирам. Аммо инро 
ҳам илова мекунам (на барои шахсан шумо), ки агар ман як зарра дар 
хаёли нишон гирифтан буда ё ҳастам, ё аз нагирифтан ҳатто сояи хаёл 

ҳам ба сарам афтода бошад, бояд номамро аз дафтари одамҳо берун 
кунанд. Гирифтани нишон, албатта, шараф аст. Аммо фақат ба хотири 
гирифтани нишон кор кардан чандон шарафе надорад. Масъалаи дигаре 
аст худро дар муқобили тӯҳмат ва иғвои бешарафон мудофиа кардан. 
Шумо ин Туйғун ном шоири туркро мешиносед. Чанд сол пеш дар 
Сталинобод пеши ман омада хоҳиш кард, ки китоби шеъри ӯро бидиҳам 
ба тоҷикӣ тарҷума ва чоп кунанд. Ман гуфтам, ки агар мо барои тарҷума 
пул ёбем, китоби Максим Горкийро тарҷума мекунонем, на китоби туро. 
Эшон ранҷиданду рафтанд. Пас аз омадани ман ба Маскав (яъне баъд аз 
2 ё 3 моҳ) ба тавассути Ғанӣ Абдулло, Носируф ва ғайра китобашро бо 
тарҷумаи марҳум Мунзим чоп кунонда, пули бисёре гирифта буд. Акнун 
ин «болшевики дуоташа» (ба истилоҳи нонвойҳо) соли гузашта ариза 
додааст, ки ӯ (Туйғун) дар Душанбе бар зидди миллатчиҳо мубориза 
кард, аммо Лоҳутӣ Раҳим Ҳошимро аз Самарқанд ҳамроҳ оварда, бо 
зӯр котиби союзи нависандаҳо кард. Лоҳутӣ бо Ғанӣ Абдулло, Носируф 
ва дигар душманони халқ гӯё ки дӯст буд. Коркунони онрӯзаи Союзи 
нависандаҳои СССР аҳдан ин хатро пинҳон кардаанд ва шӯҳрат додаанд, 
ки бар зидди Лоҳутӣ материёлҳо ҳам ҳаст. Ман ба ин ҳарзагӯиҳо аҳамият 
намедиҳам-ку, аммо дигарон ё амалан ё ҳақиқатан аҳамият дода буданд. 
Фақат чанд рӯз пештар масъалае ошкор шуд, (баъд аз маърузаи раф. 
Ждануф дар съезди партия) ки фақат аризаи Туйғун будааст. Табиист, 
ки собит кардани ин бӯҳтони бешарафона осон аст. Шумо ёдатон ҳаст 
рафиқ Айнӣ чӣ қадар ману шумо протест кардем, ки Раҳим Ҳошим котиб 
нашавад ва раф. Бруйдо ҷиддан протести моро рад карда ва талаб кард, 
ки Раҳим котиб шавад. Дар зимни ҳамин кор ман аз Сталинобод рафтам 
ва то Бруйдо секретари ЦК буд, дигар ба он ҷо барнагаштам. Ҳоло виз- 
визи ин пашшаи беномус ду соли дигар маро азоб дод ва намедонистам, 
ки ин таъқиб ва бадрафторӣ аз куҷост. Ҳоло маълум шуд. Агар ҳамон 
рӯзе, ки ин аризаро гирифт, раҳбари онрӯзаи нависандаҳо онро ба маҷлис 
мегузошт, ҳақиқат ҳамон рӯз маълум мешуд. Аммо маслиҳати шахсии ӯ 
дар ин будааст, ки онро пинҳон кунад ва шӯҳраташро оламгир. 

Дар ҳар ҳол ҳақиқат қавитар аз тӯҳмат аст. Бубахшед, ки нороҳат 
кардам. Ба дӯстон ва рафиқони азизамон Холида, Камол ва Лутфия салом 
мерасонем. Аз Бону ба хидмати модарашон салом. 

Бо салом ва эҳтиром Лоҳутӣ. 

Маскав, 7 моҳи апрели 1939. 


ЗА 
Аз Москва ба Самарқанд, 
1 майи 1939 
Самарқанд, райони Ленин, Кӯрғонча, 10 ба Айнӣ. 
Пул азони Шумо. 
Бо салом Лоҳутӣ 

3Ф 
Аз Москва ба Самарқанд, 
14 майи 1939 

Рафиқи азиз ва мӯҳтарам Айнӣ! 

Дирӯз ҳазор сӯмро гирифтам. Ҳамон тавр, ки пештар навишта будам, 
албатта ки намеранҷам. Аммо, росташро гӯям: агар ман будам ба ҷои 
шумо ҳазор дафъа ҳам Қорун шуда бошам, ин пулро пас намефиристодам. 
Хуб, он тавр ки Шумо хостаед, шуд. Ризоияти Шумо асоси орзуи ман 
аст. 

Моҳо рӯзи 12-ум боистӣ ба дача мекӯчидем. Барои пазироии хоҳарам 
нарафтем. Аммо то имрӯз ҳанӯз на хат, на телегроф азон кас нагирифтаем. 
Намедонем кай аз Сочи берун меоянд ва бо кадом поезд? Дар ҳар ҳол то 
20-уми моҳ мунтазир мешавем. Ман метарсам, ки хоҳарам шарм карда, 
телегром нафиристанд ва танҳо дар Маскав парешон шаванд. Охир, 
ёфтани билети роҳи оҳан то Самарқанд мушкил аст. То дина боз ҳам 
осуда будам. Аммо аз имрӯз фикрам парешон шудан гирифт. Мабодо 
он кас омада ва бехабар раванд. Агар билет ва плоскорти яксард дошта 
бошанд, гап нест-ку. Аммо барои ёфтани пласкорт шабро дар вогзол хоб 
кунанд, чӣ?... Наход ки ба хонаи мо намеоянд? Хайр, боз ҳам то 20-ум 6 
рӯз аст... Шумо ваъда додед, ки дар бораи шеърҳо назарияи худатонро 
нависед. Ман мунтазири ин ҳам ҳастам. 

Ҳоло бачаҳоям ҳама саломат ҳастанд. Ба шумо ва бачаҳотон салом 
мерасонанд. 

Бо салом ва эҳтироми тамом Лоҳутӣ. 


39 
Аз Москва ба Сталинобод, 
17 январи 1940 

Устоди мӯҳтарам Айнӣ! 

Хати дуввуми ҳамин моҳ навиштаатонро имрӯз гирифтам. Ба меҳ- 
рубонии Шумо раҳмат. Ин ҳам, ки хатро чунин муфассал навишта ва дар 
бораи «шутко ва қапчуқча» тавзеҳ доданатон меҳрубонии махсус аст ва 
ҷавоби онро муфассал нанавиштан беодобӣ мешуд. Ман бисёр маъзарат 
мехоҳам, ки ба воситаи ду телегроф худам сабаби ин ҳама заҳмат ва 
нороҳатии Шумо шудаам. Ростӣ ҳоло мумкин аст, ки як шеър ба номи 
«Достони шутко ва қапчуқча» (агарчи луғати кадом забон будани «қап- 
чуқча»-ро намедонам) бинависам. Тафсили нашрии онро ба раф. Улуғзода 
навишта будам. Намедонам барои чӣ ба Шумо нагуфтааст, албатта 
фаромӯш кардааст. Акнун худам мухтасари он муфассалро ба хидмати 
шумо менависам ва он ин аст: 

1. Писари бузургам Далер, ки ҳоло панҷуним сол дорад, дар синни 
дувунимсолагӣ як қошуқи оддии фулузиро ба ман «ҳадя» гуфта дода 
буд. Албатта 20 ҷо барои он иваз кард. Охираш онро дар пушти шишаи 

даруни шкофи китобҳо ҷо дода ва ҳар рӯз пагоҳӣ омада нигоҳ мекард, 
ки ҳадяаш саҳеҳу солим аст, ё на. Як рӯз ходимаи наве онро гирифта ба 
матбах бурда буд. Далераки ман баъд аз дидани ҷои холии ҳадяаш каме 
монда буд, ки ғаш кунад. Ин иғроқ нест, рост аст. Фақат ӯро бо ин осуда 
кардан тавонистам, ки гуфтам: «Қошуқатро фиристодам барои падарат 
аз матбах авқот биёварад». Осуда шуд, аммо қавл гирифт, ки баъд аз он 
қошуқи ҳадяшударо заҳмат надода ҳеҷ ҷо нафиристем. Мабодо қошуқи 
дигаре аз вақт истифода карда ба ҷои вай биншинад. Ин «азоби рӯҳонӣ» 
сабаби касал шудани Далер шуд. 

П. Гев писараки се-солаам дар ду-солагии худаш ин қошуқи «таъри- 
хиро» дида ва хост, ки онро дошта бошад. Ҷангу мубоҳисаи мобайни 
Далеру Гев агарчи як-ду соат бештар давом накард, аммо барои муфас- 
салан навиштани он як-ду рӯз вақт даркор аст. Охир, ки Гев муҷоб шуд. 
Аммо ӯ ҳам як шуткаи хурдак ба қадри як чаҳормағзро аз модараш 
гирифта ба ман ҳадя дод. Табиист, ки ӯ ҳам ҳар рӯз аҳволи онро мепурсад. 
Вақти ба Сталинобод омадани ман онро ҳамроҳи ман фиристод, ки ҳар 
рӯз ба бобо аз Гевак ёдоварӣ кунад ва талаб кунад, ки зудтар бобо ба 
Маскав пеши Гевак биёяд. Инак, ҳамин шуткаи «оламгир» дар дачаи 
совнарком, дар беруни шаҳри Сталинобод, ҷо монда буд. Ман мағлуби 
эҳсосоти шоирона шуда, ба як шоири дигар, ки ӯ ҳам падар аст бо те- 
леграф илтимос кардам, ки онро ёфта барои ман бифиристад. Ман на- 
хостам гиря ва таассури бачаи дусоларо (ҳоло наздики се сол дорад) бу- 
бинам. Ман дуруст фаҳмида будам. Вақте ки ба Маскав расидам, аввал 
чизеро, ки Гевак пурсид, ҳадяаш буд. Аммо ман дар тамоми роҳ шабҳо 
нахобида, ҷавоб тайёр карда будам ва аз ҷавоби қаноатбахши хандаовари 
хушҳолкунанда наҷот ёфтам. Телегроми дигар барои кисача ҷурме буд, ки 
калиди хонаам (дурусташро гӯям кабинети корам) даруни он буд. Аз он 
ҷо, ки калид аз қуфли англисӣ буд, бидуни он дарро фақат бо шикастан боз 
кардан мумкин аст. Чун нахостам дарро шиканам, заҳмати ба ходимони 
дача барои ёфтани он фармуданро ба шумо додам. Табиист, ки ҳар ду 
телегром ба итминон ва эътимод ба дӯстии Шумо фиристода шуданд ва 
инак Шумо дар ҳамон ҷо манзил доред, маро ба фикри истифода аз ин 
эътимод кашонед. 

Аммо ин ки телегрофро одами комиссариёти дохила овардааст, ман 
яқин дорам, ки фақат барои эҳтироми ба шумо буда ва ё ин ки барои кор- 
ҳои дигар ба дача омаданӣ будааст, зимнан барои изҳори иродат ба Шумо 
он телегрофро ҳам ҳамроҳ овардааст. 

Ин ки дар вақти буданатон дар Сталинобод баъзе дурусткуниҳо 
ба «Хати халқи тоҷик ба падари халқҳо Сталини бузург» даровардаед, 
албатта, дуруст будааст. Ман онҳоро надида бошам ҳам ба марҳамати 
Шумо ғоибона раҳмат мегӯям. 

Саломи гарму ҷӯшони шуморо ба рафиқа Бону гуфтам. Ба Шумо са- 
ломи шогирдӣ ва фарзандӣ доранд. Ба хоҳарам, рафиқаатон саломи баро- 

даронаи маро расонед. Бачаҳотонро аз амакашон ва амаки бачаҳотон са- 
лом бирасонед. 

Бо салому иродат Лоҳутӣ 

Москва, 20-1-40 с. 


КОД 
Аз Москва ба Самарқанд 
(феврали 1940) 
Ба Сталинобод бо вагони 8-ум поезди байналхалқӣ рафта истодаам. 
Умедворам, ки барои мактуби халқи тоҷик боби иловагиро оид ба канал 
навишта тамом кардед. 
Хоҳиш мекунам бо ягон роҳ матни онро ба вокзал фиристонед. 
Бо салом Лоҳутӣ. 


77 
Аз Москва ба Самарқанд 
(феврали 1940) 
Бидуни хоҳиши худ ба Самарқанд фуромада наметавонам. Агар им- 
кон дошта бошед, дар вокзал пешвоз гиред. 13-ум бо вагони 8-ум поезди 
байналхалқӣ рафта истодаам. 


92 
Аз Сталинобод ба Самарқанд, 
26 феврали 1940 

Устоди мӯҳтарам Айнӣ! 

Хати ба р. Турсунзода навиштаатонро хондам. Дар вақти баромадан 
аз Маскав ба рафиқа Бону гуфта будам, ки ба шумо телегроме фиристода 
ва хоҳиш кунад (аз номи ман), ки агар шеъре дар бораи канол гуфтаед, 
ба вогзол фиристонед. Ҳатто гуфта будам бинависад, ки бо шуфиратон 
фиристонед. Маълум мешавад ин телегромро ҳам монанди телегром дар 
бораи «Шутко» хато мухобира кардаанд, ки Шумо худатон ба вогзол 
баромадаед. Виҷдон шоҳид аст, ки қатъиян ба заҳмати Шумо розӣ на- 
будам. Инак, ҳоло шарм мекунам, ки сабаби дарди сари нав шудам. Дар 
хати муфассал ба Шумо навишта будам, ки рафиқ Қурбонов хоҳиш ва 
исрор карданд, ки ба Шумо нависам, худам бошам чунин заҳматҳо ба 
Шумо намедиҳам. 

Акнун дар бораи хати ба рафиқ Столин бошад, Шумо шахсан ме- 
донед, ки ширкати ман дар ин хидмат ба талаби Кумитаи Марказии 
Партияи Коммунистии Тоҷикистон буд. Табиист, ки ба талаби Кумитаи 
Марказӣ асоси самимияти ман нисбат ба раҳбар ҳам илова мешавад. 
Ин ки шумо хаёл кардаед ба воситаи дарозии хат «Правда» онро чоп 
накарда, дуруст нест. Чоп нашудани хат фақат ва фақат ба ин сабаб буд, 

ки халқи тоҷик онро даст намонда буданд. Маълум мешавад, ки халқҳои 
дигар чанд сад ҳазор имзоҳои ҷудогона бо хатҳои худ фиристодаанду 
хати тоҷикҳо ба ҷуз номи чаҳор шоир имзои дигар надошт. Вақте ки 
ЦК-ои Тоҷикистон инро донист, аллакай ҷашни 60-солагии р. Столин 
гузашта буд. Пас р. Прутупупуф ва Қурбонуф дар Маскав гуфтугӯ карда, 
қарор шуда буд, ки хатро ба ягон воқиа вобаста кунанд, то чоп шавад. 
Дар натиҷаи музокираҳо бино шуд, ки хатро ба конол вобаста кунанд 
ва р. Қурбонуф талаб кард, ки ба Шумо хат ва телегром бифиристам, ки 
ба конол омада, ман ҳам равам, иловаи навро нависам. Ана ин таърихи 
дурусти чоп нахоҳанд кард, валекин на ба сабаби дарозии хат ё бадии 
обзорҳо, балки ба воситаи гузаштани вақт. 

Мазмуни хат, махсусан обзорҳоро коркунони Кумитаи Марказӣ 
писандидаанд ва таъриф кардаанд, инро бовар кунед. 

Бо салом ва эҳтиром Лоҳутӣ. 

Сталинобод, 26/11-40. 


УЗ 
Аз Сталинобод ба Самарқанд 
(1940) 

Устоди мӯҳтарам Айнӣ! 

Ҳамон рӯз, ки хати шуморо гирифтам ва аз рафтани хоҳарам ба 
Маскав хабарро хондам, бо телфун ба Бону хабар додам, ки ба вогзал 
баромада, он касро пешвоз гирад ва ба хона барад. «Хатои» шуморо 
дуруст карданӣ шудам. Баъд аз чанд рӯз Бону бо телфун ба ман гуфт, ки 
ҳам ӯ ва ҳам Голфрянка ба вогзол баромаданд ва то бегоҳӣ кофтаанд, 
вайро наёфтаанд. Бону бисёр мутаассир буд, ҳатто ранҷида буд. Ман ба 
ӯ дилдорӣ додам ва гуфтам айб надорад, бародарҳо гоҳе ингуна корҳои 
«хуб»-ро мекунанд. Охир, домуллоҷон, бародараш дар хона набошад, 
зани бародараш дар хона аст. Магар Бону одам нест?... 

Хайр, шуд-дия... Акнун масъалаи «Хати халқ ба р. Столин!». Ин рӯз- 
ҳо ҳамаи халқ бо ҷӯшу хурӯш хатро даст монда, шодӣ мекунанд. Гӯё чаҳор 
сад ҳазор имзо ҷамъ мешавад. Охир ки халқ ғалаба кард. Муҳаррири масъ- 
ул р. Турсунзода аст, ки шеърҳои Шуморо кайҳост гирифта буд ва баъзе 
аз онҳоро илова карда буд. Баъд аз он ки халқ имзо карда, ба Маскав фи- 
ристад, радду қабули он вобаста ба иродаи раҳбарони мо мебошад. 

Чизе ки ин рӯзҳо маро бисёр хурсанд кард ва ба завқ овард, ҳатто 
ифтихорманд намуд, хондани мақолаи ширин, содда ва хушуслуби 
Холидаи азиз буд. Офарин бар вай! Илтимос ин ки аз тарафи ман ба ӯ 
салом расонед. Ба худаш як хат менависам. 

Бачаҳоро салом ва дуо гӯед. Бо салом ва эҳтиром Лоҳутӣ. 

КАД 
Аз Москва ба Самарқанд, 
(августи 1940) 
Самарқанд, Лаби ғор, 103/а, ба Садриддин Айнӣ. 
Китобҳоро гирифтам, беҳад миннатдорам, ҷавоби мактубро ман 
менависам, ба аҳли оила салом расонед. 
Лоҳутӣ 


95 
Аз Москва ба Самарқанд, 
17 августи 1940 

Рафиқи мӯҳтарам устод Айнӣ! Мактубу китобҳои шумо чанд рӯз 
пеш ба Маскав расида бошад ҳам, ман дирӯз онҳоро гирифтам. Сабаб ин 
аст, ки ҳанӯз дар дача ҳастам ва ҳафтае як бор ходимаро барои харидани 
хӯрокворӣ ба шаҳр мефиристам, зимнан рӯзномаҳо ва хатҳоро ҳам ҳам- 
роҳи худ меоварад. Ин дафъа илова бар ғизои ҷисмӣ ғизои рӯҳии мо 
ҳадияҳои пурқимати Шумо шуданд, ки ба ин фаровонӣ ба мо расиданд. 
Махсусан Далери ман чунон хурсанд шуд... - «барои ман махсусан 
навиштаанд, амакам!» ва ба ҳама кас китобро нишон дода мефахрид. 
Ба меҳрубониҳои Шумо ташаккур! Асарҳои наватон барои халқи тоҷик 
ганҷинаҳои наве ҳастанд, ки боигарии адабиёти тоҷикро афзун мекунанд. 
«Чашуи бад дур!» Ҳанӯз як китоби шумо хонда нашуда, китоби дигар 
мерасад. Чӣ қадар бояд Тоҷикистон хурсанд бошад... 

Ман бошам хеле хӯрдагир ҳастам ва дернавис. Як контото барои 
консерти охирин дар даҳаи Тоҷикистонро 4 моҳ пеш навишта бошам, 
фақат моҳи гузашта хотирҷамъ шуда, онро тамомшуда ҳисоб кардам. Ман 
як нусхаи онро барои Шумо мефиристам ва хоҳиш мекунам, ки назарияи 
худатонро марҳамат карда ба ман менависед. Чӣ кунам? «Зи дасти кӯтаҳи 
худ зери борам, ки аз болобаландон шармсорам», асари қобили ҳадия 
надорам. Аммо умед ҳаст, ки «Девон»-и дуюм баъд аз як моҳ аз чоп барояд 
ва ба хидмати шумо бифиристам. Хидмати хоҳари мӯҳтарама аз ман ва 
ҳамаи аҳли хона салом бирасонед. Холидаи азиз, Камоли пурматонат ва 
хоҳарчаи пурфатонаташро салом мерасонем. 

Бо саломи рафиқона Лоҳутӣ 

17.УШ-40. 


96 
Аз Москва ба Самарқанд, 
26 августи 1940 
Устодҷон салом! 
Чанд рӯз пеш дар ҳолати беморӣ ва сардардии сахт ҷавоби хат ва 
ташаккурнома аз ҳадияҳои пурбаҳои Шумо навишта фиристода будам. 

Аммо ҳоло ки беҳтар шудаам, ба ёдам меояд, ки беморӣ ба бадхатии 
ман афзуда буд, чунон ки барои Шумо хондани он мушкил хоҳад шуд. 
Албатта, мебахшед. 

Рӯзи 21 ҳамин моҳ(шабона) як тарона барои декодо навиштам, хостам 
ки бо фиристодани як нусха аз он худро ба ёди Шумо оварам. Духтарам 
Атия барои тарона як оҳанг навиштааст, ки онро компузитурҳо бисёр 
писандиданд. Афсӯс ки ман дар ин фан бесавод ҳастам ва наметавонам 
нотаи онро навишта бароятон бифиристам. Ҳамин дирӯза як нусха аз 
контото, ки онро ҳам барои декода навиштаам, бароятон мефиристам. 
Китобҳои Шуморо хонда лаззат мебарам. Аз Бону, ман ва бачаҳо ба 
Шумо ва аҳли хонаатон саломи фаровон. 

Бо салом ва эҳтиром Лоҳутӣ 

26.УШ-40, Маскав 


У^ 
Аз Москва ба Самарқанд, 
28 августи 1940 

Рафиқи мӯҳтарам устод Айнӣ! 

Дирӯз нусхаи лотинии ин таронаро барои Шумо фиристодам. Имрӯз 
маълум шуд, ки ман иштибоҳан нусхаи аввалиро фиристодаам. Инак, ин 
нусхаи охиринро фиристода хоҳиш мекунам аввалиро аз рӯи ин дуруст 
кунед. 

Бо салом ва эҳтиром Лоҳутӣ 

28/УШ-40. 


92 
Аз Москва ба Самарқанд, 
26 октябри 1940 

Мӯҳтарам устод Айнӣ, салом! 

Ҷавоби хататонро дер навиштам. Гунаҳкорам, бубахшед. Сабаб 
бемории ҳама хонавода, ба илова корҳои таъҷилӣ буд. Аз ширкати шумо 
дар маҷлиси ҷашни Камина бисёр хурсандам. Намедонам аз Тоҷикистон 
нависандагони дигар ҳам иштирок кардандё на. Ба фикри ман барои онҳо 
таҷриба мешуд. Дар бораи ҷашни Анварӣ, Рӯдакӣ ва даҳҳо нависандагони 
пуразамати тоҷик, ёдовариҳо ва маслиҳатҳои шумо (бидуни риёкорӣ) 
қимати калон дорад. Фақат бояд кӯшиш кунем, ки ба ингуна иқдомҳои 
олӣ ҳама ҷомеаи советии республикаамон алоқаманд шаванд. Бидуни 
ширкати ҷиддӣ бо алоқа ва боварии таги дилӣ, ин хел корҳо ноқис монда, 
дуруст ба анҷом намерасад. Базаи академияи улум, комиссариёти маорифи 
халқӣ, нашриёти давлатӣ, союзи нависандагон, ташкилоти партиявӣ ва 
ҳукуматӣ, музей, китобхона ҳама ва ҳама бояд ба ингуна ҷашнҳо -- ҷашн- 
ҳои намоиши ифтихормандии таърихи халқи озоди тоҷик, ҷашни намо- 
иши ҳосилот ва натиҷаҳои Инқилоби Кабири Советии Ӯктобр, иштирок 

кунанд. Масалан, магар рассомон, компузиторҳо, коркунони театр ва 
инҳо барин мардумон ба чунин ҷашнҳо иштирокашон даркор не? Аммо 
ҳамаи ин корҳо - беҳтар гӯем, ҳеҷ кадом аз онҳо худсарона натиҷаи хуб 
намедиҳад. Ҷамъияти нависандаҳо бояд ин корҳоро ба таври ташкилотӣ 
идора ва раҳбарӣ кунад. Раҳбарӣ ва ёрии партия ва ҳукумат ҳамеша буда 
ва ҳаст. Бояд умедвор буд, ки союзи нависандагон баробари кашф кардани 
«ғайбҳои бузург»-и мо ба ин хидматҳои лозима ҳам чунонки бояду шояд 
иқдом мекунад. 

Нависанда ва шоири ҷавони мо Юсуфӣ дар мақолаи худаш (дар 
«Тоҷикистони сурх», 19 ӯктабр) лирикаи маро мухолифи ахлоқи ҷавонони 
советӣ муаррифӣ кардааст. Чаро ки дар он аз ишқ сухан меравад. Аз он ҷо 
ки шумо синнан аз пирони советӣ ҳастед, ман ҷуръат мекунам, ки ғазали 
дар сонотурӣ гуфтагиамро бароятон бифиристам. Чунон ки хоҳед дид, 
дар он на самолют, на тӯп, на тонк, ҳатто як чоқу ҳам нест. Аммо дар 
он дил ҳаст, ишқ ҳаст, ки барои тайёрачиёни советӣ, тӯпчиён, тонкистҳо 
ва ҳама мудофиони Ӯктабри Кабир доштанашон воҷиб аст ва онҳоро 
доранд ҳам. 

«Уштур ба шеъри араб, дар ҳолатасту тараб, 
Ту худ чӣ ҷонварӣ, к-аз шеър бехабарӣ...» 

Дар ин ҷо «к-аз ишқ бехабарӣ» гуфтани соҳиби байт даркор буд. 

Бо саломи бародарӣ Лоҳутӣ 

Маскав, 28.Х.40. 


99 
Аз Москва ба Самарқанд 
30 октябри 1940 

Устоди мӯҳтарам Айнӣ, салом! 

Аз омадани «Ятим» ва «Одина» ба хонаи амакашон бисёр хурсанд 
ҳастем. Ду касро, ки тавонанд намунаи ҳамаи халқи заҳматкаши тоҷик 
бошанд, беҳтар дидам, ки аз фарзандони шумо гирам. Ин аст, ки онҳоро 
даъват кардам. Онҳоро бад пазироӣ накардам ки2?... 

Хайр, ба ҳамаи аҳли хонаатон аз ҳамаи хонаводаи ман салом. 

Лоҳутӣ 

Масква, 30.УШ-40. 


20 
Аз Москва ба Самарқанд, 
7 ноябри 1940 

Устоди мӯҳтарам. 

Имрӯз аз рӯзномаҳои Тоҷикистон фаҳмидам, ки дар муқобили 
хидматҳои чандинсолаатон, хидматҳои пурбаҳо ва барои халқи советӣ 
зарур, ба номи Шумо монанди олими хидматнишондода илова кардаанд. 
Мехоҳам бигӯям, ки хидматҳои илмии шумо, ки адабиёт, забон ва таърихи 

тоҷикро бойигарии бузург додааст, баҳои ҳақиқӣ аз тарафи партия ва 
ҳукумати советӣ гирифт. Ин ба ҳамаи меҳнаткашони Тоҷикистон хур- 
сандӣ медиҳад, махсусан ба дӯстони Шумо шараф ва сарбаландӣ аст. 
Азбаски дер хабарро шунидам (чунон ки дар боло навиштам, газетаҳоро 
ҳамин рӯз гирифтам) фиристодани телегрофро ҳам дер шуда ҳисоб 
кардам. Албатта, мебахшед. Ман ба василаи ин хат табрики самимонаи 
худро ба Шумо тақдим карда, аз дилу ҷон дасти Шуморо фушурда, бисёр 
зиндагӣ кунед ва бешумор ба халқи советӣ фоидаҳои илмию адабӣ диҳед, 
мегӯям. Ин орзуи ҳақиқии ман аст. Риё нашавад гуфта беш аз ин чизе 
наменависам. Бо салом ва иродад Лоҳутӣ. 
Маскав, 7.ХІ.40 

Аз Москва ба Самарқанд, 
28 декабри 1940 

Рафиқи мӯҳтарам устод Айнӣ! 

Гарчи масъалае, ки ба Шумо навиштанӣ ҳастам, барои ман ғамангез 
аст, боз ҳам бояд онро нависам, ки баъзе иштибоҳҳо сабаби каҷфаҳмӣ 
нашаванд. 

Чанд ҳафта баъд аз чоп шудани «Хати халқи тоҷик ба раҳбари халқ- 
ҳо рафиқ Столин» дар ҳамаи матбуоти Тоҷикистон, аз р. Миршакар 
як хат гирифтам. Дар он хат ба ман навишта буд, ки аз редаксия силаи 
шеъри «Хати халқ»-ро ба союзи нависандагон фиристодаанд, валекин аз 
онҳое, ки хатро ба назм даровардаанд, ягон кас ҳам дар Сталинобод нест, 
ки аз вай пурсанд: ҳар як-чанд навиштаанд. Бинобар ин аз Шумо ва р. 
Айнӣ бо хат мепурсанд, ки ин мушкилро ҳал кунанд. Ман барои вақт ба 
навиштани хат гум накардан як телегроф фиристодам, ки чанд хат аз ман 
буданро муайян кард. Аз он ҷо ки ман вакили дигарон набудам, чанд хат 
навиштани ҳар касро ба худаш вогузор кардам. Пас аз 8-10 рӯз якҳазору 
панҷсад сӯм аз пӯчта барои ман оварданд... 

Ба ғайр аз «Сталинобод, аз союзи нависандагон, гонорар барои хати 
халқ» ҳеҷ чизи дигар навишта нашуда буд. Ман фикр кардам, ки вақте 
гирифтани сила дар мамлакати советӣ қонунӣ аст ва нанг нест, балки 
лозимаи зиндагонии нависандагони советӣ аст, ҳоло ки ин гонорарро ба 
ман ҳам монанди шоири советӣ мефиристанд, пас чаро онро як порча нон 
ба гадо диҳанд? Охир ду сӯму чанд тин барои ҳар мисраъ ба ман додан, 
он ҳам барои мисраъҳое, ки дар Хати халқ гуфтаам ва аз ҳар ҷиҳат қабули 
оммаи партиявӣ ва советӣ пайдо кардаанд, як порча нон ба гадо додан 
аст. Махсусан ки асари моҳо дар ҳама матбуоти Тоҷикистон чоп шудааст. 
Ман ин масъаларо ба р. Миршакар навишта ва махсусан гӯшзад кардам, 
ки инро ба вай монанди раиси комитаи мудофиаи ҳуқуқи нависандагон 
менависам. Дар масъалаи аз рӯи чӣ ҳисоб тақсим кардани гонорар як 
калима нанавиштаам ва ба сарам ҳам ин хаёл наёмад, чаро ки асосан чанд 

сӯм будани гонорар барои тамоми хатро намедонистам ва донистани ман 
ҳам мумкин набуд, чаро ки такрор менависам, инро ба ман нанавишта 
буданд, ғайбдон ҳам нестам. Мана, ҷавоби хати маро Миршакаруф чӣ 
менависад. 

«...Домулло Айнӣ навишта буданд ки: 

-- Муаллифон баробар барои навиштани мактуб вақтро сарф карда 
буданд. Масалан Раҳимӣ чандин бор мактубро аз нав чоп кард ва хатоҳои 
техникии онро дуруст кард. Вақти бисёри худро барои он сарф карда, бо 
вуҷуди он аз Раҳимӣ дар он ҷо зиёда аз 25 мисраъ нест. Бинобар ин ҳаққи 
қаламро ба таври зер тақсим карда шавад. Ба домулло (!) Лоҳутӣ 70 фоиз, 
ба ману Раҳимӣ 15 фоизӣ ва ғайра...» 

«Мо ҳам таклифи домулло (!) Айниро рад накарда ва ба розӣ будани 
Шумо ҳам боварии калон пайдо карда (мебинед рафиқи мӯҳтарам, бо- 
варии калон!) пули мазкурро ба тариқи зер тақсим кардем (мувофиқи та- 
лаби домулло Айнӣ): 

І. Лоҳутӣ аз рӯи 70 фоизӣ 1463 сӯму 80 тин. 

2. Айнӣ аз рӯи 15 фоизӣ 314 сӯму 10 тин. 

3. Раҳимӣ аз рӯи 15 фоизӣ 314 сӯму 10 тин. 

Ҷамъулҷамъ ду ҳазору нӯҳсаду чаҳор сӯм. 

(Рафиқ Айнӣ, агар дар ҷамъулҷамъ хатои ҳисобӣ ҳаст, кӯтоҳии ман 
нест. Ман айнан купияи хати р. Миршакаруфро навиштам). Миршакар 
давом дода менависад: 

«Замоне ки Шумо бо ин тақсимот розӣ набошед, ба бухгалтер фармон 
додам, ки 400 сӯми боқимондаи шуморо фиристонда, он вақт дар союз 
204 сӯми дигар мемонад, ки домулло Айнӣ ва Раҳимӣ дар байнашон чӣ 
тавре ки хоҳанд тақсим кунанд». 

Акнунустод Айнӣ аз Шумо мепурсам то ҷавоб (диҳед): ба кадом ҳисоб 
ҳаққи қалами 600-у чанд мисраъҳои ман, ки дар ҳамаи матубот чоп шуда- 
анд, ҳазору понсад сӯм шудааст? Ин бояд бошад? Ман то вақте ки ин хати 
Миршакарро гирифтам, на аз хати Шумо ба вай ва на аз таклифи Шумо 
ва на аз шакли тақсими гонорар аз ҳеҷ кадомашон хабар надоштам. Ин 
ҷавоби Миршакар ба ман қадре бештар аз суитафоҳум нест? Хайр, ман 
телегром фиристодам, ки фармони худро дар бораи фиристодани 400 сӯм 
иваз кунад. Чаро ки ин фармон бе хабар ва ризоияти ман шудааст. 

Акнун ду калима дар бораи сарф кардани вақт. Устоди мӯҳтарам, 
чанд шаб нахобидани ман дар дачаи совноркум дар Сталинобод барои 
навиштани «Хати халқ» ба худи Шумо маълум аст. Шумо ҳам нахобидед. 
Илова бар ин ки хатро шахсан худам ҳам дар Сталинобод ва ҳам дар дача 
дикта карда, чоп кунондам (охир мошинистка дар хонаи шумо чанд рӯз 
ба сар бурд ва хатро муқарраран навишт). Дар Маскав ҳам барои тарҷума 
кунондан, тарҷумаҳоро дигар кардан як 5-6 мартаба аз нав чоп кунондани 
асл ва тарҷума се моҳ ҳамаи вақтамро додам. 3 мартаба рафиқаам Бону 
тарҷумаи нашри хатро барои мутарҷимҳо навиштааст, дар тамоми кори 
тарҷума ширкат кардааст. Як тин ҳам на талаб кардаасту на талаб ме- 

кунад. Гумон мекунам ҳамаи мо ин корро мисли ҳурмат ба халқ анҷом 
додем ва аслан дар хаёли гонорар набудем. Аммо вақте ки медиҳанд, бояд 
мисли садақа надиҳанд, вассалом! 

Ҷавоби хати Шуморо фаромӯш накардаам, қарзнокам. Мебахшед, 
ҳамин ду рӯз ба менависам. 

Бо салом ва эҳтиром Лоҳутӣ. 

28.ХП40. 

Магар ғамангез нест чунин хатҳо навиштан. Магар навиштани онҳо 
мутаассифона... 

Аз Сталинобод ба Самарқанд, 
12 марти 1941 

Рафиқи мӯҳтарам устод Айнӣ. 

Дар роҳ рафиқ Деҳотӣ гуфта буд, ки Шумо бояд ҳоло дар Сталинобод 
бошед. Бинобар ин хату телегром нафиристодам. Аммо падарашон дар 
вакзоли Самарқанд гуфтанд, ки устод Айнӣ дар хонаи худашон нишас- 
таанд. Аз як тараф афсӯс аст, ки ба шарафи мулоқоти Шумо ноил на- 
шудам. Аз тарафи дигар хурсандам, ки аз ин манзили ифлосу дарди сар- 
ҳои бефоида дур ҳастед. Шодмонии калони ман аз тайёр шудани Даҳаи 
санъати Тоҷикистон аст. Дар ҳар ҳол рӯзи 22-23 ҳамин моҳ ба Маскав 
меравем. Умед дорам, ки дар он ҷо ба хидмати Шумо бирасам. 

Мебахшед, ки коғаз дар сари даст нест. Хайр, марҳамати Шумо ки 
калон бошад, хурдии коғаз зарар намерасонад. 

Бо салом ва эҳтиром Лоҳутӣ. 

12ЛП-41, Сталинобод. 

Аз Сталинобод ба Самарқанд, 
26 августи 1942 

Устоди мӯҳтарам Айнӣ! 

Дар ин қарибӣ аз фронт ба номи рафиқ Деҳотӣ мактубе омада буд. 
Мазмуни мактуб барои ҳамаи мо ғамовар аст дар бораи қаҳрамонона 
ба ватан хидмат карда истода ҷон додани рафиқи боистеъдоди мо, яке 
аз беҳтарин шогирдони Шумо -- драматурги ҷавони тоҷик Абдушукр 
Пирмуҳаммадзода. Ин талафот барои Союзи Нависандагони Советии 
Тоҷикистон хеле гарон аст. Ин талафот барои халқи мо хеле қимат аст, 
вале дар баробари ҳамин ин талафот ғазабу кинаи халқи советиро, дар он 
қатор ғазабу адовати мо аҳли қалами Тоҷикистонро нисбат ба душмани 
ғаддори инсоният -- гитлерчиёни лаин шиддатноктару болотар мекунад. 

Албатта, барои бародари қаҳрамони марҳум ва падару модари вай ин 
хабари ҷонгудоз аст. Мо ҳанӯз ин хабарро ба онҳо нарасондаем, интизори 
омадани Деҳотӣ будем. Рафиқ Деҳотӣ дар ин рӯзҳо бояд ба Самарқанд 
бирасад. Зеро ки мо аз Куйбьтпшев телегроммаи ӯро гирифтем. 

Ҳоло мактуби ба номи рафиқ Деҳотӣ расидаро ба Шумо фиристода, 
хоҳиш мекунем, ки аз номи мо ба аҳли аёли марҳум таъзия расонида, ба 
ғами онҳо шарик буданамонро маълум намоед. 

Босаломваэҳтиром: Лоҳутӣ, Гурсунзода, Миршакар, Неъматуллоюф, 
Бону, Икромӣ, Суҳайлӣ, Аминзода, Ф. Ниёзӣ ва дигарон. 

26.УШ-22т. 


29 
Аз Ленингрод ба Самарқанд, 
13 сентябри 1947 
Самарқанд, Лаби ғор, 103, ба Айнӣ 
Сӯҳбатҳои моро хотираи Шумо гарм месозад, аз ҳузур надоштанатон 
афсӯс мехӯрем, хоҳони саломатии шумоем. Ба аҳли оила саломи моро ра- 
сонед. 
Лоҳутӣ, Бону, Низмуҳаммадов, Камол 

Аз Москва ба Самарқанд, 
10 июни 1949 
Ҳоло ҳозир аз рӯзномаҳо аз ҷашни бошарафи Шумо хабардор шудам. 
Шуморо, инчунин тамоми халқи тоҷикро аз самими дил табрик мекунам, 
Шумо, бародари бузургворам, нависанда, олим, -- ходими ҷамъиятиро 
фикран ба оғӯш мегирам, мебӯсам, ба манфиати халқи шӯравӣ умри да- 

роз, саломатӣ, комёбиҳои эҷодӣ хоҳонам. 

Лоҳутӣ 


26 
Аз Москва, 11 майи 1953 

Устоди назму наср, фозили мӯҳтарам Сариддин Айнӣ! 

Аз он ҷо ки ин табрикномаи бериёи ман ба идораи нависандагон 
нарасидааст, имрӯз онро дубора бо пусти ҳавоӣ бароятон фиристодам. Ин 
саводро ҳам барои худатон мефиристам ва аз дилу ҷон табрик мегӯям. Аз 
ҳама аъзои хонаводаам ба ҳама касони Шумо салом ва табрик мегӯям. 


Бо салом ва эҳтироми комил Лоҳутӣ 
11.5.53 

Аз Москва 
Рафиқи мӯҳтарам устод Айнӣ! 
Фақат имрӯз 20 моҳи август тавонистам ба Маскав биёям. Хатро аз 
инҷо мефиристам. Аз дер фиристоданам маъзарат мехоҳам. 
Бо салом ва эҳтиром Лоҳутӣ. 

Аз Москва 
Кай ва бо кадом поезд ба Москва меоед? 
Лоҳутӣ 

Аз Москва ба Сталинобод, 
Ба И. Ализода 
20 феврали 1949 

Рафиқи мӯҳтарам Ализода! 

Мактуби шуморо гирифта бо хурсандӣ хондам. Рост аст, ки вақте 
он рафиқ аз Сталинобод як порча аз шеърҳои шуморо ба ман дод, ман 
намедонистам гӯяндааш кист. Аммо баъд аз ду ҳафта яке аз дӯстони шумо, 
ки аз ин роҳ ба Аврупо мерафт, шуморо ба ман шиносонд. Хеле хушҳол 
шудам, ки тандуруст ҳастед. 

Хоҳишмандам, ки шеърҳои худатонро барои ман бифиристед. Ман 
онҳоро мехонам ва ҳақиқатро ба шумо менависам. Агар чизҳое бошад, ки 
ба воситаи ошно набудани шумо бо тарзи назм ин ҷо хидматеро аз ман 
талаб кунанд, яқин бидонед, ки рад намекунам. Агар чизҳое бошанд, ки 
ба ақидаи ман лоиқ нестанд, ба шумо ошкоро менависам ва умедворам аз 
ростӣ наранҷед. 

Дар мавзӯи тарҷума бо русӣ инро аз ҳоло арз мекунам, ки барои ман 
дар Маскав мумкин нест, беҳтар аст дар ҳамон ҷо бо шоирони рус ин 
корро анҷом диҳед. Бовар кунед, ки агар ҳизб ва ҳукумати меҳрубони 
Тоҷикистон махориҷи онро ба ӯҳда нагирифта буд, «Парии бахт» бе 
тарҷума мемонд, ё баъд аз ду-се сол Бону метавонист вақт пайдо карда 
онро тарҷима кунад. 

Хизмати р. Сируси азиз салом бирасонед. 

Орзуманди муваффақияти шумо Лоҳутӣ. 

20/1-49. 

Аз Москва ба Сталинобод, 
5 августи 1949 

Рафиқи мӯҳтарам! 

Мактуби 31 июли шуморо хондам ва аз хабари тандурустиатон бисёр 
шод шудам. Ин ки бо ҳама гирифториҳои имрӯза, ки бар сахтиҳои дирӯза 
илова шудааст, боз ҳам ин қадар ғайрат ва фаъолият ба кор мебаред ва 
дар омӯхтани метуди марксизм-ленинизм мекӯшед, боиси хушбахтии 
худатон ва сарфарозии ҳамаи мо мебошад. Халқи ситамкаши мо ҳоло 
барои озодии худ на фақат мардони тавонову фидокори содда, балки 
далерони мусаллаҳе дорад, ки бо илми ленинӣ муҷаҳҳаз шуда, бо ин 
қувваи мағлубнашаванда ба майдони мубориза омода мешаванд. 

Шумо яке аз он далерони пешрав ҳастед. Мо бо Меҳмони азиз ва 
дӯстони дигар бисёр аз шумо гуфтугӯ мекунем ва орзуи дидори шуморо 
дорем. 

Омаданатонро ба Маскав аз самими дил табрик мегӯем. Аммо чун 
Меҳмони мӯҳтарам то 26 август дар Маскав нахоҳад буд, беҳтар аст 
ки сафаратонро ба охири ҳамин моҳ ақиб биандозед, ки ӯ ҳам вақти 
омаданатон дар Маскав бошад. 

Ҳақиқатан мақом ва эҳтиромоте, ки дар миқёси ҷаҳонӣ доро шудааст, 
ҳамаи моро шод ва сарбаланд кардааст. Ростӣ ки лоиқи он ҳам ҳаст. Ӯ 
шуморо хеле дӯст медорад. 

Масъалан «муфт аз даст додани биҳишт» ва ин ки ғайр аз худи мо 
касе тақсири кор нест, ростист. 

Аммо болшавикон аз иштибоҳот ибрат мегиранд ва таҷриба меомӯ- 
занд. Умед аст, ки дар оянда иштибоҳот нашавад. 

Аз рафиқи бузургвор Сирус хеле муташаккирам, ки паёми маро ба 
шумо расонид. Хоҳишмандам хидмати эшон ва ҳама дӯстони азиз салом 
бирасонед. Ба умед ва интизори зиёрататон. 

Бо саломи рафиқона Лоҳутӣ. 

Бону дар беруни шаҳр аст, яқин дорам аз изҳори лутфи шумо мамнун 
хоҳад шуд. 

Маскав 


67 
Аз Москва ба Сталинобод, 
29 сентябри 1949 
Рафиқи мӯҳтарам Ализода! 
Ҳамон рӯзе, ки шумо рафтед, аз Алӣ мактуб гирифтам. Дар ҷавоб 
ба ӯ навиштам, ки шумо омада будед. Ду рӯз баъдаш р. Ардашер бо тай- 

ёра омад ва аз Алӣ мактуб оварда буд. Алӣ аз ман хоҳиш карда буд, ки 
шуморо то омадани ӯ нигаҳ дорам. Аммо афсӯс, ки ин мумкин набуд, 
рафта будед. 

Алӣ рӯзи 28-уми сентобир меояд ва яқинан ба шумо мактуб менависад. 
Дигар ин ки р. Ардашер хеле ба шумо салом мерасонад ва мутаассир аст, 
ки шуморо надид. 

Хоҳишмандам аз тарафи ҳамаи мо ба рафиқи мӯҳтарам ва азиз Сирус 
салом бирасонед. Тамоми аҳли хона ба ӯ ва оилааш ва ба шумо салом 
мерасонад. 

Р. Ардашер махсусан ба Сирус салом мерасонад ва орзуманди дидори 
ӯст. 

Зиёда тандурустии шуморо толибам. 

Лоҳутӣ. 

29ЛХ-1949 


6.2 
Аз Москва ба Сталинобод, 
15 январи 1950 

Ализодаи азиз! 

Як дунё ташаккур ба меҳрубонии шумо ва телгроми рафиқонаатон! 

Алӣ ҳанӯз ҳам мутаассир аст, ки ӯ шуморо надида рафтед, яъне ӯ 
натавонист зудтар биёяд ва шумо натавонистед дертар биистед. 

Хоҳиш мекунад ӯро бубахшед, ки наметавонад мустақиман ба шумо 
ва руфақои дигар мактуб бинависад, ба ҳама аз ӯ салом бирасонед. 

Ба р. Сирус ҳам навиштам, ки дарсҳояш бо муваффақият пеш би- 
раванд ва умед аст, ки диплуми олӣ бигирад ва ҳамаи моро шод кунад. 
Ӯ, ҳамчунон ки худи ман, як дақиқа шуморо фаромӯш накардаем ва на- 
мекунем. Хоҳиши ҳардумон аз шумо ин аст, ки ҳар қадар мумкинатон 
шавад, порчае аз таърихи инқилоб ва ҳизби камунистии Эрон ёддошт 
карда бифиристед. 

Ба шумо, рафиқи хеле азиз ва ба ҳамаи дӯстон аз тарафи мо ва дӯстони 
дигар салом ва дӯстӣ. 

Дӯстатон Лоҳутӣ. 

15/1-50. 


63 
Ба С. Бону 
Аз Харьков ба Москва, 
28 октябри 1931 
...Кошки ҳамаи шумоҳо омада қудратнамоиҳои большевикиро дар 
ин шаҳр медидед. Дар муддати 15 моҳ чунон як заводи тракторсозиро 

бино кардаанд, ки ба тасдиқи аврупоиҳо аз заводҳои Амрико ҳам беҳтар 
аст. Ҳоло шурӯъ ба додани трактор шудааст. Пас аз чанд моҳ, ки тамоман 
такмил мешавад, бояд ҳар панҷуним дақиқа як трактор бидиҳад. Ман 
тамоми детальҳои онро, ин 4186-то мебошад, нигоҳ кардам -- аз оҳан ва 
чӯяни хушк то трактори тайёр. Бисёр таъсир бахшид. 


69 
Аз Москва, 9 декабри 1932 

Бонуи бузургвор! 

...Манхудамро бисёр хушбахт медонам, ки тавонистам сабаби бурузи 
лаёқати адабии ту шавам. 

Тумедонӣ, киман шеърро мисли як аслиҳаи большевикӣ дар мубориза 
барои сохтмони сотсиализм ба кор мебарам. Ту майдони таъсири ин 
аслиҳаи большевикиро аз доираи истеъмоли форсиаш васеътар ва хеле 
васеътар менамоӣ -- ту бо тарҷумаҳои нафис ва размии худат онро ба 
дастраси истифодаи тӯдаи азими коргар ва заҳматкашони рус мегузорӣ 
ва мумкин аст ба василаи забони Октябр мазмунҳои октябрии ин шеърҳо 
ба пролетарҳои миллатҳои дигар ҳам зудтар хидмат кунанд. 

Ман яқин дорам, ки ту ба ҳеҷ гуна монеае нигоҳ накарда, ин хидмати 
инқилобиро давом дода, онро такмилтар хоҳӣ кард... 

Аз Ялта ба Москва, 
субҳи рӯзи 20 ноябри 1932 

Бонуи бузургвор, салом. 

Имрӯз офтоб мехоҳад собит намояд, ки зимистон наметавонад ӯро 
мағлуб кунад. Ёдат меояд, ки ӯрдуи махсуси Шарқи Дур баъд аз моҳҳо 
бурдборӣ дар муқобили худнамоиҳои авантюристии ҳукумати Хитой 
чӣ гуна якмартаба ба радди ҳуҷум омада, ӯрдуи сиёҳи зиддиинқилобиро 
торумор кард. Ҳамин тавр ҳам офтоби Ялта рӯзҳо буд, ки ғамзаи абрҳо 
ва тирагии ҳавои дарёро дида таҳаммул ва тааммул мекард. Инак, имрӯз 
зинда ва мағлубнашуданӣ будани худро собит намуд. Аз пушти сангарҳои 
Шарқ шалолаҳои партави худро бар зидди абрҳои тиракор ба ҳуҷум 
даровардва ин абрҳо, ки то дирӯз ин қадар беҳаёӣ мекарданд, айнан мисли 
миллитаристони Хитой хатои худро фаҳмида ва аз муқобили шарораҳои 
тобиши офтоби инқилобӣ рӯ ба гурез ниҳоданд. Гурехтанд, рафтанд, инак 
асарашон ҳам дар ҳаво намонд. Акнун офтоб бо шӯълаҳои сурхранги худ 
таассуроти абрҳои зимистониро аз рӯи шоху баргҳо, роҳҳо ва ҷӯйборҳо 
маҳв карда истодааст. Ба ҷӯйҳои хурде, ки дишаб зулми сармои даймоҳ 
яхонда буд, метобад ва онҳоро ба ҷараён меандозад. Офтоб медонад, ки 

ман ӯро бисёр дӯст медорам, махсусан ба он партавҳои сурхаш ошиқам. 
Ин аст, ки мисли як маҳбуби меҳрубон ва дилсӯз аз ҳамон дақиқаи тулӯъ 
як батальон аз он партавҳои дурахшонро ба хонаи ман маъмур кардааст. 
Ин партавҳои фотеҳ, айнан мисли диловарони ӯрдуи большевикӣ, ки 
баъд аз фатҳ дар Шарқи Дур ситамкашони Хитойро дар оғӯш гирифта ва 
дилдорӣ медоданд, маро танготанг дар бар гирифта мебӯсанд, мебӯянд, 
мефишоранд ва мегӯянд: натарс, инак омадем, мебинӣ, ки ту танҳо нестӣ, 
мо сипоҳи ту ва бародарони ту ҳастем, омадем шумоҳоро гарм кунем 
ва душманонатонро сӯзонем. Дидӣ, чӣ тавр абрҳоро зада гурезондем. 
Мебинӣ, чӣ тавр яхҳоро об мекунем. Ва як мартаба: чик-чик-чик. Яхҳои 
обшуда ва панҷараҳо ба рӯи кафи ӯтоқ чакида ҳақ будани партавҳоро 
амалан нишон медиҳанд. Ман аз ҷо меҷаҳам, одеялро дур меандозам. 
Синаи бараҳнаро ба тобиши офтоё дода фарёд мекунам: Зинда бод офтоб! 
Зинда бод офтоби сурх! Зинда бод офтоби Октябр! 

Инак, дар пеши ин нури оламгир зону зада илтимос мекунам: эй пар- 
тави наҷотдиҳанда, эй шӯълаи сурх, ташаккур. Ташаккур. Зинда бошӣ. 
Поянда бошӣ. Аммо, азизам, ман дар мамлакати Октябр ҳастам. Дар ин 
ҷо ман аз зимистон наметарсам. Ту фарёдрас. Ту золимсӯз ва мазлумнавоз. 
Ту, шӯълаи инқилоб, арзи маро қабул кун. Илтимоси маро бипазир. Хоки 
қадаматро мебӯсам. Дастам ба доманат. Ту зудтар як бригада аз ин ӯрдуи 
музаффаратро ба ёрии мазлумони Эрон бифирист. Ту, равшанибахши 
дунёи заҳмат, як дарича ҳам аз рӯи мубораки худат ба рӯи ҷабрдидагон 
ва ситамзадагони он мамлакат боз кун... 

Инак, офтоб аз зории ман ба ҷӯш омад. Инак, чунон хашмгин шуда, 
ки агар як калимаи дигар бигӯям, ҳарораташ худамро ҳам сӯхта хокистар 
хоҳад кард. Беҳтар ин аст, ки хомӯш шавам... 

Бонуҷон! Ба ҷони ту қасам, ки абадан намехостам ин чизҳоро бина- 
висам. Аммо дишаб хеле сард буд. Ҳеҷ нахобидам. Ҳоло ки ба навиштан 
нишастам, чунон шӯълаи офтоб ба ман асар кард ва ба ҳолам овард, ки бе 
фикр худ ба худ ин гапҳо аз неши қалам ба рӯи саҳифа ғалтиданд... 

Хуб, Бонуҷон, ман панҷ рӯз дар институти сил хобидам. Он ҷо ка- 
салҳои бисёр сахт буданд, докторҳо маро ба Мухолатка фиристоданд. 
Он ҷо ҳам дар фасли зимистон баста шуд. Мебинӣ, ки агар зимистон 
набуд, он ҷо баста намешуд - танҳо ҷое, ки метавон зиндагӣ кард, ҳамин 
меҳмонхонаи Ореанда мебошад, аммо... моҳе бештар аз ҳазор сӯм фақат 
харчи ин меҳмонхона аст... Ман хаёл дорам, ки охири ҳамин моҳ ба 
Москва биёям... Розӣ нестам, ки ин қадар пул аз Оргкомитет сарфи ман 
шавад... 

66 
Аз Тошканд ба Москва, 
28 январи 1933 

...Акнун аз хоб бархостам. Дар тамоми умрам он қадар хушҳолӣ 
надоштам, ки дишаб ва имрӯз. Сабаб ин аст, ки дар пеши мо як патефон 
ҳаст ва бисёр сафҳаҳо, аммо дар миёни онҳо як саҳфа ҳаст, ки маърӯзаи 
рафиқ Ленинро сабт кардааст. Дишаб даҳ бор онро шунидам, ҳоло ҳам 
пагоҳӣ бисёр зуд аз хоб ҷаста, он сафҳаро ба патефон гузошта мешунавам. 
Агар бидонӣ, ки чӣ асари инқилобӣ дар садои Ленин аст. Бовар кун, ки 
хеле орзу дорам ту ин садоро бишнавӣ. Хаёл накун, ки фақат дар натиҷаи 
эҳсосот ман овози Ленинро таъриф мекунам. На. Ба ту боварӣ медиҳам, 
ки ҳеҷ садое дар дунё ин асарро надорад. Ин садои фармондеҳони ҷангӣ 
нест, ки тани зердастонро биларзонад. Ин садои тӯп нест, ки пардаҳои 
гӯши инсонро бидарронад. Ин садои пайғамбарон ва пайравони онҳо 
нест, ки уммати худро аз ишқи биҳишт бихандонад ва аз бими ҷаҳаннам 
бигирёнад. Ин садои роҳбар аст, ки он ба хун дохил мешавад, ба мағз 
сироят мекунад, мафкураро бедор мекунад. Ин ҳам эҳсосотро ба ҷӯш 
меоварад, аммо эҳсосоти синфӣ. Ин ҳам шунавандаро меларзонад, аммо 
на аз бим. Ин ҳам дар инсон тавлиди ишқ мекунад, аммо ишқ ба мубориза. 
Ин ҳам ваъдаи биҳишт медиҳад, аммо на биҳишти мавҳуми баъд аз марг, 
балки «биҳишти» ҳақиқӣ --- сотсиализм... 

Бонуҷон. Мебинам, ки аз мавзӯъ бисёр дур шудам... Хайр, майлаш. 
Умедворам, ки то дар ин ҷо ҳастам, хати туро бигирам ва аз хушҳолии ту 
дар бораи корҳоят хушҳол шавам... 

Дирӯз дар Тошканд ду ҷилди китоби бисёр нафис дидам: «Русские 
сказки». Шунидам, ба Тошканд фақат 5-6 ҷилд фиристодаанд. Аз ту 
хоҳиш мекунам, ки кофта аз онҳо барои ман ҳар чанд ҷилд чоп шудааст 
(дар ин ҷо фақат ҷилди 1 ё 2 ҳаст), харидорӣ кун. Умуман... агар ту аз ин 
хел китобҳои нав чопшуда ёбӣ, албатта, харидорӣ кун, хуб, Бонуҷон? 

Боз ҳам як китоб: «Записки спутника». Нависандааш Никулин. 


6^ 
Аз роҳи Душанбе ба Москва, 
25 маи 1933 

Бонуҷон, салом, азизам. 

Дар роҳ ҷоҳоеро медидам, ки дар он ҷо муборизаҳои сахт мобайни 
қувваҳои болшевикӣ ва зиддиинқилобиҳо шудааст. Он вақт ба назарам 
меомад, ки ростӣ Ҳукумати Шӯро ва сохтмони сотсиализм чӣ қадар барои 
пролетариат гарон тамом шудааст. Дар зимни ҳамин хаёлҳо як мартаба 
шеъре аз фикрам гузашт. Яқин дорам, ки дар ин мактуб пеш аз ҳама онро 
хондӣ. Хуб, ҳоло ки ба ҳамин ҷо расидӣ, ду мартаба онро бихон: 

Донӣ, ки Комун ба пой чун шуд: 

Тир омаду шӯъла ҷасту хун шуд, 

То хонаи зулм сарнагун шуд, 

То он ки иморати Комун шуд. 
Инак, таърихи инқилоб дар чаҳор мисраъ. 


б6ё 
Аз Париж ба Москва, 
2 июли 1935 

... Шаби дирӯз - 1 июл дар маҷлиси талабаҳои шӯроӣ зал пур аз 
одамҳои мухталиф буд. Аз тақрибан 600 нафар одам 10-12 кас талабаҳои 
шӯроӣ бо паспорти шӯроӣ буданд, боқӣ - муҳоҷирҳои рус, «бетарафҳо» 
ва ба қадри сад нафар русҳои сафед, душманҳои нокас буданд. Киршон, 
Караваева, Всеволод Иванов, Корнейчук ва ман ба ин маҷлис рафтем. 
Аслан маҷлис барои маърӯзаи моҳо буд. Сухани аввалинро Киршон гуфт. 
Нутқи пурҳарорати хубе кард дар масъалаи реализми сотсиалистӣ дар 
СССР ва тараққии адабиёти мо. Баъд даҳ дақиқа танаффус доданд, барои 
ин ки ҳар кас мехоҳад, суоли худро навишта диҳад. Албатта як дақиқа 
ҳам лозим набуд, чаро ки белогвардеетсҳо суолҳоро аз пеш тайёр карда 
навишта бо худоварда буданд. Инак, варақаҳои суол мисли борон боридан 
гирифтанд. Табиист, ки бештари суолҳоро русҳои сафед навишта буданд. 
Ин гуна суолҳо иборат буданд аз се мавзӯи тӯҳмат бо қадре тафовут: 1. Ба 
шумо заказ медиҳанд ва шумо фармонро иҷро карда менависед. 2. Шумо 
«мобилизе» ҳастед, на доброволетс. 3. Шумо хидматҳои мудофиавӣ (обо- 
ронньй) мекунед, мисли солдат ва аз ин қабил музахрафҳо. Суолҳоро 
тақсим карданд байни Киршон, Иванов ва Корнейчук. Онҳо дар камоли 
хубӣ ҷавобҳо доданд ва собит карданд, ки бо заказ чизе наменависанд 
ва озодона ба адабиёти пролетарии шӯроӣ хидмат мекунанд. Корнейчук 
ба хубӣ масъалаи миллӣ ва тараққии адабиёти украинӣ ва хиёнатҳои 
миллатчиҳоро гуфт. Пеш аз нотиқи охирӣ ба ман сухан доданд. Ба таври 
мухтасар мазмуни нутқи худамро менависам. Ман гуфтам: 

Рафиқони ман ба хубӣ сахтиҳое, ки дар пеши нависандаҳои шӯроист 
ва барои рафъ кардани онҳо мубориза мекунанд ва тараққиҳо ва 
муваффақиятҳои моро баён карданд. Ман мехоҳам ҳазор як аз сабабҳои 
ин тараққиро, ки мо ҳам дар шакл ва ҳам дар мазмун дорем, барои шумо 
бигӯям. Чунон ки медонед, ман зоидашудаи Эрон ҳастам ва бо забони 
форсӣ менависам. Як вақте хостам, ки сабаби ихтилофи азимеро, ки дар 
сабки осори адибони қарнҳои мухталифи Эрон аст, бифаҳмам. Масалан, 
як қисм аз шоирҳо чӣ дар шеърҳои мадҳ ва чӣ дар шеърҳои ишқ мамдӯҳ 
(касеро, ки таъриф мекунанд, масалан подшоҳ) ва ё маҳбубро қотил, 

кушанда, қаҳҳор, қаҳрамон, шикорчӣ ва ғайра меноманд ва худро асир, 
мақтул, сайди (шикор), залил, бечора ва ғайра. Қисми дигар, ҳатто дар 
роли ошиқ нисбат ба маъшуқ худро саг мехонанд. Қисми дигар нисбат 
ба маҳбубаи худ ба ҳуҷум даромада эътироз мекунанд. Ва аз ин қабил 
тасвирҳо, мисолҳо ва ғайра. 

Албатта то вақте ки ман марксист набудам, сабаби инро ба дурустӣ 
намеёфтам. Баъд ки фаҳмидам, ҳар чизро бояд аз рӯи асоси ҳаёти моддӣ 
тафтиш кард, вазъиятҳои моддӣ ва сиёсии ҳар давраро мутолиа кардам 
ва роли сохтмони ҷомиаро аз назар гузарондам ва сабабро ёфтам. Инак 
бубинед: дар давраи эрониён баъд аз асорат дар дасти араб (давраи 
Фирдавсӣ...) бештари шеърҳо сифати ҷангӣ доранд. Масалан, аз он давра 
аст, ки зулфи ёр - зиреҳу ҷавшан, абрӯи ёр - камон, мижгонаш - найза, 
ғамзааш - ханҷар, нигоҳаш - тир ва ғайра мешаванд. Чаро ки тамоми 
ҷомиа машғули ҷанг буд. Куштан ва кушта шудан машғулиёти явмияи 
ҷомиа буданд ва шоир наметавонист аз таъсири ин вазъияти умумӣ дур 
бимонад. 

Дар давраи осоиш ва хомӯшӣ дар тамоми мамлакат ҳамон абрӯе, ки 
камониҷангӣбуд,бадосидеҳқонӣ мубаддалмешавад,мижгонномиомоҷро 
мегирад. Сина, ки майдонгоҳи ҷангҳои қаҳрамонона ва шамшерзаниҳои 
шуҷоона буд, сина, ки дар муқобили зарбатҳои бераҳмонаи ҷонон сипари 
дил буд, ин сина замини зироатӣ мешавад ва ба ҷои ханҷари мижгон ва 
шамшери абрӯ дар рӯи он омочи мижжа мегардад ва тухми муҳаббат ва 
дӯстии дилдорро дар он замини пок мекорад ва ғайра. Чаро сабк (приём)- 
и шеър он қадар иваз шуд. Табиист, вазъияти иҷтимоӣ, ки мазмун ба 
шоир медиҳад, иваз шуд. Ҳамаи ҷомиа дар фикри киштукоранд ва ҳама 
гуфтугӯҳо аз зироату ҳосилот аст. Шоир ҳам дар ҳамин ҷомиа зиндагӣ 
мекунад ва аз таъсири он мумкин нест, ки бигурезад!... 


69 
Роҳи Москва - Тошканд, 
22 сентябри 1935 
...Ҳаво хушк, гарм ва равшан. Баъд аз Оренбург тамоман саломат 
шудам. Аммо то акнун бачаи ҳамкупе ва бачаҳои дигар нагузоштаанд 
шеър бинависам, мехоҳам як чизи нав шурӯъ кунам, бибинем, чӣ ме- 
шавад. Мазмун дар сарам мегардад ва мехоҳад берун бипарад, аммо 
мисли гунҷишк, ки аз дари лона бачаҳоро бибинад ва дубора ба охири 
лона баргардад, шеъри ман ҳам фарёди бачаҳоро шунида рам мекунад ва 
бармегардад. Ман мехоҳам ӯро ром кунам ва мегӯям: номард, охир ман 
ки бо ту ҳастам, чаро метарсӣ. Балки берун биёяд, бубинам чӣ ранг аст... 


1. Инмактуб нотамом мондааст. 

Аз Киев ба Москва, 

9 августи 1936 

... Аз ин хеле хурсандам, ки нависандаҳои Украина рӯз то рӯз пеш- 

рафт доранд. Бе истисно ҳама машғули асарҳои нав ҳастанд. То акнун 

бо бисёре аз онҳо гуфтугӯ кардем. Рӯзи сездаҳум тамоми рӯзро бо нави- 
сандаҳои ҷавон гуфтугӯ хоҳам кард... 

Аз Киев ба Москва, 
августи 1936 
. «Дарёи табъи» шеърам ба ҷӯш омадааст, аммо бадбахтона вақт 
надорам. Ҳаво ба қадре хуб аст, ки ҳисоб надорад. Фардо ба район рафта 
ҳам ҳавои хуб ва ҳам бригадаи беҳтар аз ҳавои хубро дида зинда мешавам. 
Иҷолатан ба воситаи ҳарф задан бо ту ба ҳол омадам. Ташаккур, азизам, 
ки аз ман дур намешавӣ ва маро дар ин ҷо ҳам ёрӣ медиҳӣ... 

Рӯзи 14 бо бригадаи понсадиҳо мулоқот кардем, он қадар хуб гузашт, 

ки хастагии роҳи бад ва гилолудагии дирӯз фаромӯшамон шуд... 


^2 
Мазори Шенченко, 17 августи 1936 


... То акнун дар умрам ба ин зебоӣ ҷо надидаам. Ҳоло соати б субҳ 
танҳо дар соҳили Днепр нишаста ба ту хат менависам. Ба ҷуз моҳигирон 
ҳама хобидаанд. Оре, фақат як каси дигар бедор аст: офтоб аз рӯ ба рӯ 
бархоста то пеши пои ман як ҷодаи азими тиллоӣ дар об ташкил додааст. 
Бо ин роҳ аз қабри Шевченко то офтоб чандон роҳе нест. Хулоса ҳамон 
тавре ки худи Шевченко мехост, ҳам «Днипро», ҳам «кручи», ҳам дашти 
васеи Украина пайдост. Ман аҳд кардам, ки бо ту ин ҷо биёям. Ба гуфтан 
ва навиштан зебоии ин ҷоро баён кардан мумкин нест. Бояд дид... 


ХЗ 

Аз Кронштадт ба Москва, 
8 сентябри 1936 
...Мунтазири катер ҳастем, ки моро (Вишневский ва ман) ба киштии 
«Марат» бибарад -- ман онро киштии «Мурод» меномам... Пас аз ин бо 
хушкӣ муваққатан видоъ мекунем... Одамҳои оташинро, ки дар дарёи 
Об зиндагӣ мекунанд, дида истодаам. Дунёи аҷибест ва одамҳои махсус. 

Афсӯс, ки ҷавонӣ нест, вагарна дар флот хидмат мекардам... 

У 
Аз Кисловодск ба Москва, 
18 марти 1937 

...Бедор шудам ва садои мурғонро намешунавам. Чӣ шудааст. Мисли 
муваққатан ба ҳукумат расидани фашизм дар Олмон, дар Кисловодск 
барфу бӯрон ҳуҷум оварда ҳукмронӣ мекунад. Рост аст, ки муваққатист, 
аммо мурғони хушнаворо иҷолатан хомӯшондааст. Бӯрон хеле худпарастӣ 
мекунад. Бошад. Бигузор, каме арбада кунад. Фардост, ки офтоб омада бо 
як урданг ӯро берун мекунад. Аммо мо? Мо бо офтоб зиндагӣ хоҳем кард. 
Ӯ сипаҳсолори баҳор аст ва мураббии гул. Мо ҳам ки ошиқи гул ҳастем. 

Ин аст, ки як мурғаки зебо бо камоли беэътиноӣ парида рӯ ба рӯи 
панҷараи ман ба шохчаи дарахт нишаста бо садои баланд фарёд мекунад: 
мурғони хушилҳони ҷаҳон, муттаҳид шавед. 

Бӯрон аз шаш тараф ба ӯ ҳуҷум мекунад. Ман панҷараро кушода дод 
мезанам: рафиқ, рафиқ, зуд пеши ман биё, ин ҷо, ин ҷо. 

Аммо ӯ, садои ошно ба гӯшаш расида, зӯраш зиёд мешавад. Болҳоро 
бо шиддат кушода, як силӣ аз рост, як силӣ аз чап ба рӯи бӯрон мезанад. 
Бӯрон ниҳоят дараҷа асабонӣ шуда як сония рӯяшро бармегардонад. 
Мурғак азинсония истифода намуда бо қаҳқаҳои ханда мепарад. Мепарад 
боло ва болотар. Ӯ медонад, ки дар болои абрҳо офтоб аст, ӯ медонад, ки 
ҳеҷ чиз офтобро наметавонад аз миён бибарад, фақат муваққатан мобайни 
мо ва офтоб баъзе монеъҳои тасодуфӣ метавонанд ҳосил шаванд. 

Мурғак боҳуш аст. Ӯ ба фавқи абрҳо, наздик ба офтоб парид. Ба 
зудӣ бармегардад. Меояд ва дар ҷои барфҳо сабзаву гулҳоро табрик хо- 
ҳад гуфт. 

Матар ин шабеҳ ба зиндагонии Вильҳелм Пик нест, ки ҳоло дар 
Кисловодск истироҳат ва муолиҷа мекунад. Ӯ ҳам аз зери абрҳои тираи 
фашизм ба ҳавои равшан ва дурахшони коммунизм паридааст. Ӯ ҳам 
ба зудӣ баҳори Берлинро хоҳад дид. Баҳори хазоннопазир, Баҳори бол- 
шевизм... 


75 

Аз Душанбе ба Москва, 
1 ноябри 1938 
...Як таронаи дигар барои пиеса навиштам... Чӣ қадар орзуи дидани 
ту ва бачаҳоям доштанро беҳтар аст, ки нанависам. Мебинам, азизам, ки 
бачаҳо дар атрофи ту ҷамъ шуда хати маро барояшон мехонӣ. Албатта 
ҳамин ҷо ки расидӣ, онҳоро аз тарафи ман бибӯс ва боз ҳам табрики иди 

бузурги Октябр бигӯ. 

Душанбе гарм ва равшан аст. Кӯҳҳои абадзебо ҷавонии худро бо 
ғамзаи бокиронаи бекарона дилкаш нишон медиҳанд. Офтоб аз панҷараҳо 
боз маро месӯзонад. Дарахтон бо баргҳои нимзард, нимсабз соя андохта 
пиёдаравҳои кӯчаҳоро наққошӣ кардаанд. Мошинҳои «Бюик», «Эм» 
ва ғайра дар кӯча роҳ бар як хараки бечора бастаанд. Харакдор ӯро бо 
«устодӣ» аз миёнаи мошинҳо ронда берун мебарад. Дар пеши мағозаи 
китобфурӯшӣ навбати дунболадоре барои харидани китобҳои тоҷикӣ 
ташкил шудааст. Саҳифаҳои қоғази сафед мунтазири «ташриффармоии» 
қалами ман ҳастанд. Ман - - мунтазири дидори шумоҳо... 


ѓ6 
Аз Сталинобод ба Москва, 
24 ноябри 1947 
...Дар 23, шом «Парии бахт»-ро дар ҳузури ҷамъи касире аз нави- 
сандагон ва аҳли адаб хондам. Аз мӯҳтарам Айнӣ гирифта ҳамаи шуна- 
вандагон болотарин баҳо ба ин асар доданд. Ман таклифҳои онҳоро ду- 
руст ҳисоб карда, ҳамон шаб ҳамаро иҷро кардам, баъзеҳоро ҳамон дам. 
1. Ҷинсан «карбос» дар ҳақиқат порчаи пастест. Онро ин тавр иваз 
кардам: «Дар ҳамон лаҳза Бахтбахшо мард, парчаме лоларанг барпо 
кард». 2. Ба ҷои «қоиқ» заврақ навиштам, ба ҷои «тӯда» - «мардум», ба ҷои 
Мир Набӣ - Мир Валӣ ва ба ҷои «имон» (дар мисраи «Сафарнокардаӣ ту, 
раҳнамоят кӣ шавад?» Шотадо ҷавоб медиҳад: «Имон») ба таклифи Мирзо 
Турсунзода, калимаи «паймон» навиштам. Саҳнаи Ӯзбекистонро аз нав 
навиштам, мавзӯи озодии занонро аз чодар бардошта ба ҷои он масъалаи 
обро гузоштам ва иҷолатан худам ҳам аз ин саҳна розиям. Гурезҳо аз ҳама 
бештар писанди умум шуданд... Дард дорад барои ман, ки ту дур будӣ. 
Имрӯз аср сиезди нависандагонро мӯҳтарам Айнӣ мекушояд. Суханронии 
асосӣ ба ӯҳдаи Мирзо Турсунзода аст... Рӯзи 27 «Ромео ва Ҷульет»-ро 
ба намояндагон нишон медиҳанд. Дар ин маҷлиси шодӣ ҳам ғайбати ту 
ғами ман мешавад. Охир, ними бештари заҳмати тарҷимаи ин асарро ту 
таҳаммул кардаӣ, ҳоло самараро фақат ман тамошо мекунам. Рост аст, ки 
ту дар дилам ҳастӣ ва аз равзанаи чашм нигоҳ мекунӣ, аммо мехостам, ки 
дар чунин мавридҳо аз дил ҷудо нашуда ба паҳлуям бинишинӣ... 


ях 
Ба Робиа Бурнашова 
16 декабри 1956 
Мӯҳтарам Робиахонум! 
Аз ин суруди шодравон Ориф фақат ин сарбандро дар ёд дорам. 
Лоҳутӣ 18/ХП-1956 

На қудрат, ки бо вай нишинам, 
На тоқат, ки ҷуз вай бубинам, 
Шудаст офати ақлу динам. 
Кори ишқам чӣ боло гирифта, 


Дар сари ман ҷунун ҷо гирифта. 


Офати тан, фитнаи ҷон, 
Раҳзани дин, дузди имон, 
Турки чашмат кай ба пинҳон. 
Ошкоро, ошкоро, ошкоро, 

Эй нигоро, гулъизоро, 
Кишвари дил ба яғмо гирифта, 
Ҳамчу машрута дунё гирифта. 


Сӯзам аз сӯзи дили реш, 
Нолам аз бахти бади хеш, 
Хоҳамаш бинам каму беш 
Эй худо, эй имон! 

Гиря роҳи тамошо гирифта, 
Гиря роҳи тамошо гирифта. 

Ба Бухоризода 


Аз Москва ба Сталинобод, 


Дӯст ва бародари азизам Бухоризода! 
Аз ёрӣ ва меҳрубонии шумо дар бораи оилаи ман аз дилу ҷон ташак- 
кур мекунам. Илтимос дорам, ки дар таҳияи ҳаракат кардани бачаҳо ба 


Маскав боз ҳам ёрии бародаронаро дареғ накунед. 


11 сентябри 1943 


Ҳар вақт ба Маскав биёед, фаромӯш накунед, ки хонаи шумо адресаш 


чунин аст: 


Москва, ул. Серафимовича 2, подъезд 9, кв. 176 


Лоҳутӣ 
1ЛХ-43 

Ба Абдусалом Деҳотӣ 


Аз Қрим ба Сталинобод, 


Рафиқи мӯҳтарам Деҳотӣ! 
Шеъри «Ду нишон»-ро дар Маскав ваъда дода будам, ки покнавис 
карда бароятон бифиристам, инак мефиристам. Аммо қувваи покнавис 


10 марти 1936 

кардан надорам. Ҳоло дар Қрим муолиҷа мекунам. Аз шумо хоҳише ки 
дорам ин аст, ки як нусха аз онро ба р. Дайламӣ бидиҳед, ки агар дареғ 
накунанд, барои чоп кардан ба Ленинград бифиристанд, дар сурати қабул 
худам онро ғалатгирӣ мекунам. Албатта р. Зингер гранкаро барои ман 
мефиристад. 

Як нусхаи хати арабиро ба р. Нерсесян бидиҳед ва ба ман ҳам би- 
нависед, ки ин хат ба шумо расид ё не? Ба ҳама рафиқон саломи маро 
бирасонед. Ман дар Қрим то рӯзи 5 моҳи апрел меистам, баъд ба Маскав 
меравам. Шумо агар ба ман ба адреси Маскав ҳам бинависед, ба ман 
мерасад, ҳатто беҳтар аст, зеро ки ин хатро шумо фақат 20-уми моҳ мегиред 
ва то ҷавоб бинависед ва бифиристед, ман ҳам ба Маскав меравам. 

Аз рафиқ, Дайламӣ маъзарат мехоҳам, ки наметавонам барои ӯ 
нусхаи махсус бифиристам. Ба ҳама рафиқон салом расонед. Бо салом ва 
эҳтиром Лоҳутӣ. Қрим, Бойдорь «Фурус». 

10 моҳи март 1936. 

Крьм, Байдарь, «Форос» 


20 
Аз Қрим ба Сталинобод, 
5 маи 1936 

Рафиқи азиз Деҳотӣ! 

Мактуби 14-уми апрели шуморо гирифтам. Шеъри Аминзодаро ис- 
лоҳ кардам, бо ҳамин хат мефиристам. Баъд аз рафтани шумо аз Маскав 
ман фақат як хати шуморо гирифтам. Ин ки менависед «дувоздаҳ рӯз 
пеш аз ин навишта будем», чунин хатро нагирифтаам. Имрӯз 5 моҳи 
май аз Маскав хабар гирифтам, ки як амонат (посьлка) аз Сталинобод 
ба номи ман омадааст, мумкин аст ин ҳамон китобҳоест, ки шумо ваъда 
додед бифиристед. Ҳанӯз дуруст намедонам чист ва аз кист? Агар журнол 
фиристед, беҳтар аст ба адреси хонаам фиристед, ки аз он ҷо барои ман 
бифиристанд. 

Рӯзномаҳоро моҳе як-ду рақам мегирам. 

Ба ҳама рафиқон салом бирасонед. 

Фурус, 5 моҳи мой, 1936 


27 
Аз Москва ба Сталинобод, 
10 майи 1936 
Рафиқи мӯҳтарам Деҳотӣ! 
5 моҳи май се рақам журнал ва як мактуби рафиқ Айниро, ки дар Мас- 
кав ба хонаи мо фиристода будед, гирифтам. Ташаккур! 

Дирӯз ба Маскав омадам. Гирандаи журналҳо ва хати ман ба ман 
гуфт, ки шумо аз «ҷавоб навиштани ман» норозӣ ҳастед ва шикоят до- 
ред. Лозим шуд ба шумо ҷавоб нависам: Дар моҳи апрел хати шуморо 
гирифтам, ки як шеъри бародар Аминзодаро фиристода будед. Бо он ки 
дар ҳолати касолат будам, шеърро ислоҳ карда бо ҷавоби мактубчаи шумо 
фавран бо пост аз Қрьм ба адреси Сталинобод барои шумо фиристодам 
ва ба шумо навиштам, ки ба ҷуз ин хат аз дигар хат шумо нагарифтаам. 
Агар гирифта будам ҷавоб менавиштам. 

Рост аст, ки рафиқ Улуғзода ҳам хате навишта ва гуфта буд, ки як мак- 
туби коллектифӣ навиштанӣ ҳастанд. Шумо ҳам аз ҳамон мактуб хабар 
дода будед, аммо ман чунин мактубе нагирифтаам. 

Думоҳпешҳам шумо хате навишта гуфта будед, ки барои мангонорар 
фиристодаед, ин ҳақиқат аст, ки ман ба он хат ҷавоб нанавиштам, чаро ки 
ҷавоби он мебоист фақат аз «ташаккур» аз фиристодани гонорар бошад. 
Инро ҳам яқин дорам, ки шумо мунтазир набудед. 

Рафиқи азизам, дувоздаҳ соли умр, ки ман дар Тоҷикистон ва барои 
Тоҷикистон гузарондам, бояд ба шумо фаҳмонда бошад, ки аз гирифтани 
мактубҳои шумо ман хурсанд мешавам ва ҷавоб ҳам менависам, чӣ расад 
ки он мактуби коллектифӣ бошад. Аммо такроран мегӯям, ки чунин 
мактуб нагарифтаам. Наход ки ин достони мактуби коллектифӣ як фикри 
шахсе бошад, ки дӯстонам дар ҳақи ман бар сари як рафиқе омадааст ва 
ҳоло ман масъули нанавиштани ҷавоби он ҳастам (?2). 

Ман медонам баъзе давраҳо дар зиндагонии одам ҳаст, ки дӯстон 
зуд аз ӯ меранҷанд. Аммо ман аз ҳеҷ яки шумо намеранҷам. Мумкин аст, 
ки гоҳе ҳам ба мактубе дертар ҷавоб нависам. Аммо ин аз беэътиноӣ 
нест. Касолат, зиёдии кор, дар сафар будан ва ҳоказо сабаби ин таъхир 
мешаванд, вале дер ҳам бошад, агар мактубе ҷавоб лозим дошта бошад, 
менависам. Ҳоло шумо бинависед, бубинам шеъри «Ду нишон»-ро ги- 
рифтед ё не? Агар гирифтед, чоп мекунед ё не? Ба ҳамаи рафиқон саломи 
дӯстона бирасонед. Бо салом ва эҳтиром Лоҳутӣ. 

10 моҳи ман 1936 

Маскав. 


22 
Аз Кавказ ба Сталинобод 
12 майи 1936 
Рафиқи азиз Деҳотӣ! 
Хати Шуморо гирифтам. Ташаккур! Журналҳо албатта мерасанд. 
Аз Ромен Ролан хате гирифтам ва ҷавобе навиштам. Рӯйхати ҳамаро 


БА) 


бароятон мефиристам. Агар мумкин шавад ба рӯзнома ва журнол чоп 
кунед. Ба ҳама рафиқон салом бирасонед. 

Лоҳутӣ. 

Есендуки, 12 майи 1936 

сонотурии КСУ. 


23 
Аз Кисловодск ба Душанбе, 
11 марти 1937 

Рафиқи азиз Деҳотӣ! 

Рӯзи 7-уми март дар Кисловодск хати шуморо гирифтам. Бисёр 
мамнун шудам. Ин, ки эҳтиёт мекунед мабодо вақти маро талаф кунед, 
дуруст нест. Вақти одам он вақт талаф мешавад, ки сарфи кор нашавад. 
Ман ҳамеша аз гирифтани хати шумоҳо бо мамнуният менависам. 

Фикри худро дар бораи шеъри шумо ва рафиқ М. Аминзода инак арз 
мекунам. 

Шеъри шумо: ақидаи ман, умуман, шеъри хуб аст ва ин, ки ман ба- 
рои он вақт сарф мекунам (на «-талаф»), далели ин аст, ки ба он қимат 
медиҳам. Аммо камбудиҳояш. 

1) Байти дуюм: Мобайни мисраи аввал ва дуюм ҳатман «ки»-и робита 
даркор аст. (Боз ин чӣ хабар ки - »). 

2) Байти саввум: Эй байрақи сурх, паст кун сар! Сар паст кардан 
аломати зиллат аст, аммо сар фуровардан (фуруд овардан) аломати икром 
ва таъзим аст. Ҳатман бояд иваз шавад. Беҳтар аст, ки «Сар фуруд ор!» 
бигӯед ва қофияи мисраи дуюми ин байтро мувофиқи он дуруст кунед. 
Асосан шумо, ки ба он хубӣ ин шеърро тамом кардаед, хитоб мекунед, 
ки «Музька, марши инқилобӣ бинвоз!» На ин, ки «хомӯш шав!». Ман 
мефаҳмам мақсуди шумо ин аст, ки муваққатан музикаи шодӣ навохта 
шавад. Аммо беҳтар ин аст, ки арз кардам. Байти: «Он дил, ки ба ҳар 
қадам хатар дид, аммо ки на суст шуд, наларзид» тамоман хатост. Сталин 
дар ҳар қадам хатар намебинад. Аммо аз ҷиҳати ин, ки ин мавзӯъро хуб 
овардаед, ҳайф аст, ки ин байтро тамоман рад кунем. 

Пас онро, агар иҷоза бидиҳед, ин тавр мекунем: «Он дил, ки агар ду- 
сад хатар дид, на суст шуду на ин ки ларзид» («аммо ки «ҳеҷ вақт нагӯед, 
«Ки» баъд аз «аммо» бисёр сангин аст ва адабӣ нест. Магар он ки мобайни 
ин ду як калима ё адоти дигар бошад: «аммо он ки», «аммо чунки» ва 
ғайра). 

Баъд аз ин байт бояд фосила дода шавад, ки байти «аз ғурриши боди 
марг...» тамоман ба марҳум рафиқ Орҷоникидзе бичаспад. Ман бошам, 
ҳеҷ вақт «Серго» нахоҳам -гуфт. «О»-и охири «Серго» мисли «дело», 

«много» бо «замма» - «пеш» тамом мешавад. Аммо аз он ҷо, ки ман на 
«шиа» ҳастам ва на суннӣ, бо А ва О кор надорам. Инро худатон мисли 
«масъалаи муҳимми дохилӣ» ҳал кунед. Мисраи «рақсид миёну обу оташ»- 
ро ҳам иваз кунед. Дар хун, дар оташ, дар оғӯши марг рақсиданро гуфтан 
ҷои махсус дорад. Дар ин ҷо муносиби шаъни рафиқ «Серго» нест. Агар 
ба ивази «рақсид» «кӯшид» ё «ҷангид» ё чизи дигар гӯем, беҳтар аст. 

Мисраи «мезад ба фашизм теғи хашмаш» ҳам равон нест. Аввало, 
фошизм аст на фашизм. Дигар он, ки сангин аст. Беҳтар аст бигӯем: 
«фошизм забун шуда зи хашмаш» ё «фано шуда зи хашмаш» ё чизи дигар. 
Ман медонам, ки шумо намехоҳед теғи хашмро ба ғилоф бигузоред. Аммо 
гоҳе ки лозим аст, бояд ва мумкин аст, ки душманро бе теғ ҳам фано ва 
ё нобуд кард. Мисраи «Мерафт, ки то ситонадаш ҷон» ҳам қадаре суст 
аст. Ҷони ман, вақте ки комсомоли шоир ҷони Троцкии хоинро мегирад, 
чунон маҳкам ва сахт онро мегирад, ки дигар ҳеҷ вақт мӯҳтоҷ ба муроҷиат 
ба он нашавад, яъне ба он амал (операция) дигар руҷӯъ накунад. Ҷонашро 
гирифт, бар падараш лаънат, вассалом! Аммо ин мисраъ қадаре камтар 
маҳкам аст. Акнун баъд аз ин мисраъ ҳам шумо боз ба фалсафа дохил 
мешавед. Ин бад нест. Аммо, аввалан ин ки фосила лозим аст. Сонӣ ин, ки 
маълум нест шумо киро душман ҳисоб мекунед. Ман медонам, ки мақсуди 
шумо аз «маст аст магар ҳанӯз душман», марг аст. Онро душман ҳисоб 
мекунед. Аммо аз ин байт барои дигарон, яъне талабаҳо, колхозчиҳо 
ва омма мақсуди шумо равшан нест. Дигар ин, ки магар сабаби тан дар 
надодани душман маст будани ӯст? Шумо мегӯед: чаро марг ба мо таслим 
намешавад? Магар ӯ маст аст? Ба фикри ман, маҳз маст набудан, ҳушёр 
будан сабаби таслим нашудан аст. Баъд, масъалаи дигар ин, ки инсоният 
тамоман озод нашудааст. Пас Ҳабашистон, Ҳиндустон, Хитой ва дигарҳо 
магар фаромӯш шуданд? Инсоният фақат дар СССР озод шудааст. Ал- 
батта, ба зудӣ дигар ҷойҳо ҳам озод мешаванд. 

Дар мисраи охирин беҳтар аст, ки бигӯед: «Музика, навои фатҳ 
бинвоз!». 

Ҳо, ростӣ ёдам омад. «Оҳанги шум» агар дар шишаи ҳуш санг бизанад 
-- беҳтар аст, ки «бар шишаи гӯш» (мақсудам дар ин шеър аст). 

Мисраъҳои барҷастаи шумо: 


1])  Рафтон ки аз ӯ саноати мо 
Шуд машъали шӯълапоаши дунё. 


2) Эй байрақи сурх, қад барафроз 
Музика, навои фатҳ бинвоз! 

Ҳамаи шеър: муқаддима дорад, шарҳ дорад, натиҷа дорад ва шаклҳои 
хуб (образ мегӯед-ку!). Ман мехостам бо мадҳу сано тамом кунам, аммо 
вазифа маҷбурам мекунад, ки боз як масъалаи фаромӯшшударо бигӯям: 


Бар лашкари ғам ҳуҷум орем, 
Гард аз тану ҷони вай барорем. 
Қофияаш такрор шудааст - орем, барорем. Дуруст кунед! 
Бубахшед, бо ҳоли нохуш навиштам. Дигар хаста шудам. Шеъри 
рафиқ Аминзодаро баъд дида ҷавоб менависам. Ба ҳама рафиқон салом! 
Бо ҳурмат ва салом Лоҳутӣ 
Кисловодск, 11 моҳи марти 1937 


ФУ 
Аз Москва ба Сталинобод, 
2 сентябри 1938 

Рафиқи мӯҳтарам Деҳотӣ! 

Рафиқ Наимӣ қариб як сол аст, ки асари худро ба номи «Пасттарин 
одам» барои шумо фиристодааст, ки назарияи худро гӯед, агар лозим 
донед ислоҳ карда бароед ва чоп кунонед. Ҳанӯз ҷавоби дурусте ба ӯ 
надодаед. Илтимос ин ки ба таври қатъӣ ба ӯ бинависед, ки асараш лоиқи 
чоп кардан ҳаст ё на? Агар лоиқ аст чоп кунонед, агар не ошкоро ба ӯ 
нависед. 

Ба фикри ман р. Наимӣ таланти нависандагӣ дорад, аммо бояд ӯро 
ёрӣ кунем. Умед аст, ки вайро беҷавоб намегузоред. Дар охири моҳ ман ба 
Сталинобод меоям. Ба ҳама рафиқон салом ва эҳтиром. 

Лоҳутӣ. 2ЛХ-38. 


25 
Аз Москва ба Сталинобод, 
3 июни 1939 

Деҳотии азиз! 

Хати 27 моҳи май навиштаатонро гирифтам, табиист, ки бисёр 
хурсанд шудам. Ин ки сабаби камнависии шумо бисёркориатон будааст, 
маро фавқулъода шод мекунад. Дар хусуси қарори партия ва ҳукумати 
Тоҷикистон роҷеъ ба омадани ман ҳанӯз хабаре надорам. Рафиқони 
Тоҷикистонро дар Маскав надидам. Албатта вақт надоштаанд. Аммо 
омадани ман бошад, бародар, ба шумо инро гуфтан зиёдӣ аст, ки бо 
тамоми дилу ҷон ба хизмати Тоҷикистон тайёрӣ ҳам доштам. Аммо, 
инсоф диҳед, омада дар кӯча мондан ва саргардон шудан на сазовори 
ҳолати ман ва на лоиқи шони партия ва ҳукумати мост. 

Ман ҳанӯз аз касалии зимистоне, ки дар Сталинобод мубтало шудам, 
сиҳат наёфтаам. Агар масъалаи беморӣ набуд чою хӯрок ҳам барои ман 
лозим намешуд. Ман дар солҳои 25 то 33 ки сиҳат будам, дар саҳроҳо ва 
ҳатто кӯчаҳои Душанбе ва Сталинобод ба сар бурда ва шикоят накардам. 
Аммо ҳоло синни мо рафта ва сиҳатӣ фаромадааст. Меҳрубонӣ ва маво- 
зиати партия ва ҳукумат бояд нигаҳбонии тандурустии маро таъмин ку- 
над. Шумо мебинед, вақте ки онҳо дар Маскав буданд, як пурсиш ҳам 
накарданд. Ба кадом умед одам боз ҳам ба он ҷо биёяд. Бо вуҷуди ин 
агар даъват кунанд меоям ва хизмат мекунам. Кай ман аз хизмати халқ 
гурехтаам? Он ҳам халқе, ки бо забони ӯ мегӯям ва аз забони ӯ мешунавам, 
албатта, ба вай бештар метавонам фоида диҳам. 

Хуб, дар бораи «Литгазета» ҳамон вақте ки мақолаи р. Сотимро 
хондам, фавран гуфтам, ки «хозяйкаи» «Литгазета» Войтингоё мақоларо 
буридааст, вагарна мумкин нест, ки бо ҳама ҷавонигариҳо р. Улуғзода 
онқадар бевиҷдон бошад, ки хизматҳои маро ба халқ ва адабиёти тоҷик 
фаромӯш кунад. Ҳамин тавр ҳам будааст: Хонум хиёнат карда будаанд. 
Ҳоло ӯро бароварданд, озод карданд. Дар ҳар ҳол ман аз ҷавонони тоҷик 
ранҷиданӣ нестам. Беҳтар нест ки ба ҷои ранҷидан донистагиҳои худамро 
(ҳар чӣ ки бошад) ба онҳо омӯзам. Дар ҳар сурат авлод ҳар қадар ҳам бад 
бошад, рӯзи танг меҳри фарзандӣ ба ҳисси худхоҳӣ ғалаба хоҳад кард. 

Боз ҳам ба хати навиштаатон раҳмат! Ба ҳама рафиқон салом би- 
расонед. Артист ва артисткаҳои имтиёз гирифтаро табрик ва салом расо- 
нед. 

Бо салом ва эҳтиром Лоҳутӣ. 

Маскав, 3 моҳи июни 1939. 

Хатро ба аҷала ва нохон навиштам, бояд пеши духтур равам, метарсам 
ки дер нашавад, авф кунед! Албатта, гапи шуморо гӯш карда ҳамин рӯз 
ба р. Жданов як хати муфассал менависам. Худам ҳам дигар беҳавсала 
шудам. Рост аст, ки бояд ба ин разолатҳо хотима дода шавад. Яқин дорам 
партия ин корро хоҳад кард. Саломат бошед. 


26 
Аз Москва ба Сталинобод, 
25 ноябри 1940 

Рафиқи мӯҳтарам Деҳотӣ. 

Хати 14-уми нуябратонро гирифтам. Дар бораи ду шеър ва нусхаҳои 
мухталифи «Кова» рост аст, ки дар журнал чоп шуданашон даркор нест, 
инҳоро вақте хуб аст чоп кунанд, ки ба таври умумӣ ва муфассал чизе аз 
«Коваи оҳангар» нависанд. Албатта чоп накунанд. 

Дар бораи як қисм аз «Кова»-ро интихоб кардан, инро ба ихтиёри 
худи шумо вогузор мекунам. Ҳар қисмро ки муносиб донед, дарҷ кунед. 
Ғазалҳо бошанд, боз такрор мекунам, ки чоп нашаванд. 

Дар бораи музикаи «Кова» ба фикри ман омадан ва ё наёмаданам 
яксон аст. «Кова» бошад «Восеъ» бошад, «Лола» бошад, асосан ҳамаи 
осореро, ки дар даҳаи санъати тоҷик намоиш медиҳанд, бояд асарҳои 
шахсҳои ҷудогона барин не, балки монанди осори ҳамаи халқи тоҷик 
нигоҳ карда, партия ва ҳукумати Тоҷикистон онҳоро мудофиа кунад. 
Омадани ман ва гирифтори тӯдабозон, тӯҳматҳои гуногун шудан ҷуз гум 
кардани сиҳатӣ, ки каме барои ман мондааст, фоида надорад. 

Чанд моҳ пеш р. Глиер дар Тошканд буд, ба ҳисоби Ӯзбекистон ча- 
ҳор рӯза раҳ ба Тоҷикистон наздик шуда буд. Ба ҳар кас мумкин буд, 
гуфта илтимос кардам, ки р. Глиерро барои консултатсияи ҳамаи музи- 
каҳои «Кова» аз Тошканд ба Сталинобод даъват кунанд, чандин дафъа 
р. Ҷалилов ва Ғафуров телеграммаҳо дар ин бора фиристоданд ва ҳеҷ 
нашуд. 

Агар маслиҳат донед, як қисм аз тарҷимаи «Фуэнто Овехунто»-ро аз 
театр гирифта чоп мекардед, хуб мешуд. 

Рафтанатон ба Алма-Ато, албатта, хуб будааст. Кошки битавонед 
алоқаи бародариро мобайни нависандагони советии ҷумҳуриятҳои мо 
мустаҳкамтар кунед, онҳо пеши шумо биёянд, шумо пеши онҳо биравед 
ва аз якдигар омӯзед. 

Ба рафиқон ва бародарон салом бирасонед. 

Бо салом ва эҳтиром Лоҳутӣ. 

25/Х1-40 

Ба фиристодани журнал раҳмат. Хоҳишмандам ки барои соли 1941 ба 
ҳисоби силае, ки медиҳед, барои ман онро обуна шавед, аз пеш ташаккур 
мекунам. Лоҳутӣ. 

Бародари азизам Деҳотӣ! 

Бар омаданатон ба хонаи бародаратон раҳмат! Тандуруст ва муваф- 
фақ бошед. 

Лоҳутӣ 


ё? 
Ба Жола 
Аз Москва ба Боку, 
22 декабри 1951 
Жолаи азиз! 

Номаи шуморо ду рӯз пеш Бонуам аз хона барои ман ба бемористон 
овард. Ҳолам хеле сахт буд. Ҳоло беҳтар шудаам. Умед аст, ки рӯзи соли 

нав дар хона бошам. 

Шеъри хуб ва хеле муфиди шумо маро чунон машғул кард, ки гоҳе 
бемориро тамоман фаромӯш карда гарми хондан ва лаззат бурдан 
мешавам. Якчанд маслиҳат то ба назарам расиданд, ки онҳоро дар ду- 
се рӯз навишта бароятон мефиристам. Агар онҳоро нодуруст шуморед, 
қабул накунед. Яқин дошта бошед, ки намеранҷам. 

Умуман пешрафти шумо дар адабиёт вежа дар шеър ба фаҳми ман 
меафзояд. Ин ифтихори халқи Эрон аст, илова бар ин ки басафи ходимони 
адабиёти байналмилали заҳматкашон қувваи наве илова мекунад. 

Тасвири табиат дар ашъори шумо ранг овардааст. Ақидаи шумо 
тамоман дуруст аст, ки бояд вазни нави оммафаҳм барои баёни афкори 
нав эҷод кард. Лекин вазни навро намеояд дар таъсири озод будани фикр 
маҳкуми бетамизӣ ва қофияҳои ночасп намуд. Бинобар ин бо рухсати 
худатон ҷасорат карда маслиҳатҳои худро хоҳам навишт. Иродатманд 
Лоҳутӣ. 

22/ХП-1951 

Ба Баҳроми азиз салом бирасонед ва агар мумкин аст адреси ӯро ба- 
рои ман бифиристед. 

Бубахшед дар ҳақиқат намедиҳанд машғули навиштан, ҳатто хондан 
шавам. 


29 
Аз Москва ба Боку, 
20 январи 1952 

Жолаи азиз! 

Хондани шеърҳои шумо рӯзи 18-и моҳ тамом шуда буд. (Албатта, 
лаззати хонданаш дер давом хоҳад дошт). Лекин натавонистам ҳамон 
рӯз онро бифиристам, бубахшед. Инак, онро ба соҳиби шоистааш пас ме- 
фиристам. 

Хоҳишмандам: 1. Ғалатҳои хаттӣ ва имлоии маро дуруст кунед. 

2. Ҳаргиз инро ба фикри худ роҳ надиҳед, ки ман гӯё худ(ро), «ҷаноби 
устод» ҳисоб карда ва ба шоираи ҷавоне худнамоӣ мекунам. На! Ман дар 
тамоми ин се рӯз шуморо чун рафиқ ва ҳамкори азизе дар назар гирифта, 
ҳангоми хондан бо шумо мубоҳаса мекардам ва фикри шуморо дар хусуси 
назарияи худ мепурсидам. Вақте истакони чой барои ман меоварданд, 
каме монда буд бигӯям «пас барои Жола чаро наёвардед?». 

Ин тавр ҳар чӣ навиштаам бо муваффақияти худи шумо будааст. 
Ҳоло ҳам дубора дар Боку онҳоро муҳокима кунед, агар дуруст нестанд, 
дурашон андозед. Бовар кунед сояи ранҷиш ҳам дар ман пайдо нахоҳад 
шуд. 3. Розӣ нестам назариёти маро ба касе бигӯед. Ман аз онҳо нестам, 
ки эътимоди дигаронро барои худ дӯкони эътибор мекунад. Шумо маро 

инсон шумурда шеърҳоятонро барои ман фиристодед, ҳамин эътибор 
барои ман баст аст. Ҳоло афсӯс мехӯрам, ки ин ҳамсӯҳбатии ширин 
(муваққатан) ба поён расид. 

Тандуруст ва муваффақ бошед. 

Аз Бонуам ба шумо саломҳои самимона ва хоҳарона. Ӯ аз муридони 
ҷиддии шумост. 

Лоҳутӣ. 

20/1-1952. 

Жолаи азиз! 

Ба номи шумо дер посух навиштам, сабаб ин аст, ки тоза аз муолиҷа 
бозгаштам, муолиҷа нотамом. 

Аз меҳрубониҳои фарзандонаи шумо бисёр мамнунам. Албатта, азин 
ки монанди шумо духтаре дошта бошам, «охир худатон маро бо лақаби 
«падар» сарафроз кардаед) хеле мефахрам, лекин бештар ба худ меболам, 
ки ватани ман, халқи муборизи ман духтаре монанди шумо пуристеъдод, 
фидокору лоиқ дорад. 

Дар хусуси омӯзиши адабӣ ҳамин қадар арз мекунам, ки намедонам 
«айн» бояд садои худро дар забони форсӣ ҳатман нигаҳ дорад ё на. Аммо 
Жола ҳатман бояд овози худ, оҳанги худ ва мусиқии худро дар адабиёти 
форсӣ нигоҳ дорад. Ҳатман! 

Аз шумо хоҳиш дорам ба таври ҷиддӣ осори адабии русӣ ва дар нав- 
бати аввал Пушкин, Лермонтов ва Маяковскийро хуб ва ҷиддӣ биёмӯзед. 
Осори манзуми классикии форсиро ҳам фаромӯш накунед. Осори русӣ ба 
шумо меомӯзанд, ки мавзӯи пурмаънӣ ва реалистӣ пайдо кунед ва махсусан 
кӯтоҳ ва пурмаънӣ гуфтан, дар як асар такрор накардани баёни як фикр, 
як мисол дар дохили он асар ва такрор накардани мавзӯи асари дигарро 
ба шумо меомӯзанд. Шумо лаёқати инро доред. Осори классикҳои форсӣ 
шакли миллии осори шуморо нигаҳ медоранд. 

Агар таври дигар бошад, масъалаи «миллишакл ва байналмиллалӣ 
мазмун» будани асар риоя намешавад. 

Гӯё аз Вултер пурсиданд, ки кадом навъи «жонр»-и шеърро бештар 
меписандӣ? Ҷавоб дод: ҳар навъе хуб аст, ба ҷуз навъи дилгировар. 

Кӯшиш кунед дар ҳар навъе бинависед, дуру дароз набошад, дилгирӣ 
наёрад. Аз ҳар забон, ҳар шоир ва ҳар нависанда биёмӯзед, лекин ба 
онҳо пайравӣ накунед. Осори онҳоро сармашқ қарор диҳед, аммо барои 
хилофияти шахсӣ. 

Жола бояд овози худро дар осори форсӣ нигаҳ дорад! 

Муваффақ бошед, тандуруст бошед! Зинда бошад Жола ва амсоли ӯ! 

Бо салом ва эҳтиром мунтазири осори нави шумо. 
Лоҳутӣ. 
Аз Бонуям ба шумо саломҳои самимона! 


27 
Ба М. Занд 
Аз Звенигород ба Сталинобод, 
25 марти 1955 

Рафиқи киромӣ Занди дилзинда! 

Ҳамин рӯзҳо аз бемористон ба хона баргаштам ва номаи шуморо ди- 
дам. Иҷолатан асли ду асарро, ки барои шумо ба таври фаврӣ лозим аст, 
мефиристам: 

1. Асли тарҷумаи шодравон Алӣ Наврӯз (Ҳасани Муқаддам). 


Ту ки сад дил ба мӯе баста дорӣ, 

Куҷо дил бо мани дилхаста дорӣ! 

Дилам бишкастию шодам, ки гӯянд: 

Ту ҷой андар дили бишкаста дорӣ. 
2. Яке аз байтҳои як ғазал: 


Куфру дину дайру масҷид нест дар қонуни ишқ, 
Пеши ман аз ҳар мусулмоне ту тарсо беҳтарӣ. 


Зимнан, ҳамин ҳоло, дар вақти навиштани ин байт ба фикрам ра- 
сид, ки шояд ба ҷои: «Дар қонуни ишқ» беҳтар аст «дар иқлими ишқ» 
бинависам. Беҳтар нест? Бигузор мухолифин як шоҳиди наве ҳам ба 
дурустии кашфиёти худ илова кунанд. 

Ба ростӣ, ин даъвоҳои баъзе «донишмандон» натиҷаи нодонии 
онҳост, вагарна ҳеҷ доное мегӯяд, ки ду байти мақтаи шеъри «Яке Руму 
яке Юнон парастад», ки дар Кирмоншоҳи Эрон навишта шудааст, пас 
аз солҳо дар Москва илова шудааст? Охир, бидуни ин ду байти мақтаъ 
байтҳои пеш аз инҳо ҳеҷ намедиҳанд. Онҳо муқаддимае ҳастанд барои 
ин ду байт, ки натиҷаи он муқаддима мебошанд ва табиист, ки дар як 
вақт гуфта шудаанд ва як қитъаи мукаммал ва мустақиле аз онҳо ба вуҷуд 
омадааст. Шояд пас аз солҳо ҳам байте аз он бо баёни дигар тасҳеҳ шавад 
ё чизе ба он илова шавад, ҳеҷ тағйире ба мафкураи он қатъиян ворид 
нахоҳад шуд. 

Масъалаи дигарест табаддулоте, ки дар шеъри «Эй ранҷбари сиёҳ- 
толеъ» ворид кардаам. Аз соли 1907 то 1914 ман дар ин ақида будам, 
ки барои озодии ранҷбарон лозим аст, ки вукалои маҷлиси миллӣ аз 
байни онҳо -- ранҷбарон -- интихоб шаванд, ки бар зидди ситамгарон, 
муфтхӯрон ва аъёну ашроф муборизаро роҳбарӣ намоянд ва ҳуқуқи 

заҳматкашонро мудофиа кунанд. Ин мафкураи мубориза барои озодии 
ранҷбарон буд. Ин ҳақро аз осори адабии ман гирифтан мумкин нест. 
Лекин роҳи ғалабаи ин мубориза рӯз то рӯз равшантар мешуд ва ба осори 
ман таъсир мебахшид. Фақат дар соли 1914, ки ба воситаи ошноӣ ва 
ҳамкорӣ бо болшевикҳое, ки дар ӯрдуи рус ба Эрон омада буданд, ман 
бо осори Маркс ва Ленин ошно шудам, фаҳмидам, ки фақат интихоби 
вукалои маҷлиси миллӣ аз ранҷбарон кофӣ нест, балки бояд ҳукумат аз 
худи коргарон ва ранҷбарон интихоб шавад. Ин фикр ҳам дар шеъри 
мазкур ҳамчун натиҷаи мафкураҳои озодихоҳонаи ман ба он шеър илова 
шуд ва ҳамин ки пас аз солҳо, ба Москва омадам ва имкон даст дод, онро 
ба китоби «Девони Лоҳутӣ»-и соли 1939 дохил кардам ва ба Евгений 
Эдуардович Бертельс инро ва монанди ин тавзеҳоти дигарро навишта 
дода ва хоҳиш кардам ба тавзеҳоти худаш илова кунад. Дар ин мавзӯъ 
шумо равшан ва олимона навиштаед ва ман бо ақидаи шумо комилан 
мувофиқ ҳастам. 

Иҷолатан номаи худро бо ин хотима медиҳам ва маъзарат мехоҳам, 
ки хеле нохоно навиштам чаро, ки дастам дар натиҷаи бемории сахт 
каме меларзад. Истидъо дорам, ҳаракати худро ба тарафи Москва хабар 
бидиҳед бо телеграф. Дар Москва боқии масъалаҳоро ҳал мекунем. 

Бо салом ва эҳтиром Лоҳутӣ 


922 
Аз атрофи Москва, 
26 марти 1954 

Зинда бод Занд! 

Ҳоло ман бо рафиқаам Бону дар санатория машғули муолиҷа ҳастам. 
Рӯзи 20 моҳи апрел ба Москва бармегардем. Аз Кумитаи Марказии пар- 
тия хабар доданд, ки ба Нашриёти ба забонҳои хориҷӣ дастур доданд ки- 
тоби маро бо хати арабӣ чоп кунанд. Нашриёт мунтазири рафтани мо ба 
Москва мебошад. 

Ин хатчаро бо аҷала ба шумо менависам, ки муқаддимаи худро барои 
китоби форсӣ ҳозир карда бифиристед. Тамоми чизҳоеро, ки ба ин китоб 
дохил хоҳанд шуд, шумо доред. Ман аз шумо ҷуръат намекунам ташаккур 
кунам барои тарафдории шумо аз ҳақиқат, чи ки агар ин тавр набуд, шумо 
Занд набудед. Ман ба вуҷуди мардумон ё мардоне монанди шумо ифтихор 
мекунам. Ҳанӯз дастам беш аз ин қалам намегирад... Бонуям муфассал 
менависад. Саломи маро ба худатон, ба ҳамсари муҳтарамаатон ва ба 
фарзанди азизатон қабул фармоед. 

Лоҳутии шумо 

23 
Аз Москва, 
22 сентябри 1954 

...Дар тамоми муддати зиндагонии ман дар СССР ҳар чиро тарҷима 
кардаам, бо ёрии рафиқ Бону будааст. Рост бигӯям, хеле аз нукоти борики 
забони русӣ, ки дарёи паҳноварест, дуруст наметавонам бифаҳмам. Ин- 
ро рафиқ Бону ба ман мефаҳмонад. Тамоми тарҷимаҳоро мо бо ҳам на- 
виштаем. 

Инак, ба виҷдони шумо муроҷиат намуда хоҳиш мекунам, масъалаи 
муштарак будани ҳамаи тарҷумаҳо мобайни ман ва р. Бонуро дар яке аз 
сафаҳоти асари худ ҷо бидиҳед. 

Тандуруст ва муваффақ бошед Лоҳутӣ. 

Ба Всеволод Иванов 
Аз Кронштадлт, 1936 

Дӯсти азизамон! 

Бистсолагии фаъолияти адабиатонро аз самими қалб табрик мекунем. 
Хеле таассуф мехӯрем, ки дар ин рӯзи масъуд наметавонем шахсан дасти 
шуморо фишорем. Дили худро бо ҳамин таскин медиҳем, ки дар флоти 
шарофатманди Балтик мебошем ва эҷодиёти шуморо дар хислатҳои аф- 
роди ин флот мушоҳида мекунем. 

Лоҳутӣ, Вишневский 

Ба Яҳё Исоев 
Аз Москва ба Сталинобод 
9 сентябри 1951 

Рафиқи мӯҳтарам Исоев! 

Бубахшед ки дер ҷавоб менависам, касалӣ ва гирифториҳои дигар 
сабаби ин шуданд. 

Чандин намуна аз шеърҳои давраи охиринро ман ба идораи «Шарқи 
Сурх» фиристодаам. Агар барои Шумо имкон дорад, аз он нусхаҳо исти- 
фода намоед, агар барои ин монеае ҳаст, хоҳиш мекунам хабар бидиҳед, 
ки ман махсус барои шумо як нусха тайёр карда фиристам. 

Китобҳое, ки гирифтаед, агар барои шумо фоидае доранд, онҳоро ни- 
гаҳ доред. 

Ба ҳамаи саволҳое, ки оид ба кори худ дошта бошед, албатта бо ка- 
моли майл ҷавоб менависам. 

Бо салом Лоҳутӣ 

9 сентябри 1951 

Москва 

926 
Аз Москва ба Сталинобод, 
12 апрели 1953 

Рафиқи мӯҳтарам Исоев! 

Ба номаи меҳрубони шумо дер ҷавоб навиштам, умед аст ки авф на- 
моед. Сабаби ин гуноҳи беиродатӣ набуда, балки гирифториҳо ва бемо- 
риҳои пайдарпай буда. 

Шумо аз бузургвории халқи тоҷик нисбат ба ман сухан рондаед. Оре, 
халқи азизи тоҷик наҷиб, заҳматдӯст, ҳақшинос ва қадрдон аст. Ман то 
зиндаам лутф ва меҳрубонии вайро аз ёд намебарам. Лекин дар хусуси 
фиристодани осори худ барои чоп кардан дар журнол ё рӯзномаи тоҷикӣ 
ман қусур накардаам. Чӣ кунам, ки калонбудагони матбуоти Тоҷикистон 
барои дарҷ накардани онҳо баҳонаҳои мухталиф оварда, онҳоро рад 
карданд. Дигар фиристодани осори худро беҷо донистам ва тарк кардам. 
Шумо ҳақиқати корро ба хубӣ огоҳед. Чӣ бояд кард?! 

Ба таври сунъӣ халқи ҷоноҷонро аз ман ва маро, ки пур аз муҳаббати 
вай ҳастам, аз ӯ дур карданд. Бошад! Ин тавр муомилаҳо дар ҳаққи шу- 
арои дигар ҳам дар таърих кам нестанд. Осори ман дар ҳаққи халқи ша- 
рифи тоҷик ва бузургманишии вай дар бораи ман боқӣ хоҳад монд. 

Истидъо дорам саломи маро ба дӯстон бирасонед. Бо салом ва эҳти- 
ром Лоҳутӣ. 

12ЛУ-53 


2^ 
Аз Москва ба Ленинград, 
1 июни 1956 

Бародари азиз, рафиқи мӯҳтарам! 

Номаи дӯстонаи шуморо гирифтам. Аз фиристодани саводи қисме 
аз мундариҷот, дурусттар гӯем музахарафоти китоби «Сиёсати Давлати 
Шӯравӣ дар Эрон аз соли 1296 то 1306» беандоза мамнун ва муташаккир 
шудам. Бохабар будан аз фикр ва тарзи муборизаи душман яке аз шартҳои 
ғалаба аст. Шумо дар ин хусус ёрии калоне кардед ва мекунед, раҳмат! 

Акнун аз мавзӯи саволатон ё саволҳоятон: 

1. Модарам аз қабилаи Калхонӣ буд, ки яке аз қабоили ҷасури курд- 
забон мебошанд. Онҳо алиилоҳӣ ҳастанд. Модарам худашҳам намедонист, 
ки кадом вақт бо бобоҳоям ба Кирмоншоҳ омадаанд. 

2. Номи падарам Аҳмад. Дар айёми ҷавонӣ шеър мегуфт ва барои 
таъмини маъош гевакашӣ мекард. Рӯзе устоди шоирон ва адибони Кир- 
моншоҳ дар маҷлиси ҳафтагии сухансароён ба падарам гуфта буд: «Ту 
дар сурудани шеър илҳом аз ғайб мегирӣ, ин аз баландии ашъори ту бо 

вуҷуди норасоии саводат пайдост. Пас тахаллуси ту Илҳом бошад. Ҳа- 
ким - ба маънои файласуф лақаби падарам буд, ки халқ ба ӯ марҳамат 
карда буд. Пас Аҳмади Илҳомӣ, Ҳаким Илҳомӣ, Устоди Илҳомӣ ҳама 
дурустанд. Дар аввалҳои босавод шуданам падарамро Мирзо Илҳомӣ 
ҳам мегуфтанд. 

3. Солҳои 1906, 1907 ва 1908 дар Теҳрон бо навиштани ашъори инқи- 
лобӣ ва нутқҳои соддаву самимона ба инқилобиҳои он замон ёрӣ медодам. 
Шабномаҳо бо желатин чоп мекардем ва ҳамроҳи дигарон пинҳонӣ 
мунташир мекардем. Таблиғот мекардем. Бештар бо Ҳайдар Амӯ Ӯғлӣ ва 
Ёрмуҳаммадхон кор мекардам. Ва дар маҷлисҳои онҳо иштирок доштам. 

4. Тахаллуси Лоҳутиро адибони Кирмоншоҳ, ки маро аз 9-10 солагӣ 
муқаррар имтиҳон карда буданд, ба ман дода буданд. 

5. Номиҳамаи рӯзномаҳо дарёдам нест,аммодар «Чантаипобараҳна», 
ки рӯзномаи халқӣ буд, иштирок мекардам ва ба «Ҳаблулматин»-и Кал- 
кутта шеър мефиристодам. Машҳур ва муҳимтарин рӯзномаҳои он давра 
дар Эрон «Сури Исрофил» ва «Эрони нав» буданд. Соли 1908 дар бомб 
андохтан ба Муҳаммадалишоҳ бо Ҳайдар Амӯ Ӯғлӣ иштирок доштам. 

6. Соли 1914 дар арафаи ҷанги ҷаҳонӣ аҳли ҳар маслаки ҷудогона 
ташкилоте доштанд пинҳон аз якдигар. Ҳукумати Эрон, ки зуд-зуд тағйир 
мекард, гоҳе тарафдорони рус, гоҳе ожансҳои англис, бештар алмонуфил, 
баъзе панисломист ва тарафдори Туркия буданд. 

Аз инқилобиҳои қадиме, ки дар дасти ин ё он ҳукумат нобуд шуда 
буданд, фақат ман зинда монда будам, дорои шуғле ва нуфузе будам. 
Гуноҳи кабири ман ин буд, ки «каллашак» будам ва ба ҷуз Эрон ҳеҷ чи- 
зеро намепарастидам. Бисёр вақтҳо қотилони халқро, ки илова бар ҷону 
мол ба номуси мардум ҳам таҷовуз мекарданд, ҷазои сахт медодам. 
Мутамаликҳои пулпараст ва навкарҳои ҷигархори хориҷиро дида 
наметавонистам. Бо камоли ифтихор мегӯям, ки аз ҳеҷ давлате пул қабул 
накардаам ва ба ҳеҷ давлате такя нанамудаам, магар ба халқи Эрони 
худам. Бо ин сабаб давлати хориҷпарасти Эрон вазифаи худ медонист, 
ки маро нобуд кунад. Тафсили ин хеле тӯлонист. Хулоса ин ки ман қарор 
гузоштам фирор кунам ва худро ба Кирмоншоҳ бирасонам. Он ҷо ман 
метавонистам ба истиқлоли Эрон хизмат кунам. Вазъият чунон буд, ки 
маҷбуран аз Теҳрон ба Мозандарон, аз он ҷо ба Гелон, аз он ҷо ба Биҷор 
ва аз Биҷор ба Санандач, аз он ҷо ба Сулаймония (хоки Усмонӣ буд), аз 
он ҷо ба Мавсул, аз Мавсул ба Бағдод, аз он ҷо ба Кирмоншоҳ афтодам. 
Се чаҳоруми ин роҳро побараҳна ва пиёда, гуруснаву бемор тай кардам. 

7. Дар муҳоҷират 2 бор будам: соли 1914 ва соли 1917 то соли 1920. 

8. Маълумоти Гургонӣ бӯе ҳам аз ҳақиқат надорад. 

Хидмати дӯстони азиз БольдьІров, Розенфельд, Боголюбов ва Ча- 
сова саломҳои иродатмандона аз тарафи ман бирасонед. Барои онҳо тан- 

дурустӣ, қувваи қавии ҷавонӣ ва умри тӯлонӣ орзу дорам. Ҳамин тавр 
ҳам барои шумо. 

Рафиқи ҷон, мехостам муфассал ба шумо хат кунам, лекин инфаркти 
мубрам иҷолатан дасти чапи маро аз кор андак хастааст. Дасти рост ҳам 
зуд монда мешавад. Аз ин сабаб натавонистам бештар бинависам. Авф 
кунед. 

Бо салому эҳтиром Лоҳутӣ. 

Рафиқ Бону ба шумо салом мерасонад. 

Ба И.О. Коломийцев 
Эрон 
Мо ба воқеаҳое, ки дар мамлакати шумо содир мешаванд, бо ҳаяҷон 
чашми диққат дӯхтаем. Касе ки чунин ҳақиқати оддӣ ва куллро фаҳмида 
бошад, шахсияти бузург ва хирадманд аст: ба мардум пеш аз ҳама чизеро 
бояд эҳдо кард, ки зарур бошад. Ба мардуми фақир ҷанг чӣ лозим аст? 
Ба ӯ сулҳу осоиш лозим аст. Бештарин қисмати башар дар рӯи замин кор 
мекунад. Аммо ин одамон насл ба насл дар рӯи замин заҳмат кашанд ҳам, 
худашон соҳиби замин нестанд. Ин магар аз рӯи адолат аст? Не. Шумоён 
ба халқи азияткашида сулҳ ва замин тақдим кардед. Аз ин пас шумоён 
музаффар хоҳед шуд. Пеши як ҷӯйчаро метавон банд кард, вале агар 
ҷӯйчаҳо ба ҳам бирасанд, қувваи муқтадире мешаванд. Инро ҳам бояд 
гуфт, ки ҳанӯз қувваи душманон хеле афзун аст. Дар сурате, ки душманон 
бо бохтҳои худ созиш наметавонанд бикунанд, оё қувваи шумо дар роҳи 
ҳифзи неъматҳое, ки худ расонидаед, вале онҳо ҳанӯз устувор нашудаанд, 
кофист? Ҳамаи ин моро хавотир мекунад. 


929 
Ба Х. Мирзозода 


Аз Звенигород ба Сталинобод, 
16 декабри 1948 

Рафиқи азиз Мирзозода! 

Мактуби 30/Х1-48 навиштаи шуморо дирӯз 15/ХП гирифтам. Бисёр 
хушҳол шудам. Ҳоло ман дар наздикии Звенигород ба муолиҷа машғулам. 
Дилам саркашӣ мекунад, бояд ром ва оромаш кунам. 

Дар хусуси кори тадқиқотии шумо дар осори адабии ман, ҳаминро 
гуфтан метавонам, ки то кунун хидмати шоёне накардаам, ки дархури тад- 
қиқи илмӣ бошад. Фақат барои ин ки хоҳиши дӯсте чун шуморо рад на- 
карда бошам, ба пурсишҳои шумо як ба як ҷавоб менависам. 

Ҷавоби 1. Рӯзи таваллудро ёд надорам. Маълум мешавад бе иҷозат ва 
орзӯи худам маро зоидаанд. Зиндагонии пурталотуми худам низ инро тас- 
диқ мекунад. Дар кашмакаши заҷру банд, мубориза ва мароратҳои Эрон 
гуфта будам: «Хоҳӣ агар аз зиндагии ман огоҳ шавӣ - пардае тира, дар он 
сурати як зиндон бин». Аз қароин, ки дар даст аст, бояд зимистони 1887 
ба доми дунё афтода бошам. Ҳамеша фарзандонам илтимос мекарданд, 
ки: охир рӯзи таваллудатро таъин кун. Оқибат рӯз расид. 4 моҳи декабрро 
рӯзи таваллуд таъин кардам. 

2. Падарам дар ҷавонӣ хӯшачинӣ, порадӯзӣ ва гевакашӣ мекардааст 
(гева як навъ пойафзол аст). Баъдҳо шоир шуда, чун шеър дар Эрон 
харидоре надошт ва сила мунҳасир ба «бахшиши ашроф» буд, падарам 
ҳам ба онҳо чандон бандагӣ намекард, дар бадбахтӣ ва тиҳидастӣ мурд. 
Дар ҳеҷ мактабе дарс нахонда буд, аммо шеърҳояш хеле баланд буданд. 
Афсӯс, ки бештар дар мавзӯъҳои мазҳабӣ менавишт. Ғазалҳои хуб ҳам 
дошт. Модарам курд буд. Ду бародар ва ду хоҳарам аз ёздаҳ авлоди 
падарам зинда монда буданд. Мухтасар шарҳи онҳоро дар «Парии бахт» 
навиштаам. Ду амакам дар касби гевакашӣ дар шаҳри Кирмоншоҳ боқӣ 
буданд, то мурданд. Ман онҳоро хеле дӯст медоштам. 

Ҷавоб ба саволи 3. Хондан ва навиштанро дар хидмати падарам 
омӯхтам. Ҳафтаи аввал, ки маро ба мактабхонаи сари гузар дода буданд, 
марҳум Мулло Боқир - муаллими мактаби мо, маро ба фалақа баста ва 
нохунҳои поямро зери чӯб резонд. Падарам паси ин тарзи тарбия мани 
хурдсолро аз мактабхона гирифт ва дигар ба он ҷо надод. Ман дар шаҳри 
Кирмоншоҳ, маҳаллаи Барзадимоғ бузург шудаам, на дар қишлоқ. Танҳо 
мактабе, ки дар он хондаам, курси марксизм-ленинизм аст дар Москва 
соли 1928. Фақат як сол дар он ҷо хондам, мактаби дигаре надидаам. 
Агар кӯрсаводе дорам, фақат бо кӯшиши худам дар калонсолӣ ба даст 
омадааст. 

4-5-6. Шеъргӯиро дар хурдсолӣ, дар таъсири шеърҳои падарам омӯх- 
там, лекин кумитаҳои сиррии инқилобии он замон, ки маро дар зери 
тарбияи худ гирифта буданд, ба роҳи сахту азизи мубориза роҳнамоиям 
карданд. Беш аз ҳама ашъори инқилобии Сархуш, ки ба таври «шабнома» 
чоп мешуданд, ба ман таъсир мекарданд ва осори чопии Мирзо Малкум- 
хони машҳур. 

7. Баъзе намунаҳои осори давраи ҷавониро бароятон навишта мефи- 
ристам. 

8. Осори давраи бедории фикри иҷтимоии манро дар китобҳои ашъ- 
ори ман ёфтан мумкин аст. Баъзе аз онҳоро, ки дар китобҳо нестанд, ба- 
роятон мефиристам. 

9. Ҳаракати инқилобии ибтидоии ман ҳаракати озодихоҳонаи 
миллӣ буд. Мубориза барои истиқлоли ватан ва озодии он аз чанголи 

империалистҳои Аврупо ва Амрико буд, тараққии маорифу маданият ва 
саноеъи миллӣ. Озодӣ ва саодати «побараҳнагон», яъне халқ. Соли 1916, 
ки ӯрдуи подшоҳии рус дар Эрон бар зидди ӯрдуи Туркия меҷангид, ман 
бо коммунистҳои рус ошно шудам ва онҳо маро бо осор ва мафкураи 
Маркс ва Ленин ошно карданд. 

10. Дар ин солҳо ҳолати сиёсии Эрон сахт буд. Эрон дар фишори 
ҳамсояи пурзӯр -- подшоҳии рус ва империалисти ғаддори инглис ҷон 
меканд. Туркия мавқеъро ғанимат шумурда мисли дузди паст, ки шабона 
аз гӯри мурдаҳо кафан медуздад, мехост кафши кӯҳнаи Эрони дами 
ҷон доданро аз поҳои берангу беҳаракаташ бароварда ғорат кунад. 
Олмониҳои Вильҳельм аз соҳиб шудани инглису рус ба Эрон метарсиданд 
ва бо зӯрии пул тарафдороне ба даст оварда буданд, ки ба нафъи онҳо 
таблиғот мекарданд. Халқи парешон ва бечора намедонист ба куҷо равад 
ва чӣ кунад. Ватанфурӯшон аз чаҳор тараф номус ва истиқлоли Эронро 
ба тарозуи фурӯш гузошта буданд. Ҳизби «Эътидолиюн» -- ҳизби ашроф 
ва муллоҳо, савдогарони бузург ва дарбориён ба ҳама давлатҳои бегона 
хидмат мекарданд ва ҷосуси онҳо шуда буданд. Поктарин ҳизби сиёсии 
Эрон ҳизби демократҳо буд, ки ҳақиқатан мехостанд ба ранҷбарон хидмат 
кунанд, аммо ба воситаи маҳрум будан аз теории марксизм-ленинзм ҳамаи 
иқдомоти онҳо бе натиҷа мемонд ва хунҳои ҷавонони озодихоҳ беҳуда 
рехта шуданд (рост аст, ки баъдҳо самараи олӣ хоҳад дод). Ман гарчи 
узви расмии ин ҳизб набудам, аммо бо онҳо кор мекардам. 

11-12. Соли 1917 дар Кирмоншоҳ бо инқилобчиёни рус, ки дар дохили 
ӯрдуи подшоҳӣ буданд, дӯстӣ доштам ва бо ёрии онҳо хеле хидматҳо ба 
озодии Эрон кардем. Пас аз рафтани ӯрдуи рус аз Эрон ба амри рафиқ 
Ленин, қисми зиддиинқилобии аскарони рус зери байрақи инглисҳо раф- 
та ва бар зидди қувваи инқилобии Эрон, ки ман ҳам бо онҳо будам ва 
даст ба дасти коммунистон ва инқилобчиёни рус кор мекардем, ба ҷанг 
даромаданд. Мо мағлуб шудем ва ман ба Туркия... 


700 
Аз Москва ба Сталинобод, 
29 феврали 1949 

Рафиқи азиз Мирзозода. 

Аз тарафе, бемории худам, аз тарафи дигар, таъкиди рафиқ Почоҷон- 
зода барои зудтар фиристодани тарҷумаҳо осори Пушкин ба корҳои зиёд 
ва даводави зиндагонӣ илова шуда, фурсат надоданд хоҳиши шуморо 
зудтар иҷро кунам. Бубахшед. Акнун дар беруни шаҳр, ҳамаи корҳоро 
канор гузошта мехоҳам қадре аз саволҳои шуморо ҷавоб диҳам. 

Ҷавоби саволи даҳуми шумо: Ҳаракати инқилобии ибтидоӣ, ки ман 
дар он иштирок доштам, характери инқилоби миллӣ дошт ба ин маънӣ, 
ки пешравони миллат барои озодии Эрон фишори давлатҳои ҳамсоя: 
Туркия, Россияи подшоҳӣ ва Инглистон: барои истиқлоли комили Эрон, 
тараққии саноеи миллӣ, тавсиаи маориф ва маданият, озодии деҳқонон 
ва ғайра мубориза мекарданд. Муаллими асосии ин пешравон инқилоби 
кабири Франсия буд. Назаре ба сайр ва ҷараёни инқилобҳои Эрони 1905- 
9 нишон медиҳад, ки инқилоби кабири Франсия нуфузи муҳимме дар 
инқилоби он давраи Эрон дошт. Лекин дар ҳамон вақт инқилобчиёни 
ҷудогонаи рус ва қафқозӣ дар ҷараёни инқилоби Эрон иштироки ҷиддӣ 
доштанд. 

Партияҳои сиёсӣ чандинто буданд. Муҳимтарини онҳо, ки қудрат 
ва давоми бисёр доштанд, партияи демократ, эътидолиюн ва партияи 
дашнакҳо буданд. «Эътидолиюн»-ро партияи сиёсӣ гуфтан ҳам мавриди 
баҳс аст, чаро ки ин «партия» иборат буд аз ҳамдастии ҳамаи унсурҳои 
иртиҷоӣ бар зидди ҷараёни инқилоб ва инқилобиюн. Комитети марказии 
ин партия сафоратхонаҳои давлатҳои хориҷа буд ва гоҳе ғайри мустақим 
ҳукумати Эрон. Ин вақте буд, ки ҳукумати Эрон аз навкарҳои содиқи 
давлатҳои хориҷа ташкил мешуд... Эътидолиюн, ки қувваҳои иҷроияи 
муҳимме аз унсурҳои қотил, дузд, авбош ва беномусӣ доштанд, олати 
иҷрои фармонҳои арбобони худ -- сафоратҳои аврупоӣ ва амрикоӣ ва 
гоҳе Туркия буданд. 

Дар Эрони он вақт ... ба хидмати рӯфтани кӯча дохил (ё сарафроз) 
шудан ҳам бе ризоияти консулҳои хориҷа барои соҳибони ҳақиқии Эрон, 
яъне, миллати Эрон мумкин набуд. (Миллат дар он давра ба халқ итлоқ 
мешуд, бинобар он ҳамеша миллатро нуқтаи муқобили давлат ҳисоб 
мекарданд ва кӯшиши демократҳо ин буд, ки миллат ва давлат як шаванд, 
аммо роҳи ин як шуданро намедонистанд. Фақат иддаи каме аз сотсиал- 
демократҳои Қафқозва рус--Орҷоникидзе, Наримоновва дигарон мавзӯи 
диктатураи пролетариатро ба зубдаҳои инқилоби Эрон меомӯхтанд). 
Эътидолиюн: муллоҳо, ашроф, савдогарони бузург, маллокҳо ва амсоли 
онҳо ҳатто программи муайян, ки лоиқи ин ном бошад, надоштанд. 
«Мароми» онҳо фақат ин буд, ки халқ бедор нашавад ва оқоии онҳо аз 
миён наравад. Онҳо байни худ гоҳе ҷанги хунин доштанд, аммо бар зидди 
инқилобинюн бо ҳам як мешуданд ва сари занҷире, ки онҳоро ба якдигар 
муваққатан мебаст, дар дасти давлатҳои хориҷа буд, ки онҳо ҳам байни 
худ рақобат доштанд, вале дасти ҳар кадомашон дар замони мафрӯза 
зӯртар буд, сари риштаро ба чанги худ мегирифт. 

Демократҳо бо ҳама нуқсонҳое, ки доштанд, мардумоне буданд бо- 
шараф, фидокор, ҷасур, бетамаъ, содиқ ва ватанпарасти ҳақиқӣ. Онҳо 
маромнома (программ)-и муайяни сиёсӣ доштанд, ки аз ҷумлаи моддаҳои 

он тақсими замин байни деҳқонҳо, сабук кардани молиёт, ҳуқуқи 
интихобот барои ҳамаи аҳолӣ, саводи умумӣ ва ғайра буд. 

Мана, ман бо ҳамин демократҳо ҳамдаст ва ҳамкор, ҳамфикр ва ҳам- 
маслак будам. 

Ҷавоби саволи дигаратон дар ҳамин моддаи 10: Шиносоии ман бо 
асарҳо ва ғояи марксизм дар рӯзҳои тобистони соли 1916 сар шуд. Дар 
шаҳри Кирмоншоҳ қувваҳои бузурге аз сипоҳи рус буданд, ки бар зидди 
Туркия меҷангиданд. Эрони бетараф майдони тохтутози чандин давлати 
муҳориб буд. Унсурҳои инқилобии рус ва чанд тан аз сотсиал-демократҳои 
русӣ, ки дар дохили ӯрдуи Россия буданд, бо инқилобиюни Эрон ҳамдаст 
шуда, аз як тараф дар муқобили қисмати зиддиинқилоби сипоҳиёни рус 
-- меньшевикон ва ғайра ва аз тарафи дигар, бар зидди иртиҷоиёни хоини 
Эрон муборизаи сахт мекарданд. Дар он вақт ба шогирдии инқилобчиёни 
рус бо асарҳои (беҳтар гӯям, бо афкор) Маркс ва Ленин ошно шудам. Ман 
узви Кумитети муштараки инқилобии русӣ ва эронӣ интихоб шуда будам. 
Дар ҳамон вақт фирқаи коргарро ташкил додам ва рӯзномаи «Бесутун»- 
ро ба вуҷуд оварда раҳбарӣ кардам. 

Ҷавоби саволи рақами 11-и шумо дар зимни ҷавоби саволи 10 гуфта 
шуд. 

Ҷавоби саволи 12-и шумо: Пас аз афтодани ҳукумати Керенский 
дар Россия ва ташкили ҳукумати советӣ қувваҳои ҷангии рус, ки дар 
Кирмоншоҳ буданд, ба ду қисмат тақсим шуданд. Унсурҳои халқӣ, 
деҳқонон, коргарон ва ғайра ба фармони рафиқ Ленин тобеъ шуда, хоки 
Эронро тарк карда ба Россия баргаштанд. Қисмати дигар меньшевикҳо, 
дашнакҳо ва амсоли ин ҷонварон, ки рӯи баргаштан ба ватани худ 
надоштанд ва бо ҳукумати ҷавони советӣ душмани ғаддор буданд, ба 
уммеди ин ки бо дасти инглисҳо ҳукумати советиро нобуд хоҳанд кард, 
зери байрақи инглис рафта, номардона худро ба консули инглис таслим 
карданд. Ин қувваи ҳарбии аксиинқилобии хунхори русии подшоҳӣ 
бо дуздон ва каллабурҳои маҳаллӣ, ки бо фармон ва сармояи инглисӣ 
мусаллаҳ шуда буданд, як шуда, ба иддаи инқилобчиёни эронӣ, ки бо 
қувваҳои инқилобии ӯрдуи ҳамдаст буданд, ҳуҷум карданд, Аз он ҷо ки 
қувваҳои инқилобии русӣ рафта буданд ва мо танҳо монда будем, мағлуб 
шудем ва мутафарриқ ин вақт буд, ки ман маҷбур ба фирор ба Туркия 
шудам. Аввал дар шаҳри Сулаймония, ки дар ҳудуди шимолии Эрон 
буд, баъд ба Мавсил ва аз он ҷо ба Истанбул рафтам. Дар Истанбул бо 
банноӣ, мардикорӣ, ҳаммолӣ, муаллимӣ ва ғайра маишат кардам. Зимнан 
қисми муҳимме аз осори назми худро дар он ҳоли фалокат навиштам. 
Ва билахира муваффақ шудам, ки «Ҷамъияти ҷавонони эронӣ» ташкил 
диҳам ва ба анҷоми баъзе хидматҳои инқилобӣ ноил гаштам. Дар он ҷо 
маҷаллаи «Порс»-ро ки нимаш форсӣ, бо редактории худам ва нимаш 


70 


дар таҳти редактории Ҳасани Муқаддам бо забони франсавӣ чоп мешуд, 
мунташир кардам. Соли 1920, ки корҳои инқилобии ман дар шуруфи 
кашф шудан буданд, маҷбур ба фирор шудам. Зимнан инқилобчиёни 
Гелон маро даъват карданд, ки ба Рашт биравам. Аз Истамбул то таҳи 
Табрез пиёда ва бепул, пои бараҳна рафтам (ҳар як аз ин воқеаҳоро 
мешавад дар чандин ҷилд навишт. Ман фақат мисли сарлавҳа онҳоро дар 
ин ҷо менависам). 

Ҷавоби саволи 15-и шумо: Мукофотҳо аз ташкилоти инқилобии Эрон 
доштам. Яке аз онҳоро дар шеъри «Ду нишон» гуфтаам. 

Аз Москва ба Сталинобод 

Мӯҳтарам раф. Миршакаров! 

Мову шумо, аз афти кор, ҳамдигарро нафаҳмидем. Шумо навиштаед, 
ки 1500 сӯми фиристодаатон сила барои «Мактуби халқи тоҷик» аз 
рӯзномаи «Тоҷикистони сурх», ки дар натиҷаи дар байни муаллифон 
тақсим намудани маблағи умумӣ ба ман расида аст. Шумо инчунин 
навиштаед, ки ин пул аз рӯи шартҳои пешниҳод кардаи устод Айнӣ 
тақсим шуд ва моҳияти ин шартҳоро баён намуда филфавр илова кардаед: 
«Мо бовар доштем, ки шумо ба ин розӣ мешавед. Вале азбаски бо чунин 
тақсимот шумо розӣ нестед, ман ба бухгалтерия фармоиш додам, ки 400 
сӯми дигар фиристад. Ба ҳамин тариқ барои рафиқон Айнӣ ва Раҳимӣ 
ҳамагӣ 202 сӯм боқӣ монд. 

Ин ҷо, албатта, каҷфаҳмие рух додааст. Шумо, рафиқ Миршакаров, 
аз куҷо медонистед, ки ман ба чунин тақсимот розӣ ҳастам ё не, дар сурате, 
ки аввалин бор ҳозир инро хабар дода истодаед. Шумо бояд дар хотир 
дошта бошед, ки 1500 сӯмро ба ман бидуни ягон навиштаҷоте фиристода 
будед. 

Азбаски «Мактуб» дар якчанд нашрияҳо ба табъ расида буд, на- 
фаҳмидам, ки 1500 сӯм як қисми ҳаққи қалами ман аст ва ё ҳамааш, аз 
ҳамаи нашрияҳо ва ё баъзеаш. Агар ҳаммааш бошад, донистан мехостам, 
ки аз рӯи кадом ҳисоб аст, яъне ба ҳар мисраи ман чандпулӣ додаанд. 

Чунон ки аз мазмуни мактубам ба шумо маълум аст, ман маҳз ба 
ҳамин масъала таваққуф карда будам. Дар бораи он ки ҳаққи қалам дар 
байни шоирон чи навъ тақсим шудааст, чизе нагуфтаам. Ман ҳатто на- 
медонистам, ки ба чунин тақсимот эҳтиёҷ аст, зеро гумон карда будам, ки 
редакция ба ҳар шоир алоҳида, мувофиқи ҳаҷми мисраъҳои эҷод кардааш, 
ҳақ медиҳад. 

Ба Шумо иттилоъ медиҳам, ки ман ба пешниҳодоти р. Айнӣ муқобил 
нестам ва хоҳиш мекунам он фаромишотеро, ки Шумо бо ташаббуси худ 
дар бораи ба тариқи илова фиристодани 400 сӯм додаед, ба зудӣ, баробари 
расидани ин мактуб бекор кунед. (Дар ин бора 25 декабр телеграмма дода 
будам). 

Ба ман ин чиз низ номафҳум аст, Шумо навиштаед: Лоҳутӣ - 7090, 
Айнӣ - 15, Раҳимӣ - 15” мегиранд. Ҳамагӣ 10090. 

Чаро дар ин рӯйхат номҳои рафиқон Турсунзода ва Суҳайлӣ, ки бо- 
би калони иловагиро доир ба канал навишта буданд, нест? Оё онҳо пул 
гирифтанд? Ё ин ҷо ҳам каҷфаҳмие мавҷуд аст? Агар онҳо ҳаққи худро 
нагирифта бошанд, пас ба ман зиёд пул фиристодаанд, ман бояд на 702; 
балки камтар гирам. 

Ба ҳамаи рафиқоне, ки дар таълифи «Мактуби халқ» ширкат вар- 
зидаанд, нусхаи ин мактубро мефиристам, то ин ки дар бораи мавқеи ман 
доир ба ин масъала шубҳае пайдо нашавад. 

Аз мактуби Шумо бармеояд, ки дар атрофи ин масъала норавшание 
мавҷуд аст, бинобар ин илова бар он чи ки гуфтам, додани маълумоти зе- 
ринро зарур мешуморам. 

Доир ба масъалаи он, ки аз матни навиштаи М. Раҳимӣ ба «Мактуби 
халқ» танҳо 25 мисраъ дохил шудааст, хотиррасон мекунам, ки муҳокимаи 
матнҳои аз тарафи шоирон пешниҳод ва интихоби онҳо дастҷамъӣ, бо 
иштироки р. Айнӣ ва худи Раҳимӣ ба вуқӯъ пайвастааст. 

Дар болои матни худам, инчунин сохтори умумии мактуб ман дар 
Сталинобод ва баъд дар Москва чандин моҳ муттасил кор кардам. 

Ман на фақат худам тарҷумаи русии онро ташкил кардам, балки ба 
ин кор Бонуро низ ҷалб намудам. Ӯ вариантҳои гуногуни «Мактуб»-ро 
бемузд тарҷумаи таҳтуллафз кард, тарҷумаҳои шеъриро тафтиш намуд 
ва ғайраҳо. 

Ба ғайр аз ин, ман ба тарҷумонҳо, машинисткаҳо ва алоқаи телегрофӣ 
бо Сталинобод қариб 1000 сӯм сарф кардам. (Нисфи зиёди онро сарфи 
назар карда фақат якчанд счет ба М. Турсунзода пешниҳод намудам, вале 
пули онро ҳам то ҳол надодаанд). Ба назари ман ҳамаи ин бо пулпарастӣ 
ва ё манфиатталошӣ ҳеҷ алоқае надорад. Ҳамаи инро ман танҳо ба хотири 
анҷом додани он кори бузурге кардам, ки ба мо, шоирон аз тарафи партия 
ва халқ супорида шуда буд ва агар мактуби Шумо маҷбурам намекард, 
онро ҳеҷ вақт ёдовар ҳам намешудам. 

Гумон мекунам, ки акнун ки «Мактуби халқ» ба табъ расидааст, дар 
қатори дигарон, аз рӯи қонуни умумӣ барои мисраъҳои эҷод кардаам ҳақ- 
қи қалами худро гирам, айбе надорад. 

Бо эҳтиром Лоҳутӣ 

Ба донишҷӯ Мукаммал 
Аз Москва ба Сталинобод, 
13 маи 1955 

Духтари азиз Мукаммал. 

Барои мактуби меҳрубони шумо бисёр миннатдорам. Ман ҳам халқи 
маҳбуби тоҷикро бисёр ёд мекунам ва орзуманди дидори он мебошам, 
афсӯс, ки дар солҳои охир ҳолати сиҳҳат ва сабабҳои дигар имкон на- 
медиҳад аз Москва ба Тоҷикистон сафар кунам. 

Нисбат ба адабиёти советӣ ин қадар шавқ ва алоқа доштанатон маро 
бисёр хурсанд мекунад. Умедворам, ки тамоми лаёқат ва кӯшишҳои худро 
ба кор мебаред, то дар натиҷаи таҳсили илм мутахассиси хубе шавед 
ва ҳам ба тарбияи насли ҷавони советӣ, ҳам дар соҳаи адабиётшиносӣ 
хизматҳои шоён намоед. Хоҳишмандам ба рафиқ Мирзозода ва ба тамоми 
коллективи студентон ва муаллимони Институти педагогии занҳо саломи 
дӯстонаи маро бирасонед. 

Орзуманди саломатӣ ва муваффақиятҳои рӯзафзуни шумо. 

Лоҳутӣ 

Ба Авнер Муллоқандов. 
Аз Москва ба Сталинобод, 
8 ноябри 1940 

Рафиқи мӯҳтарам Муллоқандов! 

Барои ин ки қадре аз қарзҳои худамро ба шумо адо карда бошам, 
тарҷумаи «Сулико» -- таронаи халқии гурҷиро, ки халқҳои советӣ онро 
мехонанд ва дӯст медоранд, ба шумо мефиристам. Музикаи ин тарҷумаро 
композиторҳо дар Москва шунида ва тасдиқ кардаанд, ки бо аслаш 
мувофиқ аст. Албатта, нотаи он дар радиокомитети Тоҷикистон ёфт ме- 
шавад. Агар шумо ҳам онро писандед, қабул кунед ва хонед, бисёр хурсанд 
хоҳам шуд. Ба ҳама рафиқон салом! 

Бо саломи бародарона Лоҳутӣ. 

Москва, 8/Х1-40 

Аз Москва ба Сталинобод, 
21 январи 1941 
Бародари азиз Авнер! 
Хати шуморо гирифта хондам. Хурсанд шудам, мамнун шудам. Раҳ- 
мат! 

Муваффақиятҳои шуморо, кишӯҳрати онҳо ҳамеша багӯшам мерасад, 
аз дилу ҷон табрик мекунам. Ин тавр ғайратмандона кор кардани шумо 
беҳтарин ҳақшиносист, нисбат ба партияи Ленин-Сталин, ки имконияти 
тараққӣ додани чунин таланти пурбаҳоро ба шумо бахшида аст. Хидмати 
содиқонаи шуморо халқ қимати баланд дода ва албатта баъд аз ин ҳам 
медиҳад. 

Ҳоло барои шумо (ҳамроҳи нотаи «Сулико» бо тексти тоҷикиаш, 
ки ба он як ду тасҳеҳи хурд даровардаам), тарҷумаи як таронаи халқии 
италянӣ (неаполитанӣ), ки дар ин ҷо бисёр машҳур аст, мефиристам. 
Тарҷумаи русии ин ду тарона ба ақидаи баъзе забоншиносон чандон на- 
баромадааст, бинобар ин ман аз рӯи тарҷума не, балки аз яктараф мазмуни 
аслро, аз тарафи дигар адабиёт ва салиқаи шунавандагони тоҷикро дар 
назар гирифта тарҷума кардам. 

Аз шумо хоҳиш дорам, баъд аз ин ки ин таронаҳоро худатон ба кор 
баред, онҳоро ба дасти Музаффара Рустамова диҳед, ки дар журнали «Бо 
роҳи ленинӣ» бо нотаашон чоп кунонад. Ман инро ба журнал ваъда дода 
будам, аммо хостам, ки аввал шумо онҳоро мисли номераҳои нав иҷро 
кунед, баъд чоп шаванд. 

Умедворам, ки шумо ин ваъдаи маро анҷом диҳед. 

Ба ҳамаи рафиқоне, ки дар муҳокимаи ин таронаҳо бо шумо иштирок 
карда ва мекунанд, саломи самимии маро бирасонед. 

Бо салом ва эҳтиром Лоҳутӣ. 

2171-41. 

Ба Навбарӣ 
Аз Москва, 
7 феврали 1949 
Рафиқи азиз Навбарӣ! 
Бисёр афсӯс мехӯрам, ки бо баъзе сабабҳои новобаста ба ман, дастна- 
висатонро андак нигоҳ доштам. 
Табрикотатонро бамуносибатиидбаманрасониданд, муташаккирам. 
Аз тарафи худам ҳам шуморо бо иди Октябри бузург табрик мегӯям. 
Ҳикояи шумо «Қатл» («Казнь»)-ро бо шавқи тамом мутолиа кардам. 
Мавзӯи он калон ва муҳим буда, бо самимият ва моҳирона навишта шу- 
дааст. Умедворам, ки минбаъд ба монанди ин асарҳои зиёд хоҳед навишт 
ва такмил додани маҳорати нависандагии худро давом хоҳед дод. 
Мувофиқи хоҳиши шумо ба баъзе нуктаҳояш ишора мекунам, ки ба 
фикри ман аниқтар ва ё беҳтар кардан мумкин аст. Чунин қайдҳо чандон 
зиёд нестанд. 

Саҳ. 1. Калимаи «Кафтан»-ро ба забони русӣ оиди либоси гарм исти- 
фода мебаранд. Оё беҳтар нест, ки ба дигар калима иваз намоед? 

Саҳ. 3. «Бағдоди мӯйсафед ва кӯзпушт» -- оё ин ба тавсифи дар саҳи- 
фаи 8 дода шуда мухолиф нест? (Нозанин ва ғайраҳо). 

Саҳ. 4. Дар бораи сафири инглисҳо то андозае соддалавҳона сухан 
ронда шудааст. Ӯ дар арафаи воқеаҳои даҳшатнок шаби дароз бетанаффус 
коньяк наменӯшад, баръакс тамоми қувваашро ба он сафарбар мекунад, 
ки ба ҳар ҳодисае омода бошад. 

Саҳ. 5. «Листовка» -- шояд ин ҷо саҳв рафта бошад, бояд «листок» 
бошад. Охир, сухан дар бораи мактуби қарибон меравад, «листовка» -- 
варақа, шабнома аст. 

Саҳ. 8. Суханони «диндоронро ба ибодат даъват намуда»-ро партоед, 
ҳеҷ зарар намебинед, зеро хеле забонзад шудааст ва аз тарафи дигар мо 
калимаи «диндоронро» наметавонем ба тариқи ҷиддӣ истифода барем. 

Дар аввали саҳифа «Бағдод коҳилона бедор мешуд» ба ҷумлаи 
«Бағдод дар ин шаб на хобро медонисту на оромиро» (саҳ. 3) мухолиф 
аст. 

Саҳ. 11. Оё ин аломатро, ки хоси саёҳат аст, нисбати марг истифода 
бурдан мумкин аст? 

Саҳ. 12. Оё беҳтар нест, ки ин тавр нависем: «Аз байни издиҳом ба 
зери пояшон гулдастаҳо мепартофтанд». 

Дар поёнтар калимаҳои «чашмони фаттон»-ро партофтан беҳтар 
аст. 

Мана ҳамааш ҳамин. 

Ҳа, боз дар саҳ. 5 «Салимҷон» омадааст. Оё дар забони арабӣ ин тавр 
мегӯянд. Ин бештар ба халқҳои Осиёи Миёна хос аст. Боз ду-се қайди 
дигарро дар ҳошияҳо меёбед. 

Бо салом Лоҳутӣ 

7111-49 

Ба раиси колхоз Мирзо Назар 
Аз Москва ба Сталинобод, 
11 марти 1947 

Бародари азиз Мирзо Назар, салом. 

Анча вақт гузашт, аз саломатии шумоҳо бехабар мондам. Бисёр аф- 
сӯс мехурам дар тамоми ин муддат мумкин нашуд шумо ва ҳамаи аъзои 
колхозро бинам. Аз ғалабаҳои шумо дар иҷрои плони колхоз гоҳ-гоҳе 
дар газетаҳо мехонам ва фахр мекунам. Ҳар як аз ин ғалабаҳо обрӯи То- 

ҷикистони азизи гул-гул шукуфтаи моро баландтар бармедорад ва зин- 
дагии худи шумоҳоро дар роҳи беҳбудӣ ва маданият пештар мебарад. 
Хеле орзӯ дорам донам дар мактаби колхози шумо омӯзиш чӣ тавр 
мегузарад, аҳволи мактаб чӣ тавр аст? Доимо муҳаббати шумоҳо дар дили 
ман зинда аст. Зинда бошед, хушвақт бошед! 
Лоҳутӣ 


70Ё 
Ба Н.С. Нерсесян 
Аз Тошканд ба Панҷакент, 
7 октябри 1942 
Азизам Нерсес! Хашмгин нашав, ки ба ту мактуб нанавиштам, бисёр 
гирифториҳо доштам. Хаёлам ин буд, ки баъд аз тамом кардани корҳо ба 
Тошканд равам ва дар сари роҳ пеши ту биёям. Ин ҳам нашуд. Ҳоло дар 
Тошканд ҳастам, рӯзи 15 ӯктабр бармегардам ба Сталинобод. Омадан ба 
Панҷакент мумкин намешавад, агарчи инро хеле орзӯ дорам. Медонӣ ки 
орзӯ ба ҷавонон айб нест. Хуб, ба хидмати падару модар саломи фаровон 
бирасон. 
Рафиқаат ва духтаратро ҳам дуои салом, ин аст, ки ҳама саломат 
бошанд ва як рӯзе ҳама якдигарро бубинем. Хуш ва муваффақ бош. 
Лоҳутӣ. 
7/Х-1942 

Аз Москва, 
б октябри 1956 

Рафиқи мӯҳтарам Нерсес! 

Пеш аз гирифтани телегроматон рафиқ Ардашер бо телфун ба ман 
хабари хуш дод, ки Шумо дар Маскав будед ва корҳоятон бо муваффақият 
анҷом гирифтанд. 

Телегроматон, ки расид ман чанд рӯзе дар яйлоқ будам, вақте ба Мас- 
кав баргаштам аз рафиқОртошис адреси Шуморо пурсидам, ӯ намедонист, 
ночор ин номачаро ба адреси райкум мефиристам. Умедворам ба Шумо 
бирасад. 

Ман яқин дорам, ки сахтиҳо ва фишори зиндагӣ шуморо на ин ки 
нашикастааст, балки пухтатар намуда. 

Муваффақияти Шуморо аз дилу ҷон табрик мегӯям. 

Хидмати падар ва модари қаҳрамонатон салом бирасонед. 

Тандуруст бошед! 

Лоҳутӣ, 6/Х-1956. 

Аз Москва, 
8 июл 

Несеси азиз! Номаи Шуморо, ки як моҳ пеш навишта будед, ман им- 
рӯз 8 июл хондам. Сабаб ин буд, ки беморӣ сахт шиддат кард, ба тавре 
ки ҳеҷ мактубе ба ман намедоданд. Ҳоло боз ҳам аҷузаи маргро бо доси 
бераҳмаш фиреб додам ва озод гурехтам. 

Рост аст қадре рафтори Шумо дар ҳақи ман бо он дӯстии Истонбул 
тафовут пайдо карда буд, лекин ман ҳеҷ вақт нисбат ба шумо иваз на- 
шудам. Номаи Шумо маро хеле хушҳол кард. Тааҷҷуб мекунам, ки чунин 
рафиқи хубе мисли Ардашер будани Шуморо дар Маскав ба ман хабар 
надод. 

Хуб, айб надорад, агар бори дигар ба Маскав биёед, хонаи моро, ки 
хонаи худатон аст, фаромӯш накунед. Чӣ қадар хушҳол мешудам, агар 
хабар медод, ки бобоҷон шудаед. Намедонам ҳамсари Шумо кист ва онро 
аз кадом дарё ба тӯр даровардаед, ба ман муфассал бинависед. 

Хидмати модари мӯҳтараматон саломи бародаронаи маро бирасонед. 
Ба рафиқаатон аз рафиқ Бону ва бачаҳо ба Шумо салом! Аз зиндагонии 
худ муфассалан ба ман бинависед. 

Бо саломи бародарӣ, тандуруст бошед. 

Лоҳутӣ. 


770 
Ба Нурматов 


Аз Москва ба Сталинобод, 
16 сентябри 1954 

Рафиқи азиз Нурматов! 

Хати 13 августи шуморо гирифтам. Аз меҳрубонии шумо мамнунам. 
Дар хусуси иродаи марҳум устод Айнӣ барои муҳаррир шудан ба китоби 
ман ҳаминро менависам, ки эй кош китоби ман аслан чоп нашавад, ам- 
мо фозили бузурги халқи тоҷик аз дунё чашм намепӯшид. Акнун бо 
шадидтарин душмани башар -- марг, ки мутаассифона то ҳоло мағлубна- 
шаванда аст, чӣ мешавад кард. 

Ҳоло орзуи он марҳумро шогирдони ӯ (агар қабули заҳмат кунанд) 
метавонанд ба амал оранд. 

Авф мехоҳам, ки материалҳоро дер нигоҳ доштаам. Сабаби аввалаш 
ин аст, ки хостам бо диққат онҳоро аз назар гузаронам, то ки дар дасти 
шумо дастнависи бехато бошад ва ҳолати сиҳҳати ман рухсат намедиҳад, 
ки чунин корҳоро хеле зуд анҷом диҳам. 

Сабаби дуввумаш ин ки ба хотири хонандагони тоҷик баъзе тағйирот 
(ба қадри имкон) дар забон ва истилоҳоти шеърҳои давраи охир, ки дар 
мавзӯъҳои эронӣ навиштаам, ба амал овардаам ва барои боқӣ калимаҳое, 
ки тоҷикҳо кам истеъмол мекунанд, луғатча тайёр кардам. 

Сабаби охирин ва муҳимтарин ин буд, ки мулоҳизаи зерин дар зимни 
кор ба назарам расид: китоби ман, ки пас аз чандин сол дар Тоҷикистон 
чоп мешавад, беҳтар буд ки илова бар шеърҳои нав шеърҳои асосии пеш- 
тараро, ки ҳоло ҳам актуалӣ мебошанд, дар бар гирад. Дар Москва китоби 
нави ман ба забони русӣ аз рӯи ҳамин принцип чоп шудааст (ҳаҷмаш 7-8 
ҳазор мисраъ). Баъзе асарҳое, ки ба ин китоби русӣ дохил шудааст, ҳанӯз 
як дафъа ҳам бо хати нави тоҷикӣ чоп нашудаанд (Масалан, «Коваи 
оҳангар» ва ғайра). Инак, ман бо ёрии р. Бону, ки хушбахтона аз ҳоли 
касалӣ берун омад, макети чунин китобро дуруст кардам, барои шумо 
мефиристам. Агар ҳоло мехоҳед фақат шеърҳои навро чоп кунед, ихтиёр 
ба шумост. Онҳоро ман дар мундариҷа бо аломати сурх нишон додаам. 
Ба ҳар ҳол ин макетро ҳам нигоҳ доред бад нест, балки онро дар навбати 
дуввум чоп мекунед. 

Китоби маро ба ҳар ҳаҷме ҳам ки чоп кунед, орзуи ман ин аст, ки 
шаклаш ҳар қадар мехоҳед содда, вале нархаш арзон ва тиражаш оммавӣ 
бошад. 

Орзуи дуввуми ман ин аст, ки барои ёрӣ ба хонандагон, махсусан 
ба ҷавонон, муқаддима ва тавзеҳоти муфассал ба китоб ҳамроҳ карда 
шавад. Ин корро мумкин буд, яке аз рафиқоне, ки дар эҷодиёти ман кор 
кардаанд, бо супориши нашриёт ба ӯҳдаи худ бигирад. Барои ин рафиқ 
агар машварате аз ман лозим шавад, муроҷиат кунад, фавран ҷавоб 
медиҳам. 

Бо салом ва эҳтиром - Лоҳутӣ 

16 сентябри 1954 

Шеърҳои пештара, ки ҳанӯз бо хати нави тоҷикӣ чоп нашудаанд, 
маҷбуран бо хати лотинӣ ба макети китоб даромадаанд, агар лозим шавад 
умед аст касе дар он ҷо пайдо бишавад, ки бо ҳисоби ман онҳоро бо хати 
нав мошинка кунад. 

Ба 3.Г. Османова 
Аз Звенигород ба Москва, 
10 августи 1956 

Дӯсти азиз ва бисёр мӯҳтарам! 
Номаи 23/УПЦ-56-и Шумо чанд рӯз пеш ба ман расид. Ҳоло ман та- 
моман дар дача зиндагӣ мекунам. Бештари вақт сахт бемор мешавам. 

Маросилотро аз хонаи маскавӣ барои ман мефиристанд. Номаи меҳрубони 
Шумо барои ҳолати бемори ман доруи сиҳатбахш шуд. Хеле мамнунам. 
Ташаккур! 

Фиристодани саводи мухаммас намунаи лутфи махсус ва бузургии 
рӯҳи Шумо мебошад. 

Ҳам ман ва ҳам рафиқ Бону ҳамеша орзуманди дидори Шумо ме- 
бошем. Ҳар вақт барои Шумо имкони омадан ба дачаи мо бошад, хоҳиш- 
мандам се рӯз пештар ба духтарам Атия бо номераи зер телефон бизанед. 
Ӯ барои Шумо мошин мефиристад, ташриф биёваред. В 12211 Шуфири 
мо роҳро балад аст. 

Бону барои кори лозимӣ ба Маскав рафтааст, зуд бармегардад. Ман 
бо телефон ба ӯ гуфтам, ки ба Шумо мактуб менависам. Ӯ хоҳиш кард 
саломашро ба Шумо арз кунам. 

Бо салом ва эҳтиром иродатманд Лоҳутӣ. 

10/УШ-56 

Звенигород. 

Ба Боқӣ Раҳимзода 
Аз Москва ба Сталинобод, 
3 марти 1949 

Бародари азизам Боқӣ Раҳимзода! 

Ду рӯз пеш хати Шуморо гирифта хондам, аз ёдовариатон бисёр хур- 
санд шудам. Ташаккур ба изҳори муҳаббати Шумо. 

Ман ҳамеша ба покии дил ва истеъдоди шоиронаи Шумо мӯътақид 
будаам. Ин аст, ки ҳар вақт чизе аз Шумо дар матбуот мехонам, бар шо- 
диям меафзояд. Он чӣ табъи лоиқи Шуморо тараққӣ дода ба такомул 
хоҳад расонд, ин аст, ки худписанд нестед ва барои баланд бардоштани 
маданияти худ мекӯшед, мехонед, меомӯзед, аз пурсидан ор намекунед ва 
бе такя ба ашхоси ҷудогона пеш меравед. 

Агарасарҳои худро барои ман бифиристед, бо камоли майл назариёти 
худамро дар ҳаққи онҳо бароятон менависам. 

Аз тарафи ҳамаи оила (баҳодиҳандагон ба осори нафиси Шумо) ба 
Шумо салом ва эҳтиром! 

Ба ҳама рафиқон ва дӯстон саломи маро тақдим кунед. 

Комраво ва тандуруст бошед. 

Лоҳутӣ 


Боқии азиз! 
Тарҷума ва асли ин шеъри шеворо, ки илова бар устодӣ, ширинсуханӣ 
ва маҳорати шоирона, намояндаи барҷастаи бузургии рӯҳ ва софии дили 

Пушкини кабир аст, нисбат ба ҳуқуқ, ифтихорот ва сарвати милали дигар, 
барои Шумо мефиристам. 

Бубинед бо чӣ фасоҳат, бо чӣ завқу шавқу самимият Саъдии мо ва 
кишвари баргузидаи вай, мардону занони он кишварро мадҳ мегӯяд. 
Одамҳои комил чунинанд. Бояд аз онҳо пайравӣ кард. 

Лоҳутӣ 


РА) 
Ба Ромен Роллан 
Аз Москва ба Париж, 
2 январи 1936 

Рафиқи азиз Ромен Роллан! 

Шоири бузурги Эрон Шайхурраис рӯзе шунид, ки касе аз кӯча суруди 
ӯро хонда мегузарад. Аз хурсандӣ ҳуш аз сараш парид. 

«Мандигар азин дунё чизе намехоҳам ва аз марг низ боке надорам -- 
гуфт ӯ ба дӯстонаш. -- Касе, ки сухани худро аз даҳони мардум шунавад, 
ҳаргиз нахоҳад мурд, дар дили мардум зиндаю ҷовид хоҳад монд». 

Чунин гуфт Шайхурраис пас аз он ки фақат як бор суруди худро дар 
кӯчаи шаҳраш аз даҳони касе шунид. Ту, Ромен Роллан, аз диёри мо дур 
зиндагӣ мекунӣ. Лекин мо, дӯстони ту, ҳар рӯзу ҳар соат аз он шодем, ки 
номи ту, сухани туро дар ҳама ҷо, аз заводу фобрикҳои серғавғои Москва 
сар карда то деҳоти дурдасти Помири шӯравӣ аз забони коргарону деҳ- 
қонон мешунавем. 

Бинобар ин ман имрӯз на танҳо ҷашни ҳафтодсолагиат, балки ҳаёти 
абадии туро дар дили заҳматкашон, ки ту онҳоро гарму ҷӯшон ба мубо- 
риза ва ғалаба даъват менамоӣ, табрик мекунам. 

Лоҳутӣ 

29/1-36 

Москва - Барвиха 

Санаторияи Кремль 

Аз Москва ба Париж, 
1936 

Рафиқи азиз Ромен Роллан! 
Номаи Шуморо дар истироҳатгоҳ гирифтам ва онро ҳамчун беҳтарин 

давои шифобахш хондам. 

Чаҳордаҳ сол пеш аз ин аз чанголи шоҳи Эрон халосӣ ёфтам, аммо 
халқи ман то ҳол дар ин чангол ҷабру ҷафо мекашад. Бо вуҷуди ин дар 
ин ҷо касоне ҳастанд, ки табрикоти самимона ва гарму ҷушони Шуморо 

ба онҳо метавонам бирасонам. Дар Иттиҳоди Шӯравӣ халқеро ёфтам, ки 
ба ман ҳамзабон мебошад -- ин халқи тоҷик аст, инчунин бисёр халқҳои 
дигарро ёфтам, ки инқилоби шӯравӣ дар ҳақиқат онҳоро зинда кардааст. 
Умедворам то он рӯзе зинда бимонам, ки табрики Шуморо ба халқи 
Эроне, ки монанди халқҳои Иттиҳоди Шӯравӣ озоду хушбахт шавад, ра- 
сонида тавонам. 
А. Лоҳутӣ 


77» 
Ба Г.С. Севунц 
Аз Москва ба Ереван, 
21 апрели 1955 

Гарегин Севиевичи азиз! 

Ман фақат дар рӯзҳои наздик аз шифохона баромадам ва сабаби ба 
мактуби дӯстонаи Шумо дер ҷавоб навиштанам дар ҳамин аст. Умедворам, 
ки узри маро бипазиред. 

Манбовардорам, кинашри нави китоби Шуморо хонандагони сершу- 
моратон бо шавқу ҳаваси том қабул хоҳанд кард. Ба Шумо дар ин кори 
муҳим аз самими қалб бардамӣ ва кайфияти хуши эҷодӣ орзумандам. 

Барои суханони самимонаатон сипосгузорам. Нияти дар китобатон аз 
шеърҳои ман иқтибос оварданатонро танҳо чун назари нек ва меҳрубонии 
як нафар нависандаи шӯравии интернатсионалист, дӯсти мардуми Эрон 
ва шеъри он қабул дорам. 

Аз дилу ҷон тансиҳатӣ ва хушбахтии Шуморо хоҳонам. 

Бародарвор дастатонро мефишорам. 

21 апрели соли 1955 

Маълумоти хурдакак оидба исмам: дармаълумотномаи нависандагон 
саҳв шудааст, маро Абулқосим Аҳмадзода ва ё мухтасаран Қосим (Гасем) 
Аҳмадзода меноманд. 

Аз коргарони театри драмавии Сталинобод раф. Мительман шуни- 
дам, ки театр мехоҳад аз рӯи китоби Шумо намоишномае тайёр карда ба 
саҳна гузорад, вале намедонад навиштани онро ба кӣ супорад. 

Агар ин орзу, яъне ба забони тоҷикӣ намоиш додани «Теҳрон» ҷомаи 
амал мепӯшид, бисёр хушҳол мешудам. 


776 
Ба Мирзо Турсунзода 


Аз Москва ба Сталинобод, 15 маи 1951 

Мирзоҷон, салом. 
Мактубатонро гирифтам. Мамнун! Якум ин, ки ман аз шумо нахоста 
будам, ки масъалаи «умумиҷаҳонии» рубоиро дар матбуот дохил кунед. 

Фақат хоҳиш карда будам мунаққиди мӯҳтарамро аз он огоҳ кунед. Дуввум 
ин, ки муқаррар самти шогирдӣ ба худ доданатон сабаби шармандагии ин 
мӯйсафед мешавад. Ин қадар ҳам хоксорӣ ба шумо намезебад. Шумо шо- 
гирди халқ, шогирди партияи Ленин-Сталин, монанди ҳамаи мо шогирди 
Сталини кабир ҳастед. 

Масъалаи саввум ин аст, ки ман дар солҳои охир чанд асаре на- 
виштаам, тарҷумаи онҳо дар китобе, ки нашриёти «Нависандагони со- 
ветӣ» чоп карда истодааст, қабул шуданд. Ман яке аз онҳоро, ки тарҷу- 
мааш ҳамин рӯзҳо дар «Дружба народов» чоп шуда баромад, барои шумо 
мефиристам. Агар ба таври принсип мухолиф нестед ва онро рад наме- 
кунед, боқиро ҳам чоп карда дар машинка мефиристам. Балки дар журнал 
ё рӯзномаҳо онҳоро чоп кунонед. 

Ба рафиқони ҳамқалам, ба келин ва навобаҳои ҳақиқатан азизам са- 
лом бирасонед. 

Тандуруст бошед! Лоҳутӣ. 

Аз Москва ба Сталинобод, 
14 январи соли 1955 

Мирзоҷон салом! 

Баъд аз съезд шумо хеле зуд рафтеду ман натавонистам шеъреро, ки 
ваъда дода будам, ба шумо расонам. Инак, инҳоро барои Шумо мефирис- 
тонам: се рубоӣ, се ғазал, панҷ қитъа ва як достони хурд. 

Хоҳиши ман аз шумо ин аст, ки агар мумкин шавад, онҳоро дар 
маҷалла чоп кунед ва як нусха ба рафиқ Нурматуф бидиҳед, ки агар ки- 
тоби маро чоп мекунад, онҳоро ба он илова кунад. 


Боз як хоҳиш! Ин ҷо матбуоти худи Маскавро обуна шудан мумкин 
аст, матбуоти дигарро бояд дар ҳамон шаҳре, ки чоп мешаванд, обуна шуд. 
Ба ин сабаб аз шумо хоҳиш дорам ба котибаи худ бифармоед рӯзномаи 
«Тоҷикистони сурх» ва «Коммунисти Тоҷикистон»-ро, маҷаллаи «Шарқи 
сурх»-ро барои ман яксола обуна шавад. Агар рафиқ Ниёзӣ шеърҳоеро, 
ки мефиристам чоп кунад, аз гонорари онҳо пули рӯзномаҳо ва журналро 
бидиҳед. Агар не котибаи шумо ба ман бинависад, ки пули онҳоро ба 
номи ӯ бифиристам. 

Мебинед ошногӣ бо ман чӣ дарди сарҳое дорад! Хуб, Мирзоҷон, 
больше не буду!... Ба рафиқон ва дӯстон саломи маро бирасонед. Фарзан- 

дони азизатон ва азизамонро бо модари мӯҳтарамашон саломи фаровон 
мерасонам. 
Бо саломи рафиқона Лоҳутӣ. 


77ё 
Ба Алӣ Туқумбоев 


Аз Москва ба Фрунзе, 
1955 
Дар рӯзи сисолагии фаъолияти эҷодиат туро аз дилу ҷон табрик 
мегӯям. Истеъдоди фавқулоддаат на танҳо дар дили халқи қирғиз, балки 
дар дили тамоми халқҳои Иттиҳоди Шӯравӣ тухми муҳаббат коштааст. 
Ба ту, асосгузори адабиёти шӯравии қирғиз умри дароз, тани солим ва 
комёбиҳои эҷодӣ орзу мекунам. Бародар, дӯст ва ҳамкори азизамро ғои- 
бона оғӯш карда мебӯсам. 
1955 
Лоҳутии ту 

Ба Ҷ. Шанбезода 
Аз Москва ба Хоруғ, 
11 январи 1945 

Бародари азизам Шанбезода! 

Нома ва шеъри Шуморо гирифтам. Хеле аз ёдоварии шумо хурсанд 
шудам. Миннатдор! Дар бораи тазмини шумо фикри ман ин аст: Иловаи 
банди якум чунон бо асл мувофиқа дорад, ки гӯӣ асар аз гӯяндаи воҳид 
аст. Агарасли ғазал азбанда набудӣ, иловаи шуморо хеле-хеле мадҳ мекар- 
дам. Офарин. Фақат ба воситаи такрор шудани қофияи «об» маслиҳат 
медиҳам, ба ҷои «гашт об», «шуд маҷоб» қабул кунед, агарчи «гашт об» 
равонтар аст. 

Банди дуюм: «Шаробу ҷом бар каф...» шаробро бар каф гирифтан 
машғал аст, аммо ҷоми шаробро бар каф гирифтан дуруст аст. 

Мисраи саввуми ин банд: «Парешон ҳар тараф гаштем чун зулфи 
парешонат» ба мисраи асл «Гуро дидам шудам...» мувофиқ нест. Он ҷо 
ҷамъ, ин ҷо муфрад. Мазмуни мисраи дуюм такрори мазмуни мисраи 
саввум аст. Пас ба фикри ман, агар каме ба тағйири ҷойи мисраъҳо ва як- 
ду калимаро қабул кунед, ин банд чунин мешавад: 

Ба каф ҷоми шаробу шоди ёди лаъли хандонат, 

Парешон ҳар тараф гаштам чу гесӯи парешонат, 

Ба уммеде, ки бинам рӯи чун хуршеди тобонат, 

Туро дидам... 

Банди саввум: «Ба лаълат гӯ...» Аз «лаъл» шумо табиист, ки «лаб»-ро 
дар назар доред. Худи лаб олати гуфтан аст. Пас бо кадом васила ва олат 
ёр ба лаб бигӯяд? 

Мисраи дуюм: «Диҳад бӯсаю...» қадре сабук ва кӯҳна аст, ки дар 
ғазали ҷиддӣ сабукӣ мекунад. Ин тавр баёнҳо барои як таронаи шӯхӣ 
бошад, дуруст аст, аммо ин ғазал ва тазминаш лирикаи покиза ва агар 
мехоҳед баёни ишқи муқаддас аст. Ман намегӯям дар ишқи муқаддас 
бӯсидан ҳаром аст. Аммо шакли гуфтани он дар шеър берун аз қоидаи 
матонат аст. 

Банди чаҳорум: ду мисраи аввал хеле дилчаспанд. Дар мисраи саввум 
«агарчанде ки» адабӣ нест, «агарчи», «гарчи» ва ё «ҳар чанд» бояд гуфт. 
Мазмунаш бошад қадре худписандона аст. Агар мегуфтед, масалан: 
«Агарчи дӯстонам дар сухан хонанд мумтозам» ё ин ки «Ба васфат гарчи 
мехонанд мардум нуктапардозам» ва ё чизе ба ин мазмун менавиштед, 
беҳтар буд... 

Агар фикри худамро ошкоро баён кардам, сабабаш ахлоқи шахсӣ ва 
итминон ба рӯи ростдӯстии шумо буд. Агар фикрам(ро) қабул накунед, 
заррае ранҷише пайдо нахоҳад шуд. Агар хатамро натавонед бихонед, 
бинависед, худам омада бароятон бихонам. 

...Ба дӯстону рафиқони бадахшонӣ иродати дурахшон тақдим меку- 
нам. 

Дасти Шуморо мефишорам. 

Лоҳутӣ, 11/1-45 


720 
Ба Шомуҳаммадов! 
Аз Москва ба Тошканд, 
июни 1955 

Рафиқи азиз Шомуҳаммадуф! 

Номаи бистудуввуми моҳи май навиштаи шуморо гирифтам. Дар ин 
нома шумо аз ман хоҳиш кардаед ақидаи худамро ба таври мухтасар дар 
хусуси халлоқияти адабии устод Эҳсони Табарӣ барои шумо бинависам. 

Аз он ҷо ки мутаассифона, ҳеҷ иртиботе бо доираи адабии Эрон 
надошта ва надорам, иттилооти ман роҷеъ ба халлоқияти адабии ин 
шахси шариф бисёр маҳдуд аст. Гоҳе чанд мисрае аз даҳони мусофирони 
эронӣ, ки аз роҳи Маскав ба Аврупо мерафтанд, ба гӯшам мерасид. Дар 
моҳи сентобири 1952, ки он фозили гиромӣ барои иштирок дар Конгураи 
ҳизби коммунистии СССР ба Москав омада буд, хушбахтии зиёрати ӯ 
барои ман даст дод. Ашъори баланди ӯро аз забони худаш шунидам ва 

дар назм ӯро устоди бузурге шинохтам. Шунидани насри ӯ низ дар гӯшам 
аз забони ӯ лаззати шеъри мавзун ва равон медод. 

Имрӯз дар байни сипоҳи соҳибони қалам, ки дар Эрон инони саманди 
суханро аз мунҷалоби ҳарзадароӣ, сафсатта ва ҳазлу хандаи ахлоқӣ ба сӯи 
ҷодаи васеи мазоёи нисонӣ печонидаанд, ӯ -- Эҳсони Табарӣ сипаҳбуд 
аст. Мазмуни нав, шакли нав, тарзи баёни нав -- аслиҳаи тавонои ин 
сипаҳбуди сухан аст. 

Бадбахтона, акнун ҳеҷ як аз осори гаронбаҳои ӯ дар дастраси ман 
нест, ки ба таври конкрет аз онҳо баҳс кунам, умед аст, ки рӯзе ба ин са- 
одат бирасам. 

Ман мефаҳмам, ки дарёро бо баёни ин ки «вусъаташ карона надорад 
ва умқаш ба охир намерасад, наҳангонаш дар диловарӣ аҷибанд ва 
амвоҷи зебояш дилфиреб...» хештанро нодон муаррифӣ кардан аст. Ба ин 
сабаб ба надоштани аллибӣ ва лавозимоти ғаввосӣ ғӯта хӯрдан ба қаъри 
дарё(ро) пурхатар ва бесамар медонам. 

Барои Эҳсони Табарӣ аз самими қалб умри бисёр ва эҷоди осори бе- 
шумор орзу дорам. Орзуи халқи Эрон ҳам ҳамин аст. 

Абулқосим Лоҳутӣ. 

Маскав, июни 1955 


727 
Ба Ш. Ҳусейнзода 


Аз Москва ба Сталинобод, 
11 июни 1949 

Мӯҳтарам ва азиз Шарифҷон Ҳусейнзода! 

Дар мактубе, ки ба рафиқ Бону навиштаед, таклиф кардаед, ки ман 
машваратчии тарҷумаи Фирдавсӣ ба забони русӣ бошам. Аз ин таваҷҷӯҳи 
Шумо хеле мамнунам. Ин ифтихори бузургест, ки одам битавонад ба 
нашр ва тасвияи чунин осори бузург аз чунин шоири кабире ба қадри 
қувва хидмат кунад. 

Дар ин мактуб мехоҳам ҳақиқати масъаларо содиқона ба Шумо арз 
кунам. Ман забони русиро ба он дараҷа, ки нукоти муҳим, ишорат ва 
киноётва мухтасоти дигар забони классикҳои форс-тоҷикро ба мутарҷими 
рус бо забони русӣ ҳолӣ кунам, намедонам. 

Метавонам бо забони худи асли асар ба мутарҷиме, ки қадре ҳам 
бошад, забонро донад, нуктаҳоеро, ки барои вай номафҳум аст, бифаҳ- 
монам (охир, ин осор ҳазор сол умр дорад ва мумкин аст, ки мутарҷими 
ин замон бо донистани забон баъзе иштибоҳот кунад, ки қимати асар ё 
забони гӯяндаро зарар расонад). Бинобар сабаби арзшуда ман ба ҳар кас, 

ки бошад ва бихоҳад машваратҳои маро ба забони тоҷикӣ бишнавад, 
такроран арз мекунам: ҳар кас ки бошад тайёрам машваратҳои худро 
бигӯям. Агар ин шакли истифода аз маълумоти нолоиқи ман барои ин 
хидмати бузург давлати Тоҷикистон қаноатбахш бошад, онро бо мақо- 
валаномаи расмӣ аз тарафи институт бипазирад. Аз дилу ҷон миннатдори 
меҳрубонии Шумо ҳастам. 

Дӯстдоратон Лоҳутӣ 

Маскав, 11 моҳи июни 1949 

Ба Раҳим Ҷалил 
(1933) 
Рафиқи мӯҳтарам Р. Ҷалил. 
Ҳамин рӯз як ғазал барои шумо фиристодам, ки бо ҳавои «Шудам 
бар сурате ошиқ» хонда мешавад. 
Ман номи онро «Ханҷари ГПУ» гуфта будам. Аммо аз Шумо хоҳиш- 
мандам, ки ба ивази «Ханҷари ГПУ» «Ханҷари заҳмат» бинависед. 
Ба духтари азизам ва ҳама рафиқон салом бирасонед. 
Лоҳутӣ 

Аз Москва ба Ленинобод, 
15 сентябри 1937 

Рафиқи азиз Р. Ҷалил! 

Ду се рӯз аст, ки қадре сиҳат шуда ба Маскав омадам. Имрӯз субҳ 
дар газетаи «Правда» хондам, ки духтарони комбинати абрешими Ленин- 
обод, ҳамон духтарони озоду шодеро, ки дида будам - боз ҳам бо фаранҷӣ 
мегарданд. Хеле мутаассир шудам. Ҳамин тавр духтарони тоҷик мехоҳанд 
ба духтарони Шарқи мутамаддин роҳбарӣ кунанд? Афсӯс!... 

Умедаст, ки ҳам занон ва мардоне, ки ба занон зулм мекунанд (номар- 
дон), хатои худро фаҳмида ин шармандагиро ҷуброн кунанд. Ман дар 
таъсири хондани ин хабар чаҳор рубоӣ бадоҳатан навиштам. Таассуф, 
ки ин рубоиҳоро дар идораи нависандаҳо ва дар ҳолати машғулияти кор 
ва гуфтугӯ бо нависандаҳо навиштам, ки фурсат ва имконият надоданд, 
бештар нависам. 

Хоҳишмандам ин рубоиҳоро дар рӯзномаатон айнан дарҷ кунед. 

Ба ҳамаи рафиқон, ба ҳамаи хонавода салом расонед. 

Аз Москва ба Ленинобод, 
1 октябри 1937 

Рафиқи мӯҳтарам Раҳим Ҷалил! 

Масъалаи ба парда даровардани занон ва духтарони озоди Тоҷи- 
кистон беандоза маро мутаассир кардааст. Метавон гуфт, ки бо муваффақ 
шудан бар ин ҳаёт - ба фаранҷӣ андохтани занон ходимони фошизм ними 
вазифаи ҷосусии худро анҷом додаанд. Охир зан ними бадани ҷомеа 
мебошад. Маълум мешавад, ки фурӯшандаҳои ватани сусиёлистӣ бо ин 
кор хостаанд, ки ними ҷомеаи моро аз кор биандозанд. 

Намедонам коммунистҳо, комсомулҳо ва колхозчиҳои болшевик 
чаро ба муборизаи ҷиддӣ намедароянд. Магар намебинанд, ки душман аз 
ин роҳ ҳам бар зидди мо мубориза мекунад? 

Ростӣ хеле мутаассир шудам. Хуб, хоҳишмандам ин рубоиҳоро чоп 
кунед. 

Бубахшед, ки бо аҷала ва асабонигарӣ менависам. 

Бо саломи коммунистӣ Лоҳутӣ. 


7225 
Аз Тошканд ба Ленинобод, 
8 июни 1941 

Рафиқи азизам Раҳим Ҷалил! 

Чанде пеш як шеър фиристода зимнан хоҳиш карда будам, ки ба 
адреси ман газета фиристонед. То кунун хабаре аз рӯзномаи шумо нашуд. 
Боз ҳам (хоҳиши) худро такрор мекунам, ки як рақам рӯзномаатонро 
барои ман фиристонед, адрес ин аст: 

Ташкент, 3-ая Украинская, 26, Лахути. 

Акнун ду шеър фиристодам, агар лоиқ донед, дарҷ кунед. Ба рафиқ 
муҳаррири масъул ва ҳама бародарон салом бирасонед. Гулчаро саломи 
падарона бирасонед. 

Салом ва муваффақ бошед! 

Лоҳутӣ 8/УІ-41 


726 
Аз Москва ба Ленинобод, 
2 феврали 1948 
Раҳими азизам, ду рӯз аст, ки рухсат додаанд ба кӯча бароям... 
«Парии бахт»-ро аз нав кор карда баромадам. То мисраи «Гашт пур он ба 
ғаллаи «каҳҳор» ҳамон тавр мондааст ва дар пеши шумо ҳаст, ҳатто қадре 
аз он чоп шуда буд, ки лутф карда онро бароям фиристодед. Пас ман аз 

фасли дуввум сар карда ба тадриҷ бароятон мефиристам. Иҷолатан аз 
саҳифаи б то 25-ро тавассути рафиқ Пӯлотуф мефиристам, хоҳишмандам, 
ки ба ман бинависед, чоп хоҳед кард ё на? Сабаби ин пурсиш он аст, ки аз 
вақте ки қисмате аз фасли аввалро дар «Стахановӣ» чоп кардед, то кунун 
давомашро надидам ва аз шумо хате ҳам нагирифтам. 

Р. Бону камакак аз беморӣ ва бемордорӣ ба худ омадааст ва ба тар- 
ҷумаи осори шумо сар кард. 

Аз тарафи ҳамаи мо ба ҳамаи шумо саломи бародарона ва холисона! 
Духтари азизам ва падари мӯҳтарамашро махсусан саломи падарона ва 
бародарона бирасонед. Ба ҳамаи рафиқони редаксия ва дигарон саломи 
фаровон. Бародарат Лоҳутӣ. Ба рафиқ Мирмуллоев ва Бобокалонуф мах- 
сус салом бирасонед. 


72“ 
Аз Москва ба Ленинобод, 
6 феврали 1948 

Азизам Раҳим! 

Тарҷумаи «Ленинободам» ном шеъри шуморо Бону тамом кард. 
Инсоф бояд дод, ки хуб тарҷума кардааст. Онро ба мобайни хат барои 
шумо мефиристам. Тарҷумаи насрро ду-се маротибасар кард, вале азбаски 
мутахассиси наср нест, натавонист онро ба таври лоиқ тарҷума кунад. Ба 
худаш маъқул нашуд ва намехоҳад сифати асари шуморо аз тарҷума паст 
кунад, ҳар шеъреро, ки фиристед, тарҷума хоҳад кард, аммо наср барои ӯ 
мушкил аст. Бо вуҷуди ин агар исрор дошта бошед, боз ҳам кӯшиш хоҳад 
кард тарҷума кунад. 

Имрӯз «Ленинободам»-ро ба «Дружба народов» медиҳам ва то 
метавонам мекӯшам, ки чопаш кунанд. Натиҷаро ба шумо менависам, 
албатта, дар он ҷо ҳам онро чоп кунонед. 

Хоҳиши ман аз шумо ин аст, ки дар хусуси «Парии бахт» ба ман ош- 
кор бинависед, ки чоп мешавад ё на? Мумкин аст, ки масъалан «коғаз 
намерасад» ё «ба воситаи ахбор ва материалҳои зиёд дар газета ҷой нест» 
ва аз ин қабил сабабҳо бошад, шумо шарм накунед, ошкоро бинависед, 
ман албатта, мефаҳмам, ки сабаб тамоман қонунист ва ранҷиш нахоҳам 
дошт. Муқаддимаи шуморо ҳам мунтазирам (агар Тоҷигиз аслан худи 
асар ё муқаддиманависро рад накарда бошад) ба ман, ки то кунун ҷавобе 
нанавиштаанд. Мумкин аст, ки дар онҳо ҳам қоғаз камӣ карда бошад. 

Ба ҳамаи рафиқони Ленинобод салом бирасонед. Аз ҳамаи аъзоёни 
оилаи ман саломи бародарона ва хоҳарона ба ҳамаи аъзоёни оилаи худ 
бирасонед. Агар хат ба ман бинависед, хоҳишмандам ном ва фомили 

раиси колхузи ба номи Лоҳутӣ райони Конибодом ва адреси ӯро ба ман 
бинависед. 

Бо саломи бародарона Лоҳутӣ. 

Маскав, 6/11-48. 


722 
Аз Маскав ба Ленинобод, 
23 апрели 1948 

Азизам Раҳим, салом! 

Ду рӯз аст аз санаторӣ ба хона баргаштам, ба хотири хизмат ба театри 
Тоҷикистон илтимосҳои р. Неъматуллоевро (ор нест) қабул карда давоми 
муолиҷаро тамом нанамуда ба хона омадам, ки тарҷумаи «Ром шудани 
зани саркаш» ном асари Шекспирро барои театр тайёр кунам. 

Охирин варианти «Парии бахт»-ро кайҳо шуд фиристодем, лекин 
панҷ рақами рӯзнома, ки аз «Парии бахт» чизе дар он дарҷ шавад, ҳеҷ 
нагирифтаем. Ба ҷуз дафъа, ки ниме аз муқаддима дар он чоп шуда буд. 
Навишта будед, ки 8-уми ҳамин моҳ қадре саҳифа мефиристед, бисёр 
миннатдорам, лекин онро ҳам ҳанӯз нагирифтаам. 

Рӯзи 8 моҳи май ба тарафи Тошканд ҳаракат мекунам, умед аст, 
ки байни иштироккунандагон дар юбилеи Навоӣ шуморо бубинам. Аз 
фиристодани справка хеле мамнунам. Дар Тошканд бо шумо машварат 
мекунем, кадом аз осори шуморо дар Маскав тарҷума кунонам. 

Ба рафиқони мӯҳтарам Ҳоҷӣ Содиқ, Мирмуллоев, ҳазрати Баҳлул- 
зода, ба рафиқони редаксия ва дигарон салом бирасонед. 

Нури чашмам духтари азизам Розия ва наваю наводаи ширинам 
салом бирасонед. 

Дӯстатон Лоҳутӣ. Маскав, 23/ТУ-48 

Аз Бонуям ва бачаҳоям ба ҳамаи шумо салом ва арзи эҳтиром! 


729 
Аз Москва ба Ленинобод, 
17 июли 1948 

Раҳими азизам! 

Аз тамоми дилу ҷон шуморо ба гирифтани нишони заҳмат табрик 
мекунам. Бовар кунед, ки барои тамоми аъзои хонаводаи ман орден 
гирифтан иди бузурге шуд, ҳазорон бор табрик кунам боз ҳам кам аст. 

Ҳоло ман дар Боравихо сонотурии Кремль муолиҷа карда истодаам 
(аз ҳамон касал дар Сталинобод ҳанӯз сиҳат нашудаам). Имрӯз Бону 
барои ман мазмуни хати шуморо бо телефун ҳикоят кард. Аз мактуб 
навиштанатон бисёр мамнунам. Ҳамроҳи Бону қарор кардем, ки оҳиста- 

оҳиста аз шеърҳои шумо як китобча бо тарҷумаи русӣ ҳозир кунад. Шеъри 
«Ленинободам»-ро ба «Дружба народов» додам ва аз онҳо қавл гирифтам, 
ки дар нумраи 3 журналашон онро чоп кунанд, ҳама онро меписанданд. 

Дар ин муддат, ки бемор хобида будам, дар «Парии бахт» боз ҳам 
кор кардам. Охирин нусхаро Бону барои шумо мефиристад. Ба духтари 
чун ҷон азизам ва фарзандони ширини ширинатон саломи падарона ва 
бобоӣ мефиристам. 

Хоҳишмандам ба Мирмуллоев саломи махсус бирасонед. 

Азтагидил шуморо мебӯсам ва тандурустии ҳамаатонро орзумандам. 
Ба ҳамаи рафиқони редаксия ва дигарон саломҳои гарм ва табрикҳои 
самимона. 

Аз берангии мураккаб узр мехоҳам. Мураккаби бемористон аз ин 
рангинтар намешавад. Хайр, муваффақ бошед. Лоҳутӣ. 

17/УП-48. 

Боровихо. 


730 
Аз Москва ба Ленинобод, 
(1948) 

Азизам Раҳим! 

Хати шумо ва аксҳоро гирифтам, бисёр миннатдорам. Як-ду рӯз аст 
сиҳҳатиям камтар дуруст шуда истодааст. Аз рӯзҳои беморӣ истифода 
карда дар «Парии бахт» боз ҳам кор кардам, ба зудӣ як нусхаи онро 
бароятон мефиристам. Иҷолатан саҳнаи «Тӯхтасун»-ро ки тамоман 
аз нав навиштам ва охирсуханро ҳам иваз кардам, бароятон бо ин хат 
мефиристам. Чоп кардани асарҳои тоҷикӣ барои ман хеле душвор аст, 
мошинка надорам, онҳоро бо мошинкаи русӣ чоп мекунам, ҳарфҳо ва ало- 
матҳои тоҷикӣ ё бо даст илова мекунам ва ё дар худи мошинка бо азоби 
зиёд як навъ дуруст мекунам. 

Сабаб ин аст ки натавонистам ҳамаро якбора бифиристам. Асарҳои 
шуморо Бону, албатта, тарҷума мекунад. Ҳоло ӯ ҳам давраи гриппро гуза- 
ронидааст. Як ду рақам газетаи «Ҳақиқати Ленинобод»-ро гирифтам. Раҳ- 
мат! Дар якеашон қадре аз шурӯи «Парии бахт» чоп шудааст ва як шеъри 
хуби рафиқ Шукӯҳӣ. Дар хусуси ин шеър ба худаш навиштам. Ҳанӯз аз 
азобҳое, ки дар Ленинобод ба худ ва оилаатон додам, ҳам шарманда ва 
ҳам шукргузорам. Албатта бе он таваҷҷӯҳ ва меҳрубонии фарзандонаи 
шумо ва духтари азизам Розияхон аз чанги беморӣ ба он сахтӣ халос 
намешудам. Ҳанӯз аз Сталинобод пул нагирифтаам. Агар силаи шеърҳо, 
яъне «Парии бахт» ба ман бирасад, ёрдами калон аст. Ба ҳамаи рафиқон 
салом бирасонед. Хеле хушҳолам, ки ин аксро фиристодед. Ман дар 

миёни аъзоҳои хонаводаи шумо худро бо хурсандии тамом мебинам. Хуб 
ёдгорест. Бачаҳоро салом бирасонед. Бо Рустам боз ҳам як рӯз гӯштин 
мегирем. Ҳоло дар Маскав қувват ҷамъ карда истодаам, агар авқот кам 
хӯрда, ӯро зер хоҳам кард. Аз пеш инро хабар медиҳам, ки фиреб нашавад. 
Ҳа! Бигзор бидонад. Ба духтарам аз тарафи ман ва ҳамаи оилаам салом 
бирасонед. 

Бо саломи бародарӣ Лоҳутӣ. 


737 
Аз Москва ба Ленинобод, 
4 августи 1949 

Раҳими азизам. Рӯзи 2 моҳи август аз Рига баргаштем. Дар он ҷо як 
чароғовеза дидам. Ба ёди утоқи шумо афтодам ва онро харида тавассути 
Гувортин ном як ошноям барои шумо фиристодам. Умед аст, ки онро ме- 
гиред ва сақфи зебои утоқро равшан мекунед. Бубахшед, бародарҷон беҳ- 
тарашро фиристодан барои ман мумкин набуд. Хеле шарманда шудам. 

Ба тамоми аҳли хона ва дӯстон салом бирасонед. Аз фиристодани 
гонорар бисёр мамнунам. 

Кошки худи асарро дар рӯзномаатон медидам. Хеле хоҳиш дорам 
масъалаи муқаддимаи «Парии бахт»-ро ба ман бинависед, чӣ шуд? Навиш- 
тед ё на? Агар навишта фиристодаед, қабул карданд ё на? Ман ҳеҷ хабар 
надорам. 

Бо саломи бародарӣ Лоҳутӣ. 


733 


Ба адиби ҳинд 
Аз Москва 
28 маи 1953 

Дӯсти азиз! 

Азбаски солҳои охир на дар Тоҷикистон, балки дар Москва зиндагӣ 
мекунам, (инро саломатиам тақозо дорад), мактуби шуморо мутаассифона, 
дер гирифтам. Бинобар ин умедворам, ки барои дер посух гардониданам 
маро маъзур доред. Мактуби Шумо дар дили ман эҳсоси гармеро падид 
овард. Барои он, инчунин барои тӯҳфаи бародаронаатон аз самими дил 
ташаккур мегӯям. 

Ҳоло бо ёрии рафиқоне, ки забони шуморо медонанд, бо китоби 
«Вақте ки занҷирҳо гусаста мешаванд» шиносоӣ пайдо карда истодаам, 
баъд албатта, ақидаи худро роҷеъ ба ин китоб менависам, хоҳиши шуморо 
иҷро мекунам. Умедворам, ки хоҳиши худамро низ иҷро кунам, яъне бо 

роҳи тарҷума ба забони модарии ман хонандагони бештареро шинос на- 
моям. 

Дар саҳифаҳои китоб бисёр калимаҳои шинос ба назар мерасанд. 
Дар як худи муқоваи он дар зери сурати Шумо аз исматон ва сарлавҳаи он 
чи қадар чунин калимаҳоро пайдо кардам. Масалан калимаи «адиб» ва 
ғайраҳо. Вале аз калимаҳо дида дили моро дигар забони умумӣ --забони 
ҳис ва ғояҳо бештар ба ҳам қариб гардонидааст. Моро муҳаббат ба мар- 
думи заҳматкаш ва кинаю нафрат нисбат ба душманони он муттаҳид ме- 
намояд. 

Ранҷу алами ватани Шумо дар дили одамони шӯравӣ ҳамдардии 
амиқе бедор мекунад, шавқу ҳаваси онҳо нисбат ба тақдири он хеле зиёд 
аст. Ман борҳо мушоҳида кардаам, ки одамони тасодуфан рӯбарӯ омада, 
заҳматкашони қаторӣ дар дасти ман китоби Пальм Датта «Ҳиндустони 
имрӯз»-ро дида бо шавқу ҳавас ба он нигоҳ мекарданд ва мепурсиданд, ки 
аз куҷо чунин китобро ба даст оварда хондан мумкин аст. 

Монисбат ба маданияти қадимии Шумо эҳтироми зиёде дорем. Шабе, 
ки ба ман хушбахтие даст доду дар Москва баромади намояндагони санъ- 
ати миллии ба худ хоси Шуморо тамошо кардам, чун яке аздурахшонтарин 
хотираҳои ҳаёти ман нақш бастааст. 

Шумо ва рафиқони Шумо дар шароити душвор, чунон ки навиштаед, 
ҷонфидоёна меҳнат карда кори бузурги фоиданокеро ба иҷро расонида 
истодаед. Шумосуботкорона, монда нашуда шуури паҳлавони занҷирбанд 
-- халқи чаҳорсад миллионаи ҳиндро бедор карда истодаед. Рӯзе, ки ин 
халқ занҷирҳои худро саросар пора мекунад, барои тамоми инсоният рӯзи 
шодии бузург хоҳад шуд. 

Дар китоби «Мунтахабот»-и ман ки ба Шумо дӯстона мефиристонам, 
шеъре мавҷуд аст, ки соли 1923 навишта шуда, ҳусни таваҷҷӯҳи маро ба 
мамлакати Шумо ва заҳматкашони ҷафодидаи он ифода мекунад. Дар 
китобе, ки ҳоло ба нашр таҳия карда истодаам, ду шеъре дохил мешаванд, 
ки ба муборизаи имрӯзаи халқи бедоршудаистодаи Шумо бахшида 
шудааст. 

Маро истеъдоди серқирраи Шумо, ки ҳам дар назм, ҳам дар наср ва 
ҳам дар драматургия зуҳур кардааст, ба ваҷд меорад. Оё Шумо имконият 
доред, ки пьесаҳоятонро дар ягон ҷое ба саҳна гузоред? Донистани ин 
маро бисёр хушҳол мекард. 

Ман асосан шоирам, вале Театри давлатии опера ва балети Тоҷи- 
кистон аз рӯи либреттои ман операеро ба саҳна гузошт. Шояд донистани 
ин ба Шумо мароқовар бошад, дар ҷумҳурияте, ки 30 сол муқаддам 
аз ин мардумаш саросар бесавод буд, ҳоло дар баробари пиесаҳои 
нависандагони тоҷик, тарҷумаҳои чунин дурдонаҳои драматургияи рус 
чун «Ревизор»-и Гоголро тамошо мекунанд. Театри драмавии тоҷикӣ 

фоҷиаҳои Шекспирро (дар тарҷумаи ман ва С. Бону) ба саҳна мегузорад. 
Мо аввалин чунин тарҷумаи худро («Отелло»-ро) дар наср анҷом додем, 
зеро дар адабиёти мо шакли шеърии мувофиқ ҳанӯз кор карда нашуда 
буд, вале баъдтар барои тарҷумаи «Ромео ва Ҷульетта» ва «Шоҳ Лир» 
воситаҳоеро пайдо кардем, ки Шекспирро ба забони шеър ифода карда 
тавонад. 

Ман он душвориҳоеро, ки ба Шумо паси сар кардан лозим меояд, 
хуб мефаҳмам, зеро нисфи аввали умри худро (Шумо инро метавонед 
аз тарҷумаи ҳоли ман дониста гиред) дар шароити ба зиндагии шумо 
монанд, дар зери ҷабру зулми қувваҳои сиёҳ, ки имрӯз ватани Шуморо 
ба фиғон овардааст, гузаронидаам. Ба шумо, бародари азиз, дар ин кори 
бошараф аз дилу ҷон комёбиҳо хоҳонам. 

Барои ақлу дили ҳамдиёронатон муборизаро давом диҳед, ба селоби 
адабиёти бесалиқаи америкоӣ асарҳои поку аз рӯи виҷдон эҷодшудаи 
худро муқобил гузоред, ба бародаронатон роҳи ғалабаро нишон диҳед. 
Бовар кунед, ки халқи аз занҷири асорат раҳоӣ ёфта корномаи беғаразонаи 
Шуморо фаромӯш нахоҳад кард. Шумо ҷавонед ва ман хоҳони онам ва 
умедворам, ки қисми зиёди умри Шумо дар Ҳиндустони озод ва ягона, 
дар Ҳиндустоне, ки хушбахтии худро бо дастони худ бунёд хоҳад кард, 
хоҳад гузашт. 

Дастатонро сахт мефишорам. Агар роҷеъ ба кору бори Шумо ва 
дӯстонатон бештар маълумот медоштам ва ё аз асарҳоятон боз чизеро ба 
даст меовардам, хеле хушҳол мешудам. 


ТАВЗЕҲОТ 


1. Аввалин бор дар китоби «Мукотибаи Садриддин Айнӣ ва Абул- 
қосим Лоҳутӣ» дар шакли мухтасар чоп шудааст. 

Матни асосӣ: Архив, фонди 18 

Ду ариза -- ин ҷо муаллиф мактубро дар назар дорад. Саидризо 
Ализода (1886-1937) --инқилобчӣ, маорифпарвар, рӯзноманигор ваолими 
тоҷик; Имомуф -- Чинор Имомов, яке аз кормандони масъули ҷумҳурият 
дар он солҳо, Ҷабборӣ -- Шароф Ҷабборӣ, муовини мудири онвақтаи 
Нашриёти давлатии Тоҷикистон. «Кремль» -- достони Абулқосим 
Лоҳутӣ, ки аввалин бор соли 1923 дар Москва ва соли 1927 дубора дар 
Душанбе чоп шудааст. Ин ҷо нашри дуюм дар назар аст. Ҳасанзода -- 
Чингиз Ҳасанзода (1900 - 13 июли 1938) - аз муҳоҷирони эронӣ, корманди 
рӯзномаи «Тоҷикистони сурх» дар он солҳо. Қиблагоҳӣ Махсум -- шояд 
Олимхон Махсуми Хуҷандӣ, шарикдарси мадрасагии устод Айнӣ бошад. 
Холидаҷон (1923-1986) -- духтари Садриддин Айнӣ, адабиётшинос. 

2. Аввалин бор дар китоби «Мукотибаи Садриддин ва Абулқосим 
Лоҳутӣ» чоп шудааст. 

Матни асосӣ: Архив, фонди 18. 

Муҳиддинов Абдулқодир (ваф. 1934) -- яке аз ходимони барҷастаи 
давлатии Тоҷикистон дар он солҳо, раиси Кумитаи Инқилобии Марказии 
ҷумҳурии Бухоро: 

Мунзим -- Мирзо Абдулвоҳид (1877-1934) шоири шӯравии тоҷик, 
дӯсти Садриддин Айнӣ. 

3. Сарчашмаҳои матн: Архив, ф. 18; «Куллиёт», ҷ. 6; «Мукотибаи Сад- 
риддин Айнӣ ва Аблуқосим Лоҳутӣ». 

Матни асосӣ: Архив, ф. 18. 

Бертельс -- Евгений Эдуардович (1890-1957), шарқшиноси машҳури 
рус, узви вобастаи АУ СССР, узви фахрии АУ Тоҷикистон, ходими 
хизматнишондодаи илми РСС Тоҷикистон. «Намунаи адабиёти тоҷик» 
-- асари Садриддин Айнӣ, ки соли 1926 бо сарсухани Абулқосим Лоҳутӣ 
дар Москва чоп шудааст. Худашон ҳоло як китоб роҷеъ ба адабиёти Эрон 
менависанд -- ин китоб «Очерки истории персидской литературь»ю ном 
дорад, ки соли 1928 чоп шуда буд. 

Ака Ҳасан -- Ҳасан Ирфон (1990-1973), нависанда ва тарҷумони 
тоҷик. 

Як ғазал - - ғазал дар «Овози тоҷик», ки дар зери он «Пешкаш ба 
ҷаноби Мовандӣ» навишта шуда бошад, пайдо нашуд. «Адабиёти сурх» 
-- маҷмӯаи шеърҳои Абулқосим Лоҳутӣ, ки соли 1927 дуввум бор нашр 
шуда буд. «Кремль» -- маҷмӯаи «Кремль» ва рубоиёт» дар назар аст, ки 
соли 1927 нашр шуда буд. Камолҷон -- Камол Айнӣ, писари Садриддин 
Айнӣ, адабиётшинос. 

4. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Чанддастовез роҷеъ ба ҳамон китоб -- муаллиф шояд тақризҳои доир 
ба «Намунаи адабиёти тоҷик»-и устод Айниро дар назар дорад, ки дар 
матбуоти Эрон чоп шудааст. Нашриёт -- Нашриёти Марказии халқҳои 
СССР, ки «Намунаи адабиёти тоҷик» дар он ҷо чоп шудааст. Зеҳнӣ -- 
Тӯрақул Нарзиқулов Зеҳнӣ (1891-1983), шоир ва олими тоҷик. 

5. Сарчашмаҳои матн: Архив, фонди 18; Куллиёт, ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Аммо чӣ чора, ки беморӣ (дар натиҷаи хиёнат ва ҷинояти корҳои 
чоплусонаи душманони дӯстнамо) кори худро карда...--Рӯзномаи «Гоҷи- 
кистони сурх», 1932, Же23, 8 октябр қарори зерини комиссияи назоратии 
байналмилалиро доир ба Лоҳутӣ аз рӯзномаи «Правда» гирифта чоп кар- 
дааст: 

«1. Айбҳое, ки аз тарафи баъзе гӯяндагони эронӣ ба муқобили рафиқ 
Лоҳутӣ дар бораи гузаштаи ӯ то ба фирқаи коммунистӣ дохил шудани 
рафиқ Лоҳутӣ ба амал омада буд, беасос ҳисоб карда шавад. 

2. Ҳеҷ навъ гунаҳгории рафиқ Лоҳутӣ чун коммунист дар вақти ба 
фирқа гузаштан дар кумитаи контролии байналмилалӣ исбот карда на- 
шудааст. 

3. Ба рафиқони эронӣ таклиф карда шавад, ки минбаъд дар бораи 
рафиқ Лоҳутӣ паҳн кардани гуфтугӯҳои беасос ва ҳуҷум карданро бас ку- 
нанд. 

4. Қайд карда шавад, ки аз тарафи кумитаи фирқаи Эрон ба кори ра- 
фиқ Лоҳутӣ диққати махсус дода нашуда ва ҳуҷҷатҳои рафиқ Лоҳутиро, 
ки барои беэътибор намононидани гуфтугӯҳои гузашта қувват дошт, аз 
назар нагузаронидааст». 

Шояд Лоҳутӣ «душманони дӯстнамо» гуфта паҳнкунандагони чунин 
овозаҳоро, ки боиси ба амал омадани чунин қарори комиссияи назорати 
байналмилалӣ гардидааст, дар назар дошта бошад. 

5. Як ҷумла аз охири мактуб кӯр шудааст, бинобар ин се нуқта гу- 
зошта шуд. Раҳим -- Раҳим Ҳошим (1908-1993) олим ва тарчумони шӯ- 
равии тоҷик. 

6. Сарчашмаҳои матн: Архив, фонди 18; «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

7. Сарчашмаҳои матн: Архив, фонди 18. 

Санаи ин мактуб июли 1930 тахмин карда шуд, зеро дар он сухан дар 
бораи Самарқанд рафтани «яке аз коркунони байналмилалӣ» меравад. 
Дар мактуби аз ин пеш фиристодаи муаллиф, яъне 4 июли 1930 низ ҳамин 
матлаб баён ёфта буд. Инчунин дар мактуб гуфта шудааст, ки он рафиқ 
аввали август ба Самарқанд рафтанӣ аст. 

8. Сарчашмаҳои матн: Архив, фонди 18, Куллиёт, ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

«Малаясоветская энциклопедия» --нашри дуюми он дар назараст, ки 
соли 1933 то 1940 ва 1947 дар П ҷилд ба табъ расида буд. Мақолаи Лоҳутӣ 
роҷеъ ба Айнӣ дар ҷилди І, Москва, изд-во «Советская энциклопедия», 
1933, стр. 205 чоп шудааст. 

9. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Куллиёт, ҷ. 6. 

Нишони Сурхи Заҳмат - - 18 октябри соли 1931 ҳукумати Тоҷикистон 
устод Айниро бо ордени Байрақи Сурхи Меҳнат сарфароз карда буд. 

10. Сарчашмаи матн: Архив, фонди 18. 

Ин шеърро, ки фиристодам, -- кадом шеър буданаш маълум нашуд. 

Садрулин -- (Хоҷаев) Шаҳобуддин (1902-1982), дар он солҳо кор- 
манди матбуот. 

11. Сарчашмаҳои матн: Архив, фонди 18, «Мукотибаи Садриддин Ай- 
нӣ ва Абулқосим Лоҳутӣ». 

Матни асосӣ: Архив, фонди 18. 

Инҷо барои корректории китобам омадам --китоби «Адабиёти сурх» 
дар назар аст. Дар он солҳо як қисми китобҳои Нашр. Давл. Тоҷикистон 
дар Семфирепол чоп мешуд. 

12. Сарчашмаи матн: Архив, фонди 18. 

Расулӣ -- Маъруф Расулӣ (ваф. 1937) -- корманди масъули ҳизб ва 
матбуот. 

Шеъри «Ба Сталин» бо номи «Нохудо» чоп шудааст. Ниг.: «Девони 
Лоҳутӣ», 1938, саҳ. 269. 

13. Сарчашмаи матн: Архив, фонди 18. 

Мактуби аз Симфирополь фиристодаи Лоҳутӣ 20 ноябри 1932 на- 
вишта шудааст, бинобар ин санаи таълифи ин мактуб охири ноябр ё ав- 
вали декабри 1932 тахмин карда шуд. 

14. Сарчашмаи матн: Архив, фонди 18. 

Аминзода -- Муҳиддин Аминзода (1904-1966) шоири тоҷик. 

15. Сарчашмаи матн: Архив, фонди 18. 

Даринмактуб Муҳиддинов Абдулқодир ёдовар шудааст. Муҳиддинов 
соли 1934 парронда шудааст, бинобар ин тахмин кардан мумкин аст, 
мактуб то соли 1934 навишта шудааст. 

16. Сарчашмаи матн: Рӯзн. «Тоҷикистони сурх», 1935, 3 январ. 

17. Сарчашмаи матн: Архив, фонди 18. 

Дар поёни ин мактуб рақами 29 гузошта шуда, моҳ ва соли таълифи 
он оварда нашудааст. Аз рӯи мактуби ҷавобии устод Айнӣ санаи таълифи 
он «29 октябри 1937» муқаррар гардид. Устод Айнӣ дар мактуби худ аз 6 
ноябрисоли 1937 чуниннавиштааст: «Хати 29-уми ӯктабирнавиштаатонро 
5 нӯябир гирифтам. 

«Яке аз сабабҳо ин буд, ки дар Тошканд масъалаи мақолаҳои роҷеъ 
ба Шуморо дар газетаҳо хонда, бо рафиқони марбута машварат кардам» 
--соли 1937 дар рӯзномаи вилоятии Самарқанд роҷеъ ба устод Айнӣ таҳти 
унвони «Садои акка аз лонаи душман» мақолаи саропо тӯҳматангезе чоп 
шуд. Дар ин мақола эҷодиёти устод Айниро тамоман нодуруст маънидод 
карда, асарҳои ӯро асарҳои ба ҳокимияти шӯравӣ душманона ва худи 
устодро душмани синфӣ номида буданд. 

18. Сарчашмаи матн: Архив, фонди 18. 

Дар «Куллиёт», ҷ. 6 ва «Мукотиба» порае аз ин мактуб чоп шудааст. 
Санаи таълифи ин мактуб аз «Куллиёт» ва мактуби ҷавобии устод Айнӣ 
муқаррар гардид. 

Мактуби аввалини Шуморо, ки гирифтам... -- устод Айнӣ дар мак- 
туби худ аз б-уми ноябри соли 1937 дар бораи тӯҳматҳои дар ҳаққи ӯ дар 
матбуот чоп шуда (Ниг. тавз. 17) ва бегуноҳии худ сухан ронда аз устод 
Лоҳутӣ илтимос кардааст, ки ба ӯ ёрӣ расонад. Устод Айнӣ, аз ҷумла 
чунин навиштааст: 

«Ман аризаи навиштаи худро мехостам ба русӣ перевод кунонида ба 
ЦК Ӯзбекистон, Тоҷикистон ва ҳам ба правленияи Союзи нависандагони 
советии СССР фиристонам. Аммо дидам, ки касе нест ин аризаи дуру- 
дарозро дар ин вақт ба ман ба русӣ перевод карда диҳад. Бинобар ин он 
аризаро ба ҳамон ҳоли тоҷикӣ ва арабиаш ба Шумо фиристодам, ки дар 
вақти тафтиши кори ман ба Союз перевод карда, ё маъниашро фаҳмонда 
хоҳед дод». 

Дар ҳошияи ин номаи устод Айнӣ бо хати устод Лоҳутӣ суханони 
зарин сабт ёфтааст: 

«Аризаи рафиқ Айнӣ навиштагиро (30 саҳифа) рафиқ Бону ба русӣ 
тарҷума кард ва ман як нусхаи онро бо истидъои худам баҳри ёрӣ ба вай ба 
Кумитаи Марказӣ додам, якеро ба Ҳукумат дар секретариёти Иттифоқи 
Нависандагони Советӣ маърӯза карда, бегуноҳии ин пири мӯҳтарамро 
гуфтам ва хидматҳои ӯро баён кардам. Ман бо телефон пурсидам, маълум 
шуд, ки аризаи мӯҳтарам Айнӣ ба дасти раҳбари меҳрубони мо (И.В. 
Сталин - Х.О) расида». 

Прутупупуф -- Дмитрий Захарович Протопопов (тав. 1897) ходими 
партиявӣ ва давлатии шӯравӣ, солҳои 1936-46 котиби якуми ПК(б) 
Тоҷикистон буд. 

19. Сарчашмаи матн: Архив, фонди 18. 

Санаи таълифи ни мактуб аз мактуби ҷавобии устод Айнӣ аз 2 июли 
1938 муайян карда шуд. 

Дар мактуби 17 май... - - мутаассифона ин мактуби устод Лоҳутӣ дар 
дасти мо нест. 

20. Сарчашмаи матн: Архив, фонди 18. 

Ин мактуб ҷавоби мактуби С. Айнӣ, ки 8 майи соли 1938 навишта 
шудааст. Пас санаи таълифи онро май-июни 1938 тахмин кардан мумкин 
аст. Масъалаи дигар мавзӯи баргардонидани номи колхоз... -- С. Айнӣ 
дар ҳамон мактуб доир ба ин масъала навиштааст: «... дар Хуҷанд як 
колхузро, ки ба номи Шумо «Лоҳутӣ» будааст, бо як провокатсия номи 
Шуморо аз вай гирифта ба номи «Димитруф» мондаанд ва ҳол он ки дар 
Сталинобод театр, кӯча ва колхузҳо ба номи Шумо барқарор аст». 

Роҷеъ ба Деҳотӣ бошад --С. Айнӣ навиштааст: «Дар ҳамин рӯзҳо касе 
аз коркунони нашриёти Самарқанд омад, мегӯяд, ки аз тарафи Тоҷлит, 
ҳам отдели печати ЦК фармуданд, ки асарҳои Айниро дар китобҳои 
мактаб дароред. Баъд аз даровардан, боз касе, намедонам аз куҷо бо 
телефон гуфт, ки ҳозир асарҳои Айниро нигоҳ дошта истед, албатта, ин 
провокатсия аст. Сиёсати партия дар Ӯзбекистон дигару дар Тоҷикистон 
дигар намешавад, хусусан дар ҳаққи шахсҳо ва асарҳо. 

Бадии аҳволи Тоҷикистон дар ҳаққи нависандагон дар он ҷост, ки 
дар Союзи Нависандагон каси дуруст нест. Танҳо Шанбезода раис аст, 
ки вай танҳост. Нависандагони ҷавон ба пеши Шанбезода омада таклиф 
кардаанд, ки маҷлиси расмӣ ҷеғ зада Айниро фош кардан даркор аст. 
Шанбезода ҷавоб додааст, ки агар билети партиявии маро зи дастам 
гиранд ҳам то ягон ҳуҷҷати расмие, ки исбот шуда бошад, ба дасти ман 
нарасад, ман ин корро нахоҳам кард. 

Котиби Союз Деҳотист, ки ба вай чӣ ном доданро худам ҳам наме- 
донам. Агар дӯсти ман гӯям бояд «дӯсти нодонам гӯям, ки аз душмани 
доно бадтар аст». 

Деҳотӣ -- Абдусалом Пирмуҳаммадзода (1911-1962) шоирва нависан- 
даи шӯравии тоҷик. 

21. Сарчашмаи матн: Архив, фонди 18. 

Дар ин мактуб низ сухан дар бораи налогҳои давраи амирӣ меравад, 
ки Лоҳутӣ дар мактуби аз 9 июни соли 1938 тавзеҳи онро аз Айнӣ илтимос 
карда буд. Пас ин мактуб моҳи июн ва ё аввали июли соли 1938 навишта 
шудааст. 

22. Сарчашмаҳои матн: Архив, фонди 18; «Куллиёт» ҷ.6; «Мукотибаи 
Садриддин Айнӣ ва Абулқосим Лоҳутӣ». 
Матни асосӣ: Архив, фонди 18. 

23. Сарчашмаи матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 
Матни асосӣ: Архив, фонди 18. 

24. Сарчашмаи матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Соли таълифи мактуб аз «Куллиёт», ҷ. бгирифта шуд. Бадавом додани 
пйеса ва навиштани сенария сар кардам -- Лоҳутӣ бо номи «Биҳишт» доир 
ба гузашта ва имрӯзи Тоҷикистон пйесаи манзуме навиштанӣ будааст, 
аммо онро ба анҷом нарасонидааст. Танҳо баъзе сурудҳо аз он пйеса дар 
ҷилди 6 «Куллиёт»-и ӯ чоп шудаанд. Вале ба навиштани чи гуна сенария 
шурӯъ кардани ӯ ҳоло маълум нест. Гевак -- Гев, писари Лоҳутӣ. Китоби 
худро ба Шумо тақдим накардам -- Муаллиф шояд «Девони Лоҳутӣ»-ро, 
ки соли 1938 аз чоп баромадааст, дар назар дошта бошад. 

25. Сарчашмаи матн: Архив, фонди 18; «Мукотибаи Садриддин Айнӣ 
ва Абулқосим Лоҳутӣ». 

Матни асосӣ: Архив, фонди 18. 

Билети аъзогӣ -- Билети аъзои Иттифоқи Нависандагони СССР, ки 
ҳоло дар музеи С. Айнӣ нигоҳ дошта мешавад. 

26. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Ғазали «Ёр аз дили ман хабар надорад» -- ин ғазали классикӣ дар 
либреттои «Шӯриши Восеъ»-и М. Турсунзода ва А. Деҳотӣ истифода 
шудааст ва аз чор байт иборат аст. Инак, баъд аз ба итмом расидани 
либретто бастакор С. Баласанян талаб кардааст, ки ба он се байти дигар 
илова шавад. А. Деҳотӣ ба устод Лоҳутӣ муроҷиат кардааст. 

Байтҳои зерин: 

Ё васли ту қисмати башар нест, 
Ё толеи ман ҳунар надорад... 

Ё мавсими сабри ман хазон шуд, 
Ё нахли умед бар надорад. 

бо баъзе тағйирот дар либреттои «Шӯриши Восеъ» истифода шудааст. 
Дар мисраи якум ба ҷои «қисмати башар» «толеи башар» ва дар мисраи 
чорум ба ҷои «нахли умед» «боғи умед» оварда шудааст. 

«Достони гул» - Ниг. «Девони Лоҳутӣ», китоби дуюм, саҳ. 130. 

27. Сарчашмаҳои матн: Архив, фонди 18. «Куллиёт», ҷ.6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Ғазалро, инак, тамом карда бароятон мефиристам. -- Ғазали «Ҷуз 
ишқ ҷаҳон ҳунар надорад» дар назар аст. Ниг.: «Куллиёт», ҷ. 2, саҳ. 187. 

28. Сарчашмаҳои матн: Архив, фонди 18. «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Ҷавонони шоири тоҷик бо нишонҳои давлатии шӯроӣ сарафроз 
шуданд. -- Бо укази Президиуми Шӯрои Олии СССР аз 1-уми феврали 
соли 1939 М. Турсунзода бо ордени «Байроқи Сурхи Меҳнат», А. Деҳотӣ 
ва М. Раҳимӣ бо ордени «Нишони фахрӣ» мукофотонида шуданд. 

Як нусхаи нав аз ғазали навро мефиристам -- Ин ҳамон ғазали «Ҷуз 
ишқ ҷаҳон ҳунар надорад» аст, ки байтҳои он ба тартиби дигар паси ҳам 
чида шудаанд. 

29. Сарчашмаҳои матн: Архив, фонди 18. «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Соли таълифи ин мактуб саҳван дар «Куллиёт» 1940 рафтааст. «Ё 
қалъаи васл дар надорад» -- яке аз мисраъҳои ғазали «Ҷуз ишқ ҷаҳон ҳу- 
нар надорад». Ниг.: «Куллиёт», ҷ.2, саҳ. 187. 

Оид ба ин ғазал устод Айнӣ дар мактуби худ аз 11 феврали 1939 чунин 
навиштааст: «Ё бар рухи ман намешавад боз, Ё қалъаи васл дар надорад» 
ҳарчанд аз ҷиҳати шеърият мисли ҳамқаторони худ дар пояи аълост ва 
ҳарчанд мутолиакунандагони холис мефаҳманд, ки гап дар бораи ишқ, 
меравад, дар ин ғазал мувофиқ нест. Ин бояд дар қатори он байтҳое, 
ки барои ғазали ҷудогона мондаед, дароварда шавад. Ё ин ки дар ҷои 
калимаи «бахт» калимаи «васл» дароварда ба ин тариқа: «Ё бар рухи ман 
намешавад боз, ё қалъаи васл дар надорад» хонда шавад. Ва инчунин 
ба хотири ман мегузарад, ки агар байти «Ё тири ту бигзарад ниҳонӣ, Ё 
синаи ту сипар надорад» «Ё тири ту бигзарад ниҳонӣ, Ё синаи ман сипар 
надорад» мешуд, бо байтҳои болоии худ (бо таъбири тоҷикӣ) «бе ширеш 
мечаспид». 

30. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. Дар «Куллиёт» порае аз ин мактуб 
чоп шудааст. 

Имрӯз барои озмоиши табъ ғазале гуфтам -- устод Лоҳутӣ бо ин 
мактуб ғазали «Кораш ҳама ноз аст»-ро фиристодааст. Ниг.: «Куллиёт», 
ҷ. 2, саҳ. 196. Дар ҳошияи ин ғазал устод Айнӣ бо дасти худ байти зеринро 
навиштааст: 

Ин шеъри тару тоза зад оташ ба ниҳодам, 
Дар даҳр чунин оби шарарбор кӣ дидаст? 

«Сар бидеҳ» -- ин ибора дар байти ҳаштуми ғазал истифода шуда- 
аст. 

31. Сарчашмаҳои матн: Архив, фонди 18; «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18; 

32. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Бо 40 дараҷа табъ дар сонотурӣ - - Лоҳутӣ ғазали «Дар фироқи ҷо- 
нон»-ро навиштааст ва байти дуввуми он ин аст: 


Бемориву бедориву танҳоиву зулмат, 
Куштанд маро, эй шаби торик, саҳарат ку? 


Ҳоло (рӯзи 10 феврали 1939) - - ба назари мо ин ҷо Лоҳутӣ ба ҷои 10- 
уми март, саҳван 10 феврал навиштааст. 

Аввал ин ки дар болои саҳифа бо хати римӣ санаи «7/11-39» навишта 
шудааст. Дигар ин ки ин ғазал ва мактуб ба устод Айнӣ бо мактуби дигари 
Лоҳутӣ аз 6 марти 1939 дар як покет фиристода шудааст. Дар мактуби 
мазкур бошад, сухан дар бораи тасҳеҳ даровардан ба ғазали «Кораш ҳама 
ноз аст»... меравад, ки онро Лоҳутӣ І марти 1939 фиристодааст. Бинобар 
ин ба чунин хулоса омадан мумкин аст, ки санаи навишта шудани ин мак- 
туб 10 март аст, на 10 феврал. 

Устод Лоҳутӣ бо ин мактуб ғазали «Ба рӯят гуфтаам ҳуснат чу моҳ 
аст»-ро низ фиристодааст. Дар поёни шеър 6/Ш]І-39 навишта шудааст. 

33. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Ин ғазалро - - ғазали «Замину осомонро гар бикобам» дар назар аст. 
Ниг.: «Куллиёт», ҷ. 2, саҳ 194. 

34. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

35. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

«Оби шарарбор» - - Ниг. ба тавзеҳоти 30. Инак, барои Шумо як шеъри 
нав мефиристам -- бо ин мактуб шеъри «Посбони Ватан» фиристода шу- 
дааст. Дар поёни шеър 1-10 март навишта шудааст. 

36. Сарчашмаҳои матн: Архив, фонди 18. Дар «Куллиёт», ҷ. 6 ва 
«Мукотибаи Садриддин Айнӣ ва Абулқосим Лоҳутӣ» порае аз ин мактуб 
чоп шудааст. 

Туйғун -- шоири ӯзбек. 

Ғанӣ Абдулло (1912-1984) ---нависанда вадраматурги тоҷик. Носируф 
-- Саид Тӯрабоевич Носиров (1901-1938) соли 1934 раиси комитети 
ташкилии Иттифоқи нависандагони ҷумҳурият буд, як муддат раиси 
Иттифоқи нависандагон низ интихоб шудааст. Маърӯзаи раф. Ждануф 
дар съезди партия -- съезди 18-уми ВКП (6) дар назар аст, ки 10-21 марти 
соли 1939 дар Москва барпо гардида буд. 

Бруйдо --Григорий Исакович (тав. 1884) ходими партиявӣ ва давлатӣ. 
Аз декабри 1933 то ноябри 1934 котиби якуми КМ ПК (6) Тоҷикистон 
буд. 

36. Сарчашмаҳои матн: Архив, фонди 18. 

Аз мукотибаи Лоҳутӣ ва Айнӣ маълум мешавад, ки Лоҳутӣ ба Айнӣ 
ҳазор сӯм барои харҷ кардан фиристодааст. 

38. Сарчашмаҳои матн: Архив, фонди 18; «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

Дирӯз ҳазор сӯмро гирифтам -- сухан дар бораи ҳамон пул меравад, 
ки Лоҳутӣ ба Айнӣ фиристода буд. Барои пазироии хоҳарам нарафтам 
-- ҳамсари Айнӣ Салоҳат Айнӣ дар назар аст. 

39. Сарчашмаҳои матн: Архив, фонди 18. 

Шутко -- Шетка - бурос. Авқот биёваред -- хӯрок биёваред. 

«Хати халқи тоҷик ба падари халқҳо Сталини бузург» -- назмку- 
нандагон шоирон: С. Айнӣ, А. Лоҳутӣ, М. Турсунзода, М. Раҳимӣ, Ҷ. 
Суҳайлӣ. Дар матбуот бо номи «Ба пешвои халқҳо, ба дӯст, ба муаллим 
ба Сталини кабир», чоп шудааст. Ниг.: Маҷмӯи шеърҳои «Сталини мо», 
Сталинобод, 1949, саҳ. 47-70. 

Дар болои мактуб 17 январи 1940, вале дар охир 20 январи 1940 на- 
вишта шудааст. Шояд навиштани мактубро 17-ум шурӯъ карда, 20-ум ба 
охир расонидааст. 

40. Сарчашмаҳои матн: Архив, фонди 18. Аз мактуби Айнӣ аз 26 фев- 
рали 1940 ба Лоҳутӣ маълум мешавад, ки телеграмма моҳи феврал дода 
шудааст. 

41. Сарчашмаҳои матн: Архив, фонди 18. 

Ниг. ба тавзеҳоти 40. 

42. Акнун дар бораи хати ба рафиқ Сталин бошад... -- Ниг. ба тав- 
зеҳоти 39. Прутупупуф -- Ниг. ба тавзеҳоти 18. 

Қурбонуф -- Маҳмадалӣ Қурбонов (1905-1976) ходими партиявӣ 
ва давлатии шӯравӣ, солҳои 1937-46 раиси Совети Комиссарони халқи 
ҷумҳурияти Тоҷикистон буд. 

43. Сарчашмаҳои матн: Архив, фонди 18. 

«Хати халқ ба р. Сталин» - - Ниг. ба тавзеҳоти 39. Голфрянка -- шояд 
ходимаи Лоҳутӣ бошад. 

44. Сарчашмаҳои матн: Архив, фонди 18. 

Устод Айнӣ дар мактуби худ аз 4 августи 1940 дар бораи ба устод 
Лоҳутӣ фиристода шудани «Марги судхӯр», «Ятим» ва «Фирдавсӣ» 
сухан рондааст. Лоҳутӣ дар мактуби худ аз 17 августи 1940 гирифтани 
китобҳоро хабар медиҳад. Шояд ин телеграмма пеш аз мактуб фиристода 
шуда бошад. 

45. Сарчашмаҳои матн: Архив, фонди 18; «Куллиёт», ҷ. 6; «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Ин дафъа илова бар ғизои ҷисмӣ ғизои рӯҳии мо ҳадяҳои пурқимати 
Шумо шуданд - - китобҳои «Марги судхӯр», «Ятим» ва «Фирдавсӣ», ки 
устод Айнӣ фиристодааст. «Девон»-и дуюм -- ҷилди дуюми «Девон»-и А. 
Лоҳутӣ, ки соли 1940 Нашр. Давл. Тоҷикистон нашр кардааст. 

46. Сарчашмаҳои матн: Архив, фонди 18; «Куллиёт», ҷ. 6, «Мукотибаи 
Садриддин Айнӣ ва Абулқосим Лоҳутӣ». 

Матни асосӣ: Архив, фонди 18. 

Декодо -- Даҳаи адабиёти тоҷик дар Москва. 

Яктарона барои декодо навиштаам. -- Интарона «Гуселкунандагон» 
ном дорад. Ниг.: маҷм. «Асарҳои мунтахаб», Нашр. Давл. Тоҷикистон, 
Сталинобод, 1949. саҳ. 337. 

47. Сарчашмаҳои матн: Архив, фонди 18. «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

Дирӯз нусхаи лотинии ин таронаро -- таронаи «Гуселкунандагон» 
дар назар аст. 

48. Сарчашмаҳои матн: Архив, фонди 18. «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

Камина -- Муҳаммад Валӣ (1770-1840) шоири туркман. Анварӣ -- 
Авҳадуддин Алӣ ибни Муҳаммад ибни Исҳоқи Абевардӣ (1126, Абеварди 
Хуросон - -ваф. тақр. 1040, Ғазнин) шоири форсу тоҷик. Рӯдакӣ -- Абдул- 
лоҳ Ҷаъфар ибни Муҳаммад (858, деҳаи Рӯдак, ҳозира Панҷрӯди райони 
Панҷакент - 941, хамон ҷо) шоир, асосгузори адабиёти форсу тоҷик. 

Нависанда ва шоири ҷавони мо Юсуфӣ -- Ҳабиб Юсуфӣ (1916-1945) 
дармақолаи худ «Барои поэзияи муносиби давр» дарбораи лирикаи ишқии 
Лоҳутӣ чунин навишта буд: «Аммо вақте ки мо бо асарҳои ҷаҳоншумули 
устод Лоҳутӣ фахр мекунем, як қисм асарҳои охирини ӯро ҳам аз назар 
дур партофта наметавонем, ки дар ин асарҳо он сарояндаи баландовози 
ҳаёти нав, ба қуллаҳои баланд расонандаи поэзияи революционии тоҷик 
дар қафаси лирикаи «софи» бадбинона ва ба ҷавонони имрӯзаи мо бегона 
мемонад. Вақте ки мо сатрҳои 


Хуршеди ман куҷоӣ? Сард аст хонаи ман, 
Дур аз рухат сарои дард аст хонаи ман 


-ро мехонем, дар ҳайрат мемонем, ки оё онҳоро ҳам ҳамон табъ оташбор 
ва сарояндаи 

Нӯшам ба шодмонии ин дам шароби сурх, 

К-аз шарқи инқилоб дамад офтоби сурх 


эҷод кардааст? «Ниг.: Маҷм. Ҳ. Юсуфӣ. Роҳи нотамом. Нашриёти «Ир- 
фон», Душанбе, 1973, саҳ. 222. 

Ғазали дар сонотарӣ гуфтагиамро -- Лоҳутӣ бо ин мактуб ғазали «Аз 
ҳар гапи он тоза шавад ҷон, чӣ лаб аст ин»-ро фиристодааст. Ниг.: «Кул- 
лиёт», ҷ. 2, саҳ. 205. 

49. Сарчашмаҳои матн: Архив, фонди 18. «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

Устод Лоҳутӣ дар «Ҳадяҳои Заррина» ном манзумааш қаҳрамони 
асарҳои устод Айнӣ «Одина» ва «Ятим»-ро истифода кардааст: 


Дил нағунҷад зи шавқ дар сина, 
Гардад иҷро хаёли дерина, 
Шуда Қорун Ятиму Одина. 


50. Сарчашмаҳои матн: Архив, фонди 18. «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

51. Сарчашмаҳои матн: Архив, фонди 18. «Хати халқ» - - Ниг. ба тав- 
зеҳоти 39. 

52. Сарчашмаҳои матн: Архив, фонди 18. «Мукотибаи Садриддин 
Айнӣ ва Абулқосим Лоҳутӣ». 

Матни асосӣ: Архив, фонди 18. 

53. Сарчашмаҳои матн: Архив, фонди 18. «Мукотибаи Садриддин Ай- 
нӣ ва Абулқосим Лоҳутӣ». 

Матни асосӣ: Архив, фонди 18. 

54. Сарчашмаҳои матн: Архив, фонди 18. Телеграмма, тарҷума аз за- 
бони русӣ. 

55. Сарчашмаҳои матн: Архив, фонди 18. Телеграмма, тарҷума аз 
забони русӣ. Ба муносибати 70-солагии Садриддин Айнӣ. 

56. Сарчашмаҳои матн: Архив, фонди 18. Лоҳутӣ ҳамроҳи мактуб шеъ- 
ри «Ба ҳафтоду панҷсолагии фозил ва адиби мӯҳтарам Садриддин Айнӣ»- 
ро фиристодааст. Ниг. маҷм. «Нидои зиндагӣ», Нашриёти давлатии То- 
ҷикистон, 1956, саҳ. 20. 

57. Сарчашмаи матн: Архив, фонди 18. Телеграмма, тарҷума аз ру- 
сӣ. 

58. Сарчашмаҳои матн: Архив, фонди 18. Телеграмма, тарҷума аз 
русӣ. 

59. Сарчашмаҳои матн: Архив, фонди 22. И. Ализода -- Иброҳим 
Ализода, муҳоҷири эронӣ, собиқ корманди Институти забон ва адабиёти 
ба номи Рӯдакии Академияи илмҳои Тоҷикистон. «Парии бахт» -- 
достони Лоҳутӣ. Сирус Баҳром (1.1 1885-1981), адабиётшиноси шӯравии 
тоҷик, доктори илмҳои филология. 

60. Сарчашмаи матн: Архив, фонди 22. Меҳмон -- маълум нест, ки ин 
исм аст ва ё барои ошкор накардани исми шахси пинҳонкоре ҳамин тавр 
номидааст. Шояд яке аз муҳоҷирони сиёсии Эрон бошад. 

61. Сарчашмаҳои матн: Архив, фонди 22. Алӣ, Ардашер -- шояд аз 
муҳоҷирони эронӣ, дӯстони шоир бошанд. 

62. Сарчашмаҳои матн: Архив, фонди 22. 

63. Сарчашмаҳои матн: «Куллиёт», ҷ. 6; «Мукотибаи Садриддин Ай- 
нӣ ва Абулқосим Лоҳутӣ» 

64. Сарчашмаи матн: «Куллиёт», ҷ. 6. 

65. Ёдат меояд, ки урдуи махсуси Шарқи Дур -- зарбаи армияи шӯ- 
равӣ соли 1929 ба иғвогариҳои ҳарбии Хитой дар сарҳади Хитою Шӯравӣ 
дар назар аст. 

66. Сарчашмаи матн: «Куллиёт», ҷ. 6. 

Матни асосӣ: «Куллиёт», ҷ. 6. 

67. Сарчашмаи матн: «Куллиёт», ҷ. 6. 

68. Сарчашмаи матн: «Куллиёт», ҷ. 6. 

Моҳи июни соли 1935 Лоҳутӣ дар ҳайати вакилони Иттиҳоди 
Шӯравӣ барои иштирок кардан дар конгресси байналхалқии мудофиаи 
маданият ба Париж рафта буд. Киршон -- Владимир Михайлович (6/19/ 
УШ.1902 - - 28.УП.1938) драматурги шӯравии рус. Караваева -- Анна 
Александровна (тав. 15/27/ХП.1893) нависандаи шӯравии рус. Всеволод 
Иванов Вячеславович (12/24/Ш. 1895 -- 15.УІПШ.1963) нависандаи шӯравии 
рус. Корнейчук -- Александр ЕЁЕвдокимович (12 /25/У.1905) драматурги 
шӯравии украин. 

69. Сарчашмаи матн: «Куллиёт», ҷ. 6. 

70. Сарчашмаи матн: «Куллиёт», ҷ. 6. 

71. Сарчашмаи матн: «Куллиёт», ҷ. 6. 

72. Сарчашмаи матн: «Куллиёт», ҷ. 6. 

73. Сарчашмаи матн: «Куллиёт», ҷ. 6. 

Вишневский -- Всеволод Витальевич (8/21.ХП.1900 -- 28.П.1951) 
нависандаи шӯравии рус. Киштии «Марат» - - соли 1936 Вс. Вишневский 
ва Лоҳутӣ меҳмони дарёнавардони киштии номбурда шуда буданд. 

74. Сарчашмаи матн: «Куллиёт», ҷ. 6. 

Вилҳельм Пик (3.1.1876 -- 7.9.1960) -- ходими ҳаракати коргарии 
Германия ва байналхалқӣ, ходими партиявӣ ва давлатии РДГ. А. Лоҳутӣ 
бо ӯ шиноси наздик буд. 

75. Сарчашмаи матн: «Куллиёт», ҷ. 6. 

Як таронаи дигар барои пйеса навиштам -- шоир таҳти унвони «Би- 
ҳишт», пйесаи манзуме роҷеъ ба гузаштаю имрӯзи Тоҷикистон навиштанӣ 
будааст. Аммо онро ба итмом нарасонида, танҳо чанд тарона навиштаасту 
халос. 

76. Сарчашмаи матн: «Куллиёт», ҷ. 6. 

Имрӯз аср съезди нависандагонро мӯҳтарам Айнӣ мекушояд - - съез- 
ди дуюми нависандагони Тоҷикистон дар назар аст. Рӯзи 27 «Ромео ва 
Ҷульет»-ро ба намояндагон нишон медиҳанд -- пйесаи В. Шекспир «Ро- 
мео ва Ҷульет»-ро театри драмавии академии давлатии ба номи Лоҳутӣ ба 
саҳна гузоштааст. Тарҷумаи он ба қалами А. Лоҳутӣ ва С. Бону тааллуқ 
дорад. 

77. Сарчашмаи матн: Архив, фонди 18. 

Ҳамроҳи ин дастхати Лоҳутӣ дар архив дар варақи алоҳида чунин 
навшитаҳои С. Бону маҳфуз аст. 

«Дар ҷавоби мактуби Робиа Бурнашева аз 28/ХП-56, ки хоҳиш карда 
буд устод дар хондани дастнависи нохонои матни суруди Орифи Қазвинӣ 
ба вай ёрӣ расонад. Охирин дастнависи устод. 

78. Сарчашмаи матн: рӯзн. «Тоҷикистони советӣ», 1987. 

Бухоризода -- Абдураҳмон Бухоризода, забоншиноси тоҷик. 

79. Сарчашмаҳои матн: Архив, фонди 5. 

Абдусалом Деҳотӣ (1911-1962) -- шоири шӯравии тоҷик. 

«Ду нишон» -- Ниг. «Куллиёт», ҷ. 3, саҳ. 121. Дайламӣ -- Қосим 
Тоҳирович (1904, Дайламон, Эрон) иштирокчии барқарор ва мустаҳкам 
кардани Ҳокимияти Шӯравӣ дар Тоҷикистон, рӯзноманигор. Солҳои 
1935-37 директори Нашриёти давлатии Тоҷикистон. 

Нерсесян -- Нерсес Самвелович. 

80. Сарчашмаҳои матн: Архив, фонди 5. 

81. Сарчашмаи матн: Архив, фонди 5. 

«Ду нишон» Ниг. ба тавзеҳоти 79. 

82. Сарчашмаи матн: Архив, фонди 5. 

Ромен Ролан (1866-1944) - - яке аз нависандагони демократии Фран- 
сия. 

83. Сарчашмаи матн: «Шарқи сурх», 1957, Ҳо12, саҳ. 71-72. 

А. Деҳотӣ баустод Лоҳутӣ шеъри «Эҳ, марг ба марг»-ро фиристодааст, 
ки ба вафоти ходими давлатӣ ва ҳизбии шӯравӣ Серго Орҷоникидзе (1886- 
1937) навишта шудааст. Ниг. А. Деҳотӣ. Куллиёт, ҷ. 1. Душанбе, «Ирфон», 
1965. 

84. Сарчашмаи матн: Архив, фонди 5. 

Наимӣ - - Қодир (тав. 5 майи 1914) нависандаи шӯравии тоҷик. 

85. Сарчашмаи матн: Архив, фонди 5. 

Мақолаи Сотим -- Сотим Улуғзода (1911-1997), нависандаи тоҷик. 

86. Сарчашмаи матн: Архив, фонди 5. 

«Кова» -- асари Лоҳутӣ «Коваи оҳангар» либретто барои опера, 
мусиқии С. Баласанян ва Ш. Бобокалонов. Ниг. «Куллиёт», ҷ. 3, саҳ. 218, 
«Восеъ» -- «Шӯриши Восеъ» либретто барои опера, асари М. Турсунзода 
ва А. Деҳотӣ, мусиқии С. Баласанян, «Лола» -- балети С. Урбах ва С. Ба- 
ласанян. Глиэр -- Рейгольц Морицевич (11.1.1875 -- 26.6.1956) оҳангсози 
шӯравӣ, дирежер, ходими ҷамъиятӣ, Артисти халқии СССР. Ҷалилов -- 
Раҷабалӣ тавал. (30.6.1905) ходими ҳизбӣ ва ҳарбӣ, Ғафуров -- Бобоҷон 
(31.12.1909 - -12.8.1977) ходими намоёни ҳибӣ ва ҷамъиятӣ, олими бузурги 
тоҷик. 

87. Сарчашмаи матн: Архив, фонди 5. 

Шояд ин мактубча ҷавоб ба китоби фиристодаи Деҳотӣ бошад. 

88. Сарчашмаи матн: Архив, фонди 18. 

Матни асосӣ: Архив, фонди 18. 

Жола - - Бадеъ (тав. 1922) шоираи эронӣ, узви Иттифоқи нависан- 
дагони СССР. 

89. Сарчашмаи матн: Архив, фонди 18. 

Матни асосӣ: Архив, фонди 18. 

90. Сарчашмаи матн: Архив, фонди 18. 

Матни асосӣ: Архив, фонди 18. 

Вултер - -(тахал., ном ва фам. аслиаш Мари Франсуа Арузэ; 21.П1.1964 
--30.5.1778) нависанда, файласуф ва муаррихи франсавӣ. 

91. Сарчашмаи матн: «Куллиёт», ҷ. 6. 

Занд -- Михаил Исаакович, адабиётшинос, доир ба ҳаёт ва эҷодиёти 
А. Лоҳутӣ ба забони русӣ бо номи «Абулқосим Лоҳутӣ» асари илмӣ 
навиштааст. Нашриёти Давлатии Тоҷикистон, 1957. 

Алӣ Наврӯз (Ҳасани Муқаддам) -- адиби пешқадами Эрон, соли 1926 
вафот кардааст. Дар вақти муҳоҷирати Лоҳутӣ ба Истамбул ҳамроҳи ӯ 
маҷаллаи «Порс»-ро нашр кард. Чанд шеъри Лоҳутиро ба забони фран- 
савӣ тарҷума кардааст. 

92. Сарчашмаи матн: «Куллиёт», ҷ. 6. 

Аз комитаи марказии партия хабар доданд, ки дар нашриёти адабиёти 
забонҳои хориҷӣ китоби маро ба хати арабӣ чоп кунанд. -- Маҷмӯаи 
шеърҳои шоир «Сурудҳои озодӣ ва сулҳ», ки соли 1954 дар Москва ба 
табъ расидааст, дар назар аст... Муқаддимаи худро барои китоби форсӣ 
ҳозир карда бифиристед. -- Маълум мешавад, ки М. И. Занд бо кадом са- 
бабе ин хоҳиши Лоҳутиро иҷро накардааст. Дар китобҳои баъд аз ин бо 
ҳуруфи арабӣ ба табъ расидаи шоир муқаддимаи ӯ дида намешавад. 

93. Сарчашмаи матн: «Куллиёт», ҷ. 6. 

94. Сарчашмаи матн: «Куллиёт», ҷ. 6. 

Тарҷума аз забони русӣ. 

95. Сарчашмаи матн: Архив, фонди 18; «Куллиёт», ҷ. 6. 

Матни асосӣ: Архив, фонди 18. 

96. Сарчашмаи матн: Архив, фонди 18; «Куллиёт», ҷ. 6. 

Матни асосӣ: Архив, фонди 18. 

97. Ин мактуб аз хотираҳои Я. Исоев, ки таҳти сарлавҳаи «Ман дар 
тани шеър ҳамчу ҷон хоҳам монд» дар рӯзн. «Ҷумҳурият» 3-декабри 1991 
чоп шудааст, гирифта шуд. 

98. Сарчашмаи матн: Вопрось истории, 1969, Же5. 

Дар поварақи ин мақола қайд шудааст, ки мактуб аз архиви шахсии 
Лоҳутӣ гирифта шудааст. Тарҷумаи ин мактуб ба забони тоҷикӣ аввалин 
бор дар мақолаи А. Сайфуллоев «Таҳти байрақи Ленин» («Адабиёт ва 
санъат», 1987, 3 декабр) оварда шудааст. 

Коломийцев -- Иван Осипович (1896-1919) аввалин дипломати 
шӯравӣ дар Эрон, дар моҳи июли соли 1919 аз тарафи гвардиячиёни 
сафеди рус дар Эрон кушта шуд. 

99. Сарчашмаи матн: «Куллиёт», ҷ. 6. 

Мирзозода -- Холиқ (1911-1993), адабиётшиноси шӯравии тоҷик. 

100. Сарчашмаи матн: «Куллиёт», ҷ. 6. 

Наримонов -- Наримон (1871-1925), инқилобчӣ, арбоби давлатӣ ва 
нависандаи Озарбойҷон. «Бесутун» -- ин рӯзнома аз соли 1918 дар шаҳри 
Кирмоншоҳ бо ташаббуси А. Лоҳутӣ нашр мешуд ва афкори гурӯҳҳои 
пешқадами ҷамъиятро ифода мекард. Дар солҳои баъд ҳам бо шеъри 
Лоҳутӣ дар сарлавҳа нашр мешуд (Ниг. «Куллиёт»-и илмӣ, ҷ. 1, саҳ. 64). 
Керенский -- Александр Федорович (4.5.1881-11.6.1970), яке аз вазирон ва 
баъд раиси ҳукумати муваққатии буржуазӣ буд (1917); дар октябри соли 
1917 ба муқобили советҳо балво хезонд ва 14 ноябри ҳамон сол, баъди 
торумор шуданаш, ба хориҷа фирор кард. Маҷаллаи «Порс» -- Ниг. ба 
тавз. 90. Почоҷонзода -- Набӣ, рӯзноманигор ва тарҷумони тоҷик, ҳамон 
вақтҳо мудири Нашриёти Давлатии Тоҷикистон буд. 

101. Сарчашмаи матн: Архив, фонди 18. Тарҷума аз забони русӣ. 
«Мактуби халқи тоҷик» -- Ниг. ба тазвеҳоти 39. 

102. Мукаммал -- Давлатова омӯзгори Институти омӯзгории ба 
номи Шевченко, ҳангоми донишҷӯияш як муддат меҳмони хонаи шоир 
будааст. 

Институти педагогии занҳо -- ин институт соли 1953 дар Душанбе 
кушода шуда, соли 1957 бо институти омӯзгории ба номи Шевченко 
муттаҳид карда шуд. 

103. Сарчашмаи матн: Архив, фонди 18. Аввалин бордар рӯзн. «ГТоҷи- 
кистони советӣ», 1987, 3 декабр ба табъ расидааст. 

Муллоқандов -- Авнер Коенович (тав. 1911) Артисти Халқии 
Тоҷикистон ин ду мактубро (101-102) лутфан ба Архиви Лоҳутӣ (фонди 
18) тақдим кардааст. Аввалин бор дар рӯзн. «Тоҷикистони советӣ», 1987, 
3 декабр ба табъ расидааст. 

«Сулико» -- Ниг. «Куллиёт», ҷ. 4, саҳ. 140. 

104. Тарҷумаи як таронаи халқии италянӣ (неаполитанӣ) -- «Суруди 
неаполӣ» Ниг. «Куллиёт», ҷ. 4, саҳ. 141. 

Музаффара Рустамова -- рӯзноманигор тоҷик, ҳамон солҳо муҳар- 
рири маҷ. «Бо роҳи ленинӣ» буд. 

105. Сарчашмаи матн: Архив, фонди 18. тарҷума аз забони русӣ. 

Навбарӣ - - Навбарӣ Раҳим Ҳусейн, тахаллуси адабиаш Соҳиб Ҷамол 
(с. тав. 1906), муҳоҷири эронӣ, муаллифи романҳои «Духтари Фаластин», 
«Садбартҳои сиёҳ», «Се гули мехак», «Президент» ва дигарҳо. Дар солҳои 
20-ум дар Тоҷикистон дар соҳаи маориф кор кардааст. 

106. Сарчашмаи матн: «Куллиёт», ҷ. 6. 

107. Сарчашмаи матн: Архив, фонди 18. 

Нерсес -- Нерсес Самвелович Нерсесян (тав. 1898) зодаи Эрон аст. 
Дар ҷавонӣ ҳамкор ва ҳамсафи А. Лоҳутӣ будааст, дар ҳаракати миллию 
озодихоҳии Эрон дар солҳои 20-ум фаъолона ширкат варзидааст. Муал- 
лифи китоби «Рустам ва Дилоро». Собиқ коркуни ҳизбӣ дар Тоҷикис- 
тон. 

108. Сарчашмаи матн: Архив, фонди 18. 

109. Сарчашмаи матн: Архив, фонди 18. 

110. Сарчашмаи матн: Архив, фонди 18. 

Нурматов - - ҳамон вақт директори Нашриёти давлатии Тоҷикистон 
буд. Дар ин мактуб сухан аз хусуси маҷмӯаи «Нидои зиндагӣ» меравад, ки 
Нашриёти давлатии Тоҷикистон онро соли 1956 нашр кард. 

111. Сарчашмаи матн: Архив, фонди 18. 

Османова --Зоя Григорьевна Османова (тав. 13.04.1924) шарқшинос, 
эроншиноси рус, доктори илмҳои филологӣ. 

112. Сарчашмаи матн: Архив, фонди 28. Боқӣ Раҳимзода (1910-1980) 
шоири шӯравии тоҷик. 

Тарҷума ва асли ин шеъри шеворо -- бо ин мактуб тарҷума ва асли 
шеъри А.С. Пушкин. «Дар ҳавои дилкаши фаввораҳо»-ро фиристодааст. 
Ниг.: «Куллиёт», ҷ. 4, саҳ. 33. 

113. Сарчашмаҳои матн: Архив, фонди 18, «Куллиёт», ҷ. 6. 

Матни асосӣ: Архив, фонди 18. 

Тарҷума аз забони русӣ. Ромен Роллан (1866-1944) -- нависандаи 
франсуз. 

114. Сарчашмаи матн: Архив, фонди 18; «Куллиёт», ҷ. 6. 

Матни асосӣ: Архив, фонди 18. 

Тарҷума аз забони русӣ. 

115. Сарчашмаи матн: Архив, фонди 18. Тарҷума аз забони русӣ. 

Гарегин Савиевич -- Гарегин Савиевич Севунс (1911-1969), нави- 
сандаи шӯравии арман, муаллифи романи «Теҳрон». 

116. Сарчашмаи матн: Архиви Мирзо Турсунзода. 

Мирзо Турсунзода (1911-1977) -- шоири шӯравии тоҷик. 

117. Сарчашмаи матн: Архиви Мирзо Турсунзода. 

Шеърҳои дар мактуб зикр ёфта бо чунин сарлавҳаҳо дар маҷаллаи 
«Шарқи Сурх», 1955, Ҳо2 чоп шудаанд. 

«Офтоб дар қатра», «Ниҳоли бахти Ватан медиҳад самар», «Дунёи 
қарни бист», «Деви Амрико», «Хост янки каме шикор кунад», «Дуздон 
дар иштибоҳанд», «Шаби ман», «Ғазал», «Магар мешуд»? 

118. Сарчашмаи матн: «Куллиёт» ҷ. 6. 

Алӣ Туқумбоев (тахалл. Балқа; тавалл. 1904) нависандаи шӯравии 
Қирғиз. 

119. Ин мактуб аз хотираҳои Ҷ. Шанбезода «Адиби сурх», ки дар 
маҷаллаи «Шарқи сурх», 1967, ҲеІ2 ва китоби «Ёди устод Лоҳутӣ (Д. 
«Адиб», 1987) чоп шудааст, гирифта шуд. Мактуб нопурра аст. Ҷ. Шан- 
безода дар хотираҳои худ навиштааст, ки «... устод Лоҳутӣ хатову кам- 
будиҳои ҳар шаш бандро пурра нишон додааст». Вале дар мактуб муло- 
ҳизаҳои устод Лоҳутӣ танҳо доир ба чор банди шеъри Ҷ. Шанбезода 
оварда шудаасту халос. 

Шанбезода -- Ҷамшед Шанбезода (тахалл. Нодир (1908-1990)) шоири 
шӯравии тоҷик. 

120. Сарчашмаи матн: Архив, фонди 18. 

Шомуҳаммадов -- адабиётшиноси шӯравии ӯзбек. 

124. Инмактубро Ш. Ҳусейнзода 15-майи соли 1978 ба шӯъбаи мероси 
адабии Институти забон ва адабиёти ба номи Рӯдакӣ тақдим кард. 

Шарифҷон Ҳусейнзода (1907-1989) -- адабиётшиноси шӯравии то- 
ҷик. 

122. Ин мактуб ва мактуби ЖЮе123 аз хотираҳои Раҳим Ҷалил, ки дар 
китоби «Ёди устод Лоҳутӣ» чоп шудааст, гирифта шудаанд. Имрӯз субҳ 
дар газетаи «Правда» - дар рӯзномаи «Правда» 15 сентябри соли 1937 
Жо2551 таҳти сарлавҳаи «Дар Тоҷикистон занони советиро кӣ таъқиб 
мекунад?» ба табъ расидааст ва ба қалами В. Верховский тааллуқ дорад. 
Ман дар таъсири хондани ин хабар бадеҳатан чаҳор рубоӣ навиштам -- 
Ниг.: «Куллиёт», ҷ. 2, саҳ. 181. «Ба он занон ва духтарони тоҷик, ки дар 
таъсири рӯҳониён аз нав фаранҷӣ пӯшиданд». 

123. Хоҳишмандам ин рубоиҳоро чоп кунед -- Ниг.: «Куллиёт», ҷ. 2, 
саҳ. 181. «Ба душманони озодии занону духтарон». 

124. Сарчашмаи матн: Архиви Раҳим Ҷалил. 

125. Сарчашмаи матн: Архиви Раҳим Ҷалил. 

Гулча - - Гулрӯ, духтари Раҳим Ҷалил. 

126. Сарчашмаи матн: Архиви Раҳим Ҷалил. 

Пӯлотуф -- Тоҳир Пӯлотов, собиқ корманди ҳизбӣ ва маориф. 
Мирмуллоев -- собиқ корманди ҳизбӣ, маориф ва нашриёт. 

Бобокалонов -- Пӯлод Бобокалонов (1899-1957), дар ҳамон солҳо 
раиси яке аз колхозҳои Хуҷанд буд. 

127. Сарчашмаи матн: Архиви Раҳим Ҷалил. 

128. Сарчашмаи матн: Архиви Раҳим Ҷалил. 

Ҳоҷӣ Содиқ (1913-1991), нависандаи шӯравии тоҷик. Баҳлулзода -- 
собиқ рӯзноманигор, Розия -- ҳамсари Раҳим Ҷалил. 

129. Сарчашмаи матн: Архиви Раҳим Ҷалил. 

130. Сарчашмаи матн: Архиви Раҳим Ҷалил. 

Рустам -- писари Раҳим Ҷалил. 

131. Сарчашмаи матн: Архиви Раҳим Ҷалил. 

132. Сарчашмаи матн: Архиви Раҳим Ҷалил. 

133. Сарчашмаи матн: Архив, фонди 18. 

Тарҷума аз забони русӣ. Номи адиб муайян карда нашуд. 

... Театри давлатии опера ва балети Тоҷикистон аз рӯи либреттои 
ман операро ба саҳна гузошт. -- Операи «Коваи оҳангар» дар назар аст. 

Абулқосим Лоҳутӣ 


НОМАҲО 
Мусаввир Б. Олимов 
Муҳаррири 
ороиш А. Муҳаммадиев 
Муҳаррири 


саҳифабандӣ  М. Саидова 
Мусаҳҳеҳ Ш. Сангинмуродов 
Тарроҳ Ф. Раҳимов 


Ба матбаа 4.07.2004 супурда шуд. Ба чопаш 16.08.2004 имзо шуд. Андозаи 
60х841/, . Коғази офсетӣ. Ҳуруфаш адабӣ. Чопи офсетӣ. Ҷузъи чопии шартӣ 7,0. 
Ҷузъи нашрию ҳисобӣ 6,5. Адади нашр 400 нусха. Супориши Же12/04. 


Нашриёти «Адиб»-и Вазорати фарҳанги Ҷумҳурии Тоҷикистон, 
734025, Душанбе, хиёбони Рӯдакӣ, 37. 


Дар матбааи нашриёти «240»» чоп шудааст. 
734025, ш. Душанбе, хиёбони Рӯдакӣ, 36. Тел.: 21-95-43. 


Е-таї1: е«іофіФіа]К.пеії. 


